

مضامین انجمن اہل کلام آزاد



سید ذوقی سید شکر علی

مضامین ابوالکلام آزاد

جلد دوم

لَا تَهْنُوا وَلَا تَحْزَنُوا نَبَأُ الْوَيْلِ الْأَعْلَى

إِنْ كُنْتُمْ مُؤْمِنِينَ

مضامین ابوالکلام آزاد

مرتبہ

بدر احسن بی اے (جامعہ)



ہندستانی پبلشنگ ہاؤس - دہلی

مطبوعہ جناح پریس، دہلی
مئی ۱۹۴۷ء

قیمت للکھنؤ

راؤل



فہرست

۷	۱۔ مقدمہ
۱۱	۲۔ سیاست :
۱۳	۱۔ الہلال کی پوشیدہ شکل تعلیم
۳۲	۲۔ صبح امید
۵۶	۳۔ القسطاس المستقیم
۱۰۵	۴۔ الجہاد فی سبیل الحریۃ
۱۲۵	۳۔ ادب :
۱۳۷	۱۔ خط و کرب
۱۵۸	۲۔ اکاذیب و شرمناک
۱۶۹	۳۔ مرزا غالب کا غیر مطبوعہ کلام

۱۸۹	۴۔ تعلیم اور تعلیمی ادارے
۱۹۱	۱۔ مسلمانان ہند اور گورنمنٹ کی تعلیمی حکمت عملی
۲۰۴	۲۔ ندوۃ العلماء
۲۴۱	۳۔ نشہ شام کی نصف شب (سلم یونیورسٹی)
۲۶۵	۴۔ نشہ نیم شبی کا صبح خوار (" ")
۳۱۷	۵۔ عالم اسلام
۳۱۹	۱۔ عظیم نشان ادرنہ
۳۲۵	۲۔ سقوط ادرنہ
۳۵۸	۳۔ تنخیر ادرنہ
۳۶۱	۴۔ بطل ادرنہ

مقدمہ

معمارِ حرم باز بہ تعمیرِ حرمِ خیر
 کتنے بابرکت اور کتنے محترم ہیں وہ لوگ جن کے دم سے زندگی کے
 مرجھائے ہوئے پودے پھر سے جی اُٹھتے ہیں جن سے تاریکی کو روشنی، جہل کو
 علم، اور روح کو عرفان حاصل ہوتا ہے
 جو گرتوں کو سنبھالتے ہیں، بہکتوں کو راہ دکھاتے ہیں اور سوتوں
 کو جگاتے ہیں۔ ظلم و عدوان، طغیان و تمرد، خواجگی و قیصریت جب ان
 باصفاح پرستوں کے مقابلے پر آتی ہے تو یہ لوگ اُس کا جم کر مقابلہ
 کرتے ہیں، یہاں تک کہ جان دینے سے بھی گریز نہیں کرتے۔
 انیسویں صدی کا اختتام اور بیسویں صدی کا آغاز مسلمانوں کے
 سیاسی اور تمدنی اقتدار کے انتشار کا آغاز تھا۔ خلافتِ الہیہ کے علم بردار
 اب اپنی حفاظت کرنے کے قابل بھی نہ رہے تھے۔ انھیں ان کے گھروں سے
 نکالا جا رہا تھا اور دنیا کی تمام صلیبی قوتیں اپنی پوری طاقت کے ساتھ ملی ہوئی
 تھیں کہ اللہ کی زمین پر کوئی اللہ کا نام لینے والا باقی نہ رہے۔
 خودِ ہندوستان میں مسلمانوں کی جاہ و حشمت، شان و شوکت بیت و
 صولت، نقشِ ماضی اور قصہٴ پارسیہ بن چکی تھی۔ سلطنتِ مغلیہ کے نقوش

آہستہ آہستہ بالکل مٹ چکے تھے۔ نئی روایات نے پرانی روایات کی جگہ لے لی تھی۔ ہندوستان کے مسلمان غلامی کی زنجیروں میں جکڑے جا چکے تھے اور اُن کی روحوں پر موت کی پڑمردگی طاری ہو چکی تھی۔ امرا، وکبار عیش و عشرت میں مست ہو کر غم کو غلط کرنے کی کوشش کر رہے تھے اور عام مسلمان زندگی کی حقیقتوں کو جام شراب کی رنگینیوں میں گم کر دینا چاہتے تھے، اُن کی قومی سیرت جو اُن کا طرہ امتیاز تھی بالکل مسخ ہو چکی تھی۔ یہاں میں صداقت، جوش، ہمت، شجاعت ایسے بلند جذبات کی جگہ تعصب، پست ہمتی، غلامی، جھوٹ، ریاکاری جیسے رکیک جذبات نے گھر کر لیا تھا۔ اس زبردست انقلاب نے اُن پر سکتہ طاری کر دیا تھا اور وہ نقش حیرت بن کر رہ گئے تھے۔ اُن کے پاس دماغ تھے مگر صلاحیت فکر سے عاری، اُن کے پاس آنکھیں تھیں مگر نصارت سے محروم، اُن کے پاس کان تھے مگر سننے کی طاقت سے عاجز، ہاں اُن کے پاس دل بھی تھے مگر دردناک اور خالی از اضطراب!

منٹو مارے اصلاحات اور تقسیم بنگالہ کی تینخ نے اُن کی آنکھیں کھول دیں۔ اب انھیں تلاش تھی ایک ایسے مجاہد کی جو حریت کے نام پر کٹ مرنا جانتا ہو۔ ایک ایسے مجدد کی جو ملک کے جذبے روح میں حیات تازہ پھونک دے۔ اور ایک ایسے امام کی جو یہاں تیرگی انھیں منزل کا پتہ دے۔

مسلمان اسی انتظار میں تھے کہ ۱۹۱۲ء میں بنگال کے خطہ سے

وہ رعد آسا صدا بلند ہوئی جس نے سارے عالم میں انقلاب کی لہر دوڑا دی،
 اور مسلمانوں کے جمود اور تن آسانی کو تاریک بھوت کی طرح لرزاں کر دیا۔ یہ آواز
 تھی ایک بیس سالہ نوجوان کی جو طوفان بن کر اٹھا اور ساری دنیا کے احساسات
 پر چھا گیا۔ یہ آواز تھی اُس مجاہد اعظم کی جس کی آنکھیں دیکھ رہی تھیں کہ
 زمین کا چپہ چپہ ظلم و تعدی اور جبر و استبداد کے بوجھ سے دبا چلا جا رہا ہے
 جس کے کانوں میں تقسیم بنگالہ کی تینخ کے خلاف احتجاج کی آوازیں گونج رہی
 تھیں اور جو بلقان کی بہاؤں اور یتیموں کی فریادیں سن رہا تھا۔ یہ آواز
 تھی اُس مرد مومن کی جو ازل سے ایک درد مند دل لیکر آیا تھا، جو مسلمانوں
 کے خیال سے تڑپ اٹھتا تھا۔ یہ آواز اُس مرد مجاہد کی تھی جو تمام دنیا کو پاک
 استعمار سے ٹھکراتا ہوا مشہد آزادی و حریت کی طرف بڑھ رہا تھا۔
 یہ نوجوان، یہ مجاہد اعظم، یہ مرد مومن کون تھا؟ احمد الملکی
 ابوالکلام آزاد جس نے خواب غفلت میں ڈوبی ہوئی قوم کو جھنجھوڑا او
 اور انھیں آواز دی :-

”میں وہ صور کہاں سے لاؤں جس کی آواز چالیس کروڑ
 دلوں کو خواب غفلت سے بیدار کر دے؟ میں اپنے ہاتھوں
 میں وہ قوت کیسے پیدا کروں، جس کی سینہ کو بی کے شور
 سے سرکشندگان خواب موت آور ہتھیار ہو جائیں؟
 آہ! کہاں ہیں وہ آنکھیں جن کو در دلت میں خونباری
 کا دعویٰ ہے؟ کہاں ہیں وہ دل جس کو زوال ملت

زخموں پر ناز ہے؟ کہاں ہیں وہ جگر جو آتش غیرت و محبت
 کی سوزش کے لذت آشنا ہیں؟ اور پھر آہ! کہاں ہیں
 اس پر ہم شدہ انجمن کے ماتم گار، اس برباد شدہ قافلہ
 کے نالہ ساز، اس صف ماتم کے فغاں سنج، اور اس
 کشتی طوفانی کے مایوس مسافر جن کی موت و حیات کے
 آخری لمحے جلد جلد گزر رہے ہیں اور وہ بے خبر ہیں، یا
 خاموش۔ روتے ہیں، یا مایوسی سے چپ و راست
 نگراں، مگر نہ ان کے ہاتھوں میں اضطراب ہے اور
 نہ پاؤں میں حرکت، نہ ہمتوں میں اقدام ہے اور نہ ارادوں
 میں عمل کا ولولہ۔ دشمن شہر کے دروازوں کو توڑ رہے ہیں
 اور اہل شہر رونے میں مصروف ہیں۔ ڈاکوؤں نے
 قفل توڑ دئے ہیں اور گھر والے سوتے بھی نہیں، مگر اب
 تک آنکھ ملنے سے مہلت نہیں ملی ہے۔ جب کسی کے گھر
 میں آگ لگتی ہے تو محلہ کے دوست، دشمن سب ہی پانی
 کے لئے دوڑتے ہیں، لیکن اے روتے کو بہت اور مایوسی
 کو زندگی سمجھنے والو! یہ کیا ہے کہ تمہارے گھر میں آگ
 لگ چکی ہے، ہوا تیز ہے، اور شعلوں کی بھرپور سخت
 گرمیوں سے کوئی نہیں جس کے ہاتھ میں پانی ہو۔ پھر
 اگر اسی وقت کے منتظر تھے، تو کیا نہیں سنتے کہ وہ وقت

آگیا ہے۔ اگر تم کشتی کے ڈوبنے کا انتظار کر رہے تھے، تو کیا نہیں دیکھتے کہ اب اس میں دیر نہیں؟ اور آہ مسلمانوں کے عروج و زوال کی سیزدہ صد سالہ کشتی، جو بار بار ڈوبی اور بار بار اچھلی، اور نہیں معلوم اب ڈوبنے کے بعد ہمیشہ کے لئے سطح عالم سے ناپید ہو جاتی ہے، یا اس کے ٹوٹے ہوئے تختے اور تار تار بادبان کے ٹکڑے سمندر کی موجوں کا چند گھنٹے اور مقابلہ کرتے ہیں۔“

مسلمانوں نے اس آواز کا جواب دیا اور اُس مرد مجاہد کے پیچھے چل پڑے۔ مگر جس راستے پر چلے وہ ایسا راستہ نہ تھا کہ نٹوں، گھنٹوں یا برسوں میں طے ہو جاتا۔ صعوبت راہ سے ان کے قدم ڈمگانے لگے۔ اغیار تو تاک میں بیٹھے ہی تھے۔ تمھلے ہوئے قدموں کی لغزش کو بھانپ گئے اور لا تَلْقَوُاْ بِاَیْدٍ یَّکْفُرِاٰی اَللّٰھُکَ، کا پرانا سبق اُنھوں نے بھروسہ بنا شروع کر دیا۔ برسوں کی قربانیوں کے بعد جو چیز حاصل ہوئی تھی، مسلمان اس سے بے پروا ہو کر ایک دفعہ پھر عیش و عشرت میں مبتلا ہو گئے۔ اتفاقاً سے انھیں اپنے لیڈر بھی مل گئے جنھوں نے اُن کے سامنے ایک ایسی راہ عمل پیش کر دی جس میں نہ کسی قسم کا خطرہ تھا، نہ کوئی صبر آزما منزل۔ مگر اس مرد مجاہد نے اس کی پروا تک نہ کی اور مڑ کر بھی نہ دیکھا کہ اُس کی قوم کے کتنے افراد آج اُس کے ساتھ ہیں۔ اُس نے جس راستہ پر قدم رکھا تھا اُس پر بڑھتا ہی چلا گیا، اور آج بھی آہستی سلاخوں کے پیچھے، اپنی قوم

سے دور، نہ معلوم کہاں ظلم و جور اور جبر و تشدد کے خون آشام دیوؤں سے
برسرِ پیکار ہے۔

یہ اسی دردِ آشنا مسلمان کے مضامین کی دوسری جلد ہے
اسے پڑھ کر مسلمانوں کو پھر اپنا بھولا ہوا راستہ یاد آ جائے تو میں سمجھوں گا
کہ میری محنت مشکور ہوئی۔

ابھی اس کی دو جلدیں اور باقی ہیں۔ اگر سیاسی فضاء اور موافق
حالات نے اجازت دی تو انتشارِ اللہ بہت جلد بقیہ مجموعے بھی آپ کے سامنے
ہوں گے۔

مولانا کے بعض مضامین اتنے طویل تھے کہ اگر انھیں پورا نقل کیا جاتا
تو ایک جلد میں دو تین مضمون سے زیادہ نہ آسکتے۔ اس لئے بعض مضامین
میں ہم نے مجبوراً بعض حصوں کو نظر انداز کر دیا ہے جس کا ہمیں افسوس ہے۔
میں جناب حسین حسان صاحب اڈیٹر پیامِ تعلیم - بشیر احمد صاحب
بی۔ اے جامعہ - برکت علی صاحب بی۔ اے جامعہ کا نہایت شکر گزار ہوں
جنہوں نے اس کتاب کی ترتیب و اشاعت کے سلسلہ میں اپنے مفید
مشوروں سے میری رہنمائی کی۔

علامہ الدین خالد صاحب منجر مکتبہ جامعہ، حکیم حافظ محمد اسماعیل صاحب
اور حکیم حافظ عبد الجلیل صاحب کا بھی دلی شکریہ ادا کرتا ہوں جنہوں نے
اس کتاب کی اشاعت میں میری ہر طرح مدد کی۔

سیاست

۱۔ اہلال کے مقاصد اور پوٹیکل تعلیم
۲۔ صبح امید

۳۔ القسطاس المستقیم

۴۔ الجہاد فی سبیل الحریۃ

اہلال ۸، ستمبر ۱۹۱۲ء

” ۲۲، ۲۹ ستمبر ۱۳۳۱ھ

اہلال ۹، ۱۶، ۲۳، اکتوبر

” ۶، نومبر ۱۹۱۲ء

” ۱۸، دسمبر ۱۹۱۲ء

الہلال کے مقاصد

اور پولیٹیکل تعلیم

اس ہفتہ ہمارا ارادہ تھا کہ اس موضوع پر کچھ لکھینگے لیکن ایک بزرگ دست کی تحریر نے اور زیادہ ضرورت پیدا کر دی۔ وہ لکھتے ہیں:-

"..... ان سات نمبروں کو بغیر ایک حرف چھوڑے ہوئے پڑھ لینے کے بعد بھی صاف صاف معلوم نہیں ہوتا کہ آپ قوم کو کس قسم کی پولیٹیکل تعلیم دینا چاہتے ہیں؟ ایک بہت بڑا بنیادی اصول جو آپ کا معلوم ہوتا ہو اور اسی نے آپ کی بے انتہا عزت میرے دل میں پیدا کر دی ہو، یہ ہو کہ آپ مسلمانوں کے تمام امراض کا علاج مذہب اور قرآن کو سمجھتے ہیں، اور چاہتے ہیں کہ ان میں اسلام کی اصلی مذکر رسمی روح پیدا کی جائے۔ اس اصول کو اور بھی بہت سے لوگ جانتے اور کہتے ہیں مگر سچ یہ ہو کہ آپ سے بڑھ کر اس کو کوئی عمل میں نہیں لا سکتا۔ ابھی صرف چند تحریریں ہی آپ کی نکلی ہیں لیکن انہی سے ثابت ہوتا ہو کہ آپ کی نظر قرآن مجید اور اس کے حقائق و معارف پر کلیسیا وسیع اور گہری ہو؟

لیکن معاف کیجیے گا آپ اپنے مذہبی رنگ میں پالیٹکس کو بھی خلط ملط کر دیتے ہیں اور اس طرح ملا دیتے ہیں کہ پہچان مشکل ہو جاتی ہے۔ میں سمجھتا ہوں کہ میری طرح الہلال کے صد ہا ناظرین کو بھی یہی خلجان پریشان کرتا ہو گا۔ پس آپ کو چاہیے کہ سب سے پہلے آپ اپنی پالیسی کی تشریح کر دیں اور کم از کم پولیٹیکل تعلیم کو مذہبی تعلیم سے الگ کر کے صاف صاف بتلا دیں کہ آپ قوم کو کس راہ پر لے جانا چاہتے ہیں؟ ایک راستہ تو وہ ہے جس پر آج تک چلتے رہے، دوسرا راستہ اعتدال پسند ہندوؤں کا ہر جوہش شہنشاہی کو قائم رکھ کے اپنے حقوق طلب کرتے ہیں۔ تیسری جماعت ان ہندی انارکسٹوں کی ہر جوہم کے گولے اور ریوالور چلا کر بھارت ماتا کو اجنبیوں سے خالی کرنا چاہتے ہیں۔ براہ کرم آپ بتلا دیں کہ آپ کس جماعت میں ہیں، اور کس کے ساتھ ہم کو کھڑا کرنا چاہتے ہیں؟ اس وقت ہم یا تو آپ کا ساتھ دینگے اور یا مذہبی تعلیم میں شریک رہینگے اور اور صیغوں سے الگ ہو جائینگے میرا مقصد یہ ہے کہ آپ نے ہمیں معلوم کس قدر دقتیں اٹھا کر ایک ایسا پڑا کام شروع کیا ہے آپ کی صداقت اور خلوص نیت میں بھی شک نہیں اور علم فضل علی الخصوص مذہبی معلومات کا درجہ تو میری تعریف سے بھی بلند ہے۔ یہ چیزیں ہمیشہ ہماری بدقسمت قوم کو میسر نہیں آتیں، ایسا نہ ہو کہ خدا نخواستہ یہ تمام قومیں ضائع جائیں اور قوم آپ کی قابلیتوں سے محروم ہو جائے۔

ہمارا ارادہ تھا کہ سب سے پہلے الہلال کے مقاصد پر ایک جامع سلسلہ مضمون شروع کریں گے اور ایک مرتب صورت میں بتلا دیں گے کہ ہمارے سفر کے حدود و مقاصد کیا ہیں؟ لیکن بعض مسائل درمیان میں ایسے آگئے جن پر

بے اختیار قلم کو حرکت ہوئی اور تمہید سے پہلے اصل کتاب شروع کر دینی پڑی۔
لیکن ہم اپنے مکرم دوست کے شکر گزار ہیں کہ انہوں نے اس ضروری سوال
کو چھیڑ دیا۔

انہوں نے جن الفاظ میں میرے مذہبی انکار و تحریرات کی تعریف کی
ہے، یہ اُن کا بزرگانہ حُسن ظن ہے۔ لیکن بلا شائبہ انکسار عرض کرتا ہوں کہ اس کی
اہمیت کسی طرح اپنے اندر نہیں پاتا، ممکن ہے کہ مذہبی باتیں تھوڑی بہت مجھے
معلوم ہوں لیکن قرآن کریم کے معارف تو اتنے ارزاں نہیں جس کو میں اپنی
حرف شناسی دے کر خرید سکوں۔ میں تو ان کے خط میں اپنی نسبت ایسے الفاظ
دیکھ کر بے اختیار کانپ اُٹھا۔ اگر اس کے حقائق و اسرار کے فہم کے لیے عربی
دانی کی ضرورت ہوتی تو میں عربی کچھ نہ کچھ سمجھ لیتا ہوں، اگر مذہبی معلومات کی
ضرورت ہوتی تو ان کے حاصل کرنے کی کوشش کرتا، اگر کتب تفاسیر کے
مطالعے کی ضرورت ہوتی تو کتابوں کی میرے پاس کمی نہ تھی، لیکن اس کے
لیے یہ تمام باتیں بے کار ہیں، پہلی شرط اتقا اور تزکیہ قلب ہے اور ساری محرومی
اسی میں ہے کہ اس سے محروم ہوں۔ جو دل زاد تقویٰ سے محروم اور ہوائے نفسانی
و آلائش دنیا پرستی میں گرفتار ہے وہ ایک لمحہ کے لیے بھی قرآن کے حقائق و
معارف کا تجلّی گاہ نہیں بن سکتا۔ علم و فضل اس کے لیے بالکل بیکار ہے اور ذہن
دماغ کو یہاں کوئی نہیں پوچھتا۔ ذٰلِکَ فَضْلُ اللّٰهِ یُؤْتِیْہِ مَنْ یَّشَآءُ

از منطق و حکمت نکشاید در محبوب

اینہا ہمہ آرایش انسانہ عشق است

یقین فرمائیے کہ جو کچھ عرض کر رہا ہوں بالکل سچ ہے۔ قرآن کے اسرار و معارف میں ایک غیر متقی انسان کے لیے کوئی حصہ نہیں گودہ علم و فضل کے تمام مدارج طے کر لے۔ انصاف فرمائیے کہ جب حالت یہ ہو تو پھر سری اس مقام میں کیا ہستی ہے؟

ان کے خط میں کئی باتیں قابل غور ہیں :-

۱۔ پولیٹیکل مباحث مذہبی تعلیم سے الگ ہونے چاہئیں۔

۲۔ ہندوستان میں اس وقت جو پولیٹیکل گروہ ہیں ان میں سے الہلال

کس کا ساتھ دیتا ہے؟

امراؤں کی نسبت گزارش ہے کہ یہ تو جناب نے اس بنیادی اصول

کو چھڑ دیا جس پر ہم الہلال کی پوری عمارت کھڑی کرنا چاہتے ہیں۔ آپ کہیں کہ محراب خوشنما نہیں تو ممکن ہے کہ ہم بدل دیں، لیکن اگر آپ کی خواہش ہو کہ بنیاد کا پتھر بدل دیا جائے تو محاف فرمائیے اس کی تعمیل سے ہم مجبور ہیں۔ انسانی اعمال کی خواہ کوئی شاخ ہو ہم تو اسے مذہب ہی کی نظر سے دیکھتے ہیں۔ ہمارے پاس اگر کچھ ہے تو صرف قرآن ہی ہے اس کے سوا ہم کچھ نہیں جانتے۔ ساری دنیا کی طرف سے ہماری آنکھیں بند ہیں اور تمام آوازوں سے کان بہرے ہیں، اگر دیکھنے کے لیے روشنی کی ضرورت ہے تو یقین کیجیے کہ ہمارے پاس تو "سراج منیر" کی بخشی ہوئی ایک سی روشنی ہے اسے ہٹا دیجیے گا تو بالکل اندھے ہو جائیگے۔

کِتَابُ أَنْزَلْنَاهُ إِلَيْكَ لِتُخَيِّرَ النَّاسَ مِمَّنْ الظَّالِمِينَ إِلَى النَّوْبِ

قرآن ایک کتاب ہے جو تم پر نازل کی گئی اس لیے کہ

النَّاسَ مِنَ الظَّالِمِينَ إِلَى النَّوْبِ انسان کو تاریکی سے نکلے اور روشنی میں لائے

آپ فرماتے ہیں کہ پولیٹیکل مباحث کو مذہبی رنگ سے الگ کر دیجیے لیکن
 اگر الگ کر دیں تو ہمارے پاس باقی کیا رہ جاتا ہے؟ ہم نے تو اپنے پولیٹیکل خیالات
 بھی مذہب ہی سے سیکھے ہیں، وہ مذہبی رنگ ہی میں نہیں بلکہ مذہب کے پیدا
 کئے ہوئے ہیں۔ ہم انہیں مذہب سے کیونکر الگ کر دیں؟ ہمارے عقیدہ میں تو
 ہر وہ خیال جو قرآن کے سوا اور کسی تعلیم گاہ سے حاصل کیا گیا ہو ایک کفر صریح
 ہے اور پولیٹیکس بھی اس میں داخل ہے۔ افسوس ہے کہ آپ حضرات نے اسلام کو
 کبھی بھی اس کی اصلی عظمت میں نہیں دیکھا، مَا قَدَّرَ اللَّهُ حَقَّ قَدْرِهِ اور نہ
 پولیٹیکل پالیسی کے لیے نہ تو گورنمنٹ کے دروازے پر جھکنے پڑتا اور نہ ہندوؤں
 کے اقتدار کرنے کی ضرورت پیش آتی۔ اسی سے سب کچھ سیکھتے، جس کی بدولت
 تمام دنیا کو آپ نے سب کچھ سکھلایا تھا۔ اسلام انسان کے لیے ایک جامع
 اور اکمل قانون لے کر آیا اور انسانی اعمال کا کوئی مناقشہ ایسا نہیں جس
 کے لیے وہ حکم نہ ہو، وہ اپنی توحید تعلیم میں نہایت غیور ہے اور کبھی پسند نہیں
 کرتا کہ اس کی چوکھٹ پر جھکنے والے کسی دوسرے دروازے کے سائل بنیں
 مسلمانوں کی اخلاقی زندگی ہو یا علمی، سیاسی ہو یا معاشرتی، دینی ہو یا دنیوی
 حاکم نہ ہو یا محکومانہ، وہ ہر زندگی کے لیے ایک اکمل ترین قانون اپنے اندر
 رکھتا ہے، اگر ایسا نہ ہوتا تو وہ دنیا کا آخری اور عالمگیر مذہب نہ ہو سکتا۔ وہ خدا
 کی آواز، اور اس کی تعلیم گاہ خدا کا حلقہ درس ہے جس نے خدا کے ہاتھ پر
 ہاتھ رکھ دیا وہ پھر کسی انسانی دستگیری کا محتاج نہیں، یہی وجہ ہے کہ قرآن
 نے ہر جگہ اپنے تئیں امام مبین، حق الیقین، نور و کتاب مبین،

تبیانا لكل شیء، بصائر للناس، هادی اهدی الی السبیل،
جامع اضراب امثال، بلاغ للناس، حاوی بحرود، اور اسی طرح کے
ناموں سے یاد کیا ہے۔ اکثر موقعوں پر کہا کہ وہ ایک روشنی ہے، اور روشنی جب
نکلتی ہے تو ہر طرح کی تاریکی دور ہو جاتی ہے، خواہ مذہبی گمراہیوں کی ہو، خواہ
سیاسی۔

قَدْ جَاءَكُمْ مِنَ اللَّهِ نُورٌ وَ
كِتَابٌ مُبِينٌ يَهْدِي بِهِ اللَّهُ
مَنِ اتَّبَعَ رِضْوَانَهُ سُبُلَ
السَّلَامِ، وَيُخْرِجُهُم مِّنَ الظُّلُمَاتِ
إِلَى النُّورِ وَيَهْدِيهِم إِلَى
صِرَاطٍ مُسْتَقِيمٍ (۵: ۱۵)

بے شک تمہارے پاس اللہ کی طرف سے
روشنی اور ہر بات کو بیان کرنے والی کتاب
آئی ہے۔ اللہ اس کے ذریعہ سلامتی کے راستوں
پر ہدایت کرتا ہے، اُس کو جو اس کی رضا چاہتا
ہے اور اس کو ہر طرح کی گمراہی کی تاریکی سے
نکال کر ہدایت کی روشنی میں لاتا، اور صراط
مستقیم پر چلاتا ہے۔

دنیا میں کونسی کتاب ہے جس نے خود اپنی زبان سے اپنی نسبت ایسے
عظیم اشیاں دعوے کیے ہوں؟ اس آیت میں صاف بتلادیا ہے کہ قرآن مجید
روشنی ہے، اور روشنی ہے تو تمام انسانی اعمال کی تاریکیاں صرف اسی سے دور
ہو سکتی ہیں۔ پھر کہا کہ وہ ہر بات کو کھلے کھلے طور پر بیان کر دینے والی ہے اور
انسانی اعمال کی کوئی شاخ ایسی نہیں جس کے لیے اس کے اندر کوئی فیصلہ
نہ ہو۔ اس ٹکڑے کی تائید دوسری جگہ کر دی کہ :-

وَلَقَدْ جِئْنَا هُم بِكِتَابٍ فَصَّلْنَاهُ

بے شک ہم نے اُن کو کتاب دی جس کو ہم نے

عَلَىٰ عِلْمٍ هُدًى وَرَحْمَةً ۖ
لِّقَوْمٍ يُؤْمِنُونَ۔ علم کے ساتھ مفصل کر دیا ہر وہ ہدایت بخش
اور رحمت ہر ارباب ایمان کے لیے۔

اس کے بعد پہلی آیت میں قرآن کو سب السلام کے لیے ہادی بتلایا
کہ وہ تمام سلامتی کی راہوں کی طرف راہنمائی کرتا ہے اور اگر آپ کے سامنے
پولیسٹل اعمال کی بھی کوئی راہ ہو تو کوئی وجہ نہیں کہ اس کی سلامتی آپ کو قرآن
سے نہ ملے۔ پھر کہا کہ وہ انسان کو تمام گمراہیوں کی تاریکی سے نکال کر ہدایت کی
روشنی میں لاتی ہے اور ہم دیکھ رہے ہیں کہ ہماری پولیسٹل گمراہیاں صرف اس لیے
ہیں کہ ہم نے قرآن کے دست راہنما کو اپنا ہاتھ پیر نہیں کیا، ورنہ تاریکی کی جگہ آج
ہماری چاروں طرف روشنی ہوتی۔ آخر میں کہہ دیا کہ وہ "صراط المستقیم" پر
لے جانے والی ہے اور "صراط المستقیم" کی اصطلاح قرآن کی زبان میں ایسی جامع
و مانع ہے کہ ساری دنیا اسی کے اندر سمجھئے۔

افسوس ہے کہ طول بیانی کا موقع نہیں ورنہ اس بحث نے سیکڑوں
آیتیں دماغ کے سامنے کر دی ہیں، ایک جگہ فرمایا :-
أَنزَلْنَا عَلَيْكَ الْكِتَابَ تِبْيَانًا ۖ (اے پیغمبر ہم نے تجھ پر کتاب اتاری جو ہر چیز کو
لِکُلِّ شَيْءٍ ۖ وَهُدًى وَرَحْمَةً ۖ کھول کھول کر بیان کر دینے والی ہے اور نیز ہدایت
لِّقَوْمٍ يُؤْمِنُونَ ۖ بخش اور رحمت ہے صاحبان ایمان کے لیے۔

سورہ یوسف کے آخری رکوع میں فرمایا :-

مَا كَانَ حَدِيثًا يُفْتَرَىٰ ۖ وَ ۚ قرآن کوئی بنائی ہوئی بات نہیں بلکہ جو
لَٰكِن تَصْدِيقَ الَّذِي بَيْنَ يَدَيْهِ ۚ صدائیں اس سے پہلے کی موجود ہیں ان

وَتَقْصِيْلَ كُلِّ شَيْءٍ وَهْدَىٰ ۝
وَرَحْمَةً لِّقَوْمٍ يُؤْمِنُوْنَ ۝
کی تصدیق کرتا ہو اور اس میں ارباب ایمان کے
لیے ہر چیز کا تفصیلی بیان اور ہدایت اور رحمت ہو۔

ایک اور جگہ ارشاد ہوا:-

وَلَقَدْ صَرَّبْنَا لِلنَّاسِ فِيْ هٰذَا
الْقُرْاٰنِ مِنْ كُلِّ مَثَلٍ لِّعَلَّكُمْ
يَتَذَكَّرُوْنَ
ہم نے انسان کے سمجھانے کے لیے اس قرآن
میں سب طرح کی مثالیں بیان کر دی ہیں تاکہ لوگ
نصیحت حاصل کریں۔

ان آیات میں قرآن کا دعویٰ بالکل صاف ہے وہ ہر طرح کی تعلیمات کے
لیے اپنے نہیں ایک کامل معلم ظاہر کرتا ہے۔ پھر اس کی تعلیم صاف اور غیر پیچیدہ
ہر بشر طیکہ اس پر تدبر اور تفکر کیا جائے:-

اَلْحَمْدُ لِلّٰهِ الَّذِیْ اَنْزَلَ عَلٰی
عَبْدِهٖ الْكِتٰبَ وَلَمْ یَجْعَلْ لَّہٗ
عِوَجًا ۝ (۱۸:۱)
تمام تعریفیں اُس خدا کے لیے ہیں جس نے
اپنے بندہ پر قرآن اتارا اور اُس میں کسی طرح
کی پیچیدگی نہ رکھی۔

پس یہ کیوں ممکن ہو کہ اس کے پیر و اپنی زندگی کے ایک ضروری شعبہ
یعنی سیاسی اعمال کے لیے دوسروں کے دروازوں کے سائل بنیں، حالانکہ
خود قرآن اُن کے پاس ایک حکم اور ایک امام مبین ہو۔

وَکُلُّ شَیْءٍ اَحْصٰیْنٰہُ فِیْ اَقَامٍ
مُّبٰیْنٍ ۝ (۱۲:۳۶)
اور ہر شے کو ہم نے اس کتاب واضح (قرآن)
میں جمع کر دیا ہے۔

دوسری جگہ اس کو تمام امور کے لیے قول فیصل بیان کیا:-
اِنَّہٗ لَقَوْلٌ فَصْلٌ ۝ مَا
بیشک یہ قرآن ایک قول فیصل ہے، تمام اختلافات

هُوَ بِالْهَٰزِلِ (۸۷: ۱۳) و اعمال کے لیے اور کوئی بے معنی اور فضول بات نہیں۔
 مسلمانوں کی ساری مصیبتیں صرف اسی غفلت کا نتیجہ ہیں کہ انہوں نے
 اس الہی تعلیم گاہ کو چھوڑ دیا اور سمجھنے لگے کہ صرف روزہ نماز کے مسائل کے لیے
 اس کی طرف نظر اٹھانے کی ضرورت ہے ورنہ اپنے تعلیمی، تمدنی اور سیاسی
 اعمال سے اسے کیا سروکار؟ لیکن وہ جس قدر قرآن سے دور ہوتے گئے اتنا
 ہی تمام دنیا ان سے دور ہوتی گئی اور جس راہ میں قدم اٹھایا مگر اسی کی ظلمت
 سے دو چار ہوئے۔ اس وقت کی پیشین گوئی پہلے ہی قرآن نے کر دی تھی۔
 وَقَالَ الرَّسُولُ يَا رَبِّ قِيَامَتُكَ دُنِ رَسُولِ اللَّهِ عَصَى كَرِيهًا
 إِنَّ قَوْمِي اتَّخَذُوا هَٰذَا حَقًّا وَمَا هَٰذَا إِلَّا قُرْآنٌ مَّجْجُورًا (۲۵: ۳۰) سمجھا (اور اس پر عمل نہ کیا)

ہم نہیں سمجھتے کہ اگر نزول قرآن کے وقت مشرکان مکہ اس سے اعراض
 و اعراض کرتے تھے تو ان میں اس سے زیادہ کیا متمرّد و سرکش تھی جتنی آج صدیوں
 سے تمام مسلمانانِ عالم، اور ان کا ہر طبقہ خواہ وہ مدعیانِ ریاست دینی کا ہو، یا
 مسند نشینانِ تخت دنیوی کا، بلا استثناء کر رہا ہے؟ وہ اگر قرآن کی تلاوت
 کے وقت کانوں میں انگلیاں ڈال لیتے تھے یا کعبہ کے اندر شور مچاتے اور تالیاں
 پیٹتے تھے کہ اس کی آواز کسی کے سننے میں نہ آئے تو آج خود مسلمان کانوں
 کی جگہ دلوں کو بند کیے ہوئے ہیں اور شور مچانے کی جگہ گوغاموش ہیں مگر
 ان کے نفس نے انسانی ہنگاموں کا ایسا غل مچا دیا ہے کہ خدا کی آواز کسی
 کے کان میں نہیں پڑتی۔

وَإِذَا قَرَأْتَ الْقُرْآنَ جَعَلْنَا
 بَيْنَكَ وَبَيْنَ الَّذِينَ لَا يُؤْمِنُونَ
 بِالْآخِرَةِ حِجَابًا مَسْتُورًا
 وَجَعَلْنَا عَلَى قُلُوبِهِمْ أَكِنَّةً أَنْ
 يَفْقَهُوهُ وَفِي آذَانِهِمْ وَقْرًا
 وَإِذَا ذُكِّرْتُمْ بَكَ فِي الْقُرْآنِ
 وَحَدَّثَكُمْ وَكُنَّا عَلَى آذَانِهِمْ تَفُورًا
 اے پیغمبر جس وقت تم قرآن پڑھتے
 ہو، ہم تم میں اور ان لوگوں میں
 جنہیں آخرت کا یقین نہیں
 ایک چھپا دینے والا پردہ ڈال دیتے
 ہیں، نیز ان کے دلوں پر غلاف ڈال
 دیتے ہیں تاکہ قرآن نہ سمجھ سکیں اور ان
 کے کانوں میں گرانی پیدا کر دیتے ہیں
 تاکہ سن نہ سکیں۔ (۴۶: ۱۷)

پس اگر آپ کو یہ خلیجان پریشان کیے ہوئے ہر تو افسوس ہر کہ ہم اُسے
 دور نہیں کر سکتے۔ اگر ہم کو اپنے مقاصد بالتفصیل بیان کرنے کی مہلت نہیں
 ملی تو مضائقہ نہیں وہ نہایت مختصر لفظوں میں بھی آج سنائے جاسکتے ہیں۔
 ہم بالاختصار عرض کر دیتے ہیں کہ الہلال کا مقصد اصلی اس کے سوا کچھ نہیں
 کہ وہ مسلمانوں کو ان کے تمام اعمال و معتقدات میں صرف کتاب اللہ اور
 سنت رسول اللہ پر عمل کرنے کی دعوت دیتا ہو اور خواہ تعلیمی مسائل ہوں
 خواہ تمدنی، سیاسی ہوں خواہ اور کچھ وہ ہر جگہ مسلمانوں کو صرف مسلمان دیکھنا
 چاہتا ہو۔ اس کی صدا صرف یہی ہو کہ تَعَالَوْا إِلَىٰ كَلِمَةٍ سَوَاءٍ بَيْنَنَا وَبَيْنَكَ
 (۵۷: ۳) اُس کتاب اللہ کی طرف آؤ جو ہم اور تم دونوں میں مشترک ہو اور جس
 سے کسی کو اعتقاد انکار نہیں مگر عملاً یہ حال ہو کہ:-

الَّذِينَ قَالُوا آمَنَّا بِأَقْوَامِهِمْ

انہوں نے زبان سے تو کہہ دیا کہ ہم ایمان

وَلَمْ تُؤْمِنُ كَلِمَاتِهِمْ (۲۵:۵) لائے ہیں لیکن ان کے دلوں میں ایمان نہیں
 خدا تم کو اپنے کلام کے آگے سر بلند کرتا ہے، تم کیوں اس سے گردن
 موڑ کر انسانوں کے آگے ذلت کا سر جھکاتے ہو؟ اس کے سوا الہلال کی تعلیم
 کا اور کوئی مقصد نہیں۔

وَمَنْ أَحْسَنُ قَوْلًا مِّمَّنْ دَعَا
 إِلَى اللَّهِ وَعَمِلَ صَالِحًا وَقَالَ
 إِنِّي مِنَ الْمُسْلِمِينَ (۳۱:۳۲) اور اس سے بہتر کس کی بات ہو سکتی تھی
 جو خدا کی طرف دعوت دے اور عمل اچھے
 کرے اور کہے کہ میں مسلمان ہوں

آپ کا دوسرا سوال یہ ہے کہ ہندوستان میں پولیٹیکل خیالات کے تین راستے
 موجود ہیں۔ الہلال کس راہ پر قوم کو چلانا چاہتا ہے؟ پھر آپ نے ان کو گواہی
 دیا ہے، لیکن افسوس ہے کہ آپ ایک چوتھی راہ کو بالکل بھول گئے۔ یہ تین راستے
 توح آج آپ کے سامنے نمودار ہوتے ہیں مگر وہ چوتھی راہ تو وہ قدیمی راہ ہے جس پر چل کر
 ہزاروں ہستیاں منزل مقصود تک پہنچ چکی ہیں۔ آسمان و زمین کے فاطم نے جس
 وقت انسانوں کو آنکھیں دیکھنے کے لیے عطا فرمائیں اسی وقت اس کے سامنے
 یہ راہ بھی کھول دی تھی۔ آدم نے اس پر قدم رکھا اور نوح نے پتھروں کی بارش میں
 اس کا وعظ کیا، ابراہیم نے اسی کی نشانی کے لیے قربانگاہ بنائی اور اسمعیل نے
 اس کے لیے انیشیں چنیں، یوسف سے مصر کے قید خانہ میں جب ایک ساتھی
 نے پوچھا تو اسی راہ کی اس نے راہنمائی کی، اور موسیٰ جب وادی امین میں بدوشی
 کے لیے بیکار ہوا تو اسی راہ کی تجلی ایک سبز درخت کے اندر نظر آئی، گلیل کا اسرائیلی
 دھن جب یروشلم کے قریب ایک پہاڑ پر چڑھا تو اس کی نظر اسی راہ پر پڑی اور پھر جب

خداوند سیر سے چمکا اور فاران کی چوٹیوں پر نمودار ہوا تو وہی راہ تھی جس کی طرف اُس نے دنیا کو دعوت دی۔

شَرَعَ لَكُمْ مِنَ الدِّينِ مَا
وَصَّى بِهِ نُوحًا وَالَّذِي
أَوْحَيْنَا إِلَيْكَ وَمَا وَصَّيْنَا
بِهِ إِبْرَاهِيمَ وَمُوسَى وَعِيسَى
أَنْ أَقِيمُوا الدِّينَ وَلَا تَتَفَرَّقُوا
فِيهِ

اللہ نے تمہارے دین کا وہی راستہ ٹھہرایا
ہر جس پر چلنے کا اُس نے نوح کو حکم دیا،
اور اُسے پیغمبر وہی تمہاری طرف اتارا گیا
اور اسی کا ہم نے ابراہیم اور موسیٰ اور عیسیٰ
کو حکم دیا کہ اس دین کے راستہ کو قائم رکھنا
اور اُس میں تفرقہ نہ ڈالنا۔

یہی وہ راہ ہے جس کی نسبت (یوسف صدیق) نے قید خانہ مصر میں یہ کہہ کر
اپنا وعظ ختم کیا تھا کہ :-

ذَلِكَ الدِّينُ الْقَيِّمُ وَلَكِنَّ أَكْثَرَ
النَّاسِ لَا يَعْلَمُونَ (۱۲: ۲۰)

یہی سیدھا راستہ ہے مگر بہت ہیں جو
نہیں جانتے۔

اور جس کی نسبت داعی اسلام کو حکم ہوا تھا کہ کہہ دے !

هَذِهِ سَبِيلِي أَدْعُوا إِلَى
اللَّهِ عَلَى بَصِيرَةٍ أَنَا وَمَنِ
اتَّبَعَنِي (۱۲: ۱۰۸)

میرا راستہ یہ ہے، تم سب کو اللہ کی طرف
بلا تا ہوں میں اور جو لوگ میرے پیرو ہیں
سب عقل و بصیرت کے ساتھ اسی دین کے راستے

پر ہیں۔

الحمد للہ کہ ہم ”وَمَنِ اتَّبَعَنِي“ کے ذمے میں داخل ہیں اور اسی لیے جناب
کی قرار دی ہوئی ان تینوں انسانی راہوں سے کوئی واسطہ نہیں رکھتے، بلکہ

اس چوتھی راواہلی کی طرف دعوت دیتے ہیں۔ یہ قرآن کی بتلائی ہوئی راہ صراط
المستقیم ہے۔ اور ہمارا عقیدہ ہے کہ جو مسلمان اپنے کسی عمل و اعتقاد کے لیے بھی اس
کتاب کے سوا کسی دوسری جماعت یا تعلیم کو اپنا راہنما بنائے وہ مسلم نہیں بلکہ شرک
فی صفات اللہ کی طرح شرک فی صفات القرآن کا مجرم اور اس لیے مشرک ہے۔
اَلْحَمْدُ لِلّٰهِ الَّذِیْ هَدٰی سَبٰلَہٗذٰلِکَ وَ مَا کُنَّا لِنَهْتَدِیْ لَوْلَا اَنْ هَدٰی اللّٰہُ

مسلمانوں کے سامنے خود انکی پولیٹیکل راہ موجود ہے

آپ پوچھتے ہیں کہ آج کل ہندوؤں کے ڈوپولٹیکل گروہ موجود ہیں آپ ان
میں سے کس کے ساتھ ہیں؟ گذارش ہے کہ ہم کسی کے ساتھ نہیں بلکہ صرف خدا
کے ساتھ ہیں۔ اسلام اس سے بہت ارفع و اعلیٰ ہے کہ اُس کے پیروؤں کو اپنی
پولیٹیکل پالیسی قائم کرنے کے لیے ہندوؤں کی پیروی کرنی پڑے مسلمانوں کے
لیے اس سے بڑھ کر کوئی شرم انگیز سوال نہیں ہو سکتا کہ وہ دوسروں کی پولیٹیکل
تعلیموں کے آگے جھک کر اپنا راستہ پیدا کریں۔ ان کو کسی جماعت میں شامل ہونے
کی ضرورت نہیں وہ خود دنیا کو اپنی جماعت میں شامل کرنے والے اور اپنی راہ
پر چلانے والے ہیں اور صدیوں تک چلا چکے ہیں۔ وہ خدا کے سامنے کھڑے
ہو جائیں تو ساری دنیا ان کے آگے کھڑی ہو جائیگی۔ ان کا خود اپنا راستہ موجود
ہے، راہ کی تلاش میں کیوں اوروں کے دروازوں پر کھٹکتے پھریں؟ خدا ان کو سربلند
کرتا ہے تو وہ کیوں اپنے سروں کو جھکاتے ہیں؟ وہ خدا کی جماعت میں اور خدا کی
غیرت (والغیرۃ من شان حضرة الربوبیت) اس کو کبھی گوارا نہیں کر سکتی کہ اس
کی چو کھٹ پر جھکنے والوں کے سر غیروں کے آگے بھی جھکے۔ اِنَّ اللّٰہَ لَا یَغْفِرُ

أَنْ تَشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ

مگر وہ راہ کس طرف لیجائے چاہتی ہے

پس الہلال کی اور تمام چیزوں کی طرح پالیٹکس میں بھی یہی دعوت ہے کہ
نٹوگورنمنٹ پر بیجا اعتماد کیجیے اور نہ ہندوؤں کے حلقہ درس میں شریک ہو جیے
صرف اُس راہ پر چلیے جو اسلام کی بتلائی ہوئی صراط المستقیم ہے۔

۱۔ اسلام کا اساس اولیں اصول توحید ہے، وہ سکھلاتا ہے کہ صرف خدا کو
مانو اور صرف خدا کے آگے جھکو، اُسی سے مدد مانگنی چاہیے اور اسی کی اعانت
پر اعتماد کرنا چاہیے رِیَاكَ نَحْبُدُ اِیَّاكَ نَسْتَعِیْنُ جس طرح خدا کی ذات کو ایک
ماننا توحید میں داخل ہے اسی طرح اس کی صفات میں کسی دوسری ہستی کو شریک
نہ کرنا جز توحید ہے پس خدا کے سوا کوئی نہیں جس کا حکم انتہائی حکم ہو، کوئی نہیں
جو عاجزی و تذلل کا مستحق ہو، کوئی نہیں جس کی جبروت و عظمت کے آگے چون
و چہر کی گنجائش نہ ہو، اور کوئی نہیں جو ڈرنے اور خوف کرنے کے لائق ہستی ہو
۲۔ اللہ تعالیٰ نے مسلمانوں کو خیر الائم بنایا اور دنیا میں اپنی نیابت اور
خلافت بخشی، پس اپنے درجہ کو ہر مسلمان محسوس کرے اور افسردگی، بے ہمتی،
خوف و مرعوبیت کی جگہ اپنے اندر بلندی، خودداری، طاقت اور استحکام
پیدا کرے۔

۳۔ خدا تعالیٰ نے مسلمانوں کو ایک عادلانہ قوت قرار دیا اور فرمایا کہ
”جَعَلْنَاكَ اُمَّةً وَسَطًا“ ان کا ہر کام عدل و اعتدال پر مبنی ہوگا، پس
مسلمانوں کو ہر موقع پر میانہ روی اور اعتدال کو ملحوظ رکھنا چاہیے۔

۴۔ مسلمان دنیا میں صلح و امن کا پیام ہیں، انہوں نے تلوار بھی اٹھائی
ہر تو صلح کی حمایت میں، پس فتنہ و فساد اگر اوروں کے لیے معیوب و جرم ہو تو
ان کے لیے تو معصیت اور فسق ہو۔ دنیا میں جن قوموں نے فتنہ و فساد اختیار
کیا وہ قہر الہی سے مغضوب و مردود ہو گئے۔

۵۔ قرآن ان کو سکھاتا ہے کہ :-

تَعَاوَنُوا عَلَى الْبِرِّ وَالتَّقْوَىٰ وَ اٰیۡتِہٖٓ ذٰلِکَ لَعَلَّہُمْ یَرْحَمُوۡہُمْ
لَا تَعَاوَنُوۡا عَلٰی الْاِثْمِ وَالْعُدْوَانِ
وہ دنیا میں خدا کے پاس اس امر کے ذمہ دار ہیں کہ نیکی کی حفاظت کریں اور فساد
کو رد کریں، پس ہر اچھی بات کرنے والوں کے وہ مددگار ہوں خواہ وہ گورکھنٹ
ہو یا کوئی اور قوم۔

۶۔ قرآن انتظامِ عالم کے لیے ضروری سمجھتا ہے کہ شخصی استیلا و اقتدار
کی مخالفت کرے، اس کی تعلیم یہ ہے کہ خدا کے سوا کوئی نہیں جو انسانوں کو
محض اپنی رائے اور خواہش کے بنائے ہوئے احکام کی تعمیل پر مجبور کرنے کا
حق رکھتا ہو۔

مَا كَانَ لِبَشَرٍ اَنْ يُؤْتِيَهُ
اللّٰهُ الْكِتٰبَ وَالْحِكْمَ وَالنُّبُوۡۃَ
ثُمَّ يَقُوْلَ لِلنَّاسِ كُوْنُوۡا
عِبَادًا لِّیْ مِنْ دُوۡنِ اللّٰہِ
یہ حق کسی بشر کو نہیں پہنچا کہ اللہ تعالیٰ
اسے کتاب اور عقل اور حکم اور نبوت
عطا کرے اور وہ لوگوں سے کہے کہ
اللہ کو چھوڑ کر میری بندگی کرو۔

اپنے مذہبی فرائض انجام دیتے ہیں بس اب باغیانہ شیروفساد اور مغویانہ قانون شکنی اصلاح کے بعد زمین کو آلودہ فساد کرنا ہوگا، اور یہ یقیناً خدا کا جرم اور عصیان ہے۔ قرآن کی یہ تعلیم ہے کہ تَعَاوُذُوا عَلَى الْبِرِّ وَالتَّقْوَىٰ وَلَا تَعَاوُذُوا عَلَى الْإِثْمِ وَالْعُدْوَانِ پس جو لوگ ملک میں فساد پھیلاتے ہوں خواہ وہ ہندو یا نارکست ہوں یا جرائم پیشہ جماعتیں ہمارا فرض ہونا چاہیے کہ ان سے دوری ڈھونڈیں اور بن پڑے تو ان کے دفیصے کے لیے کوشش کریں۔

گورنمنٹ کو بھی یاد رکھنا چاہیے کہ اگر ہم سچے مسلمان ہو جائیں تو جس قدر اپنے نفس کے لیے مفید ہونگے اتنا ہی گورنمنٹ کے لیے، نیز اسی قدر اپنے ہمسایوں کے لیے۔ اس کو بھولنا چاہیے کہ اگر ہم سچے مسلمان ہوں تو ہمارے ذمہ میں قرآن ✓ ہوگا اور جو ذمہ قرآن سے رکھا ہوا ہو وہ ہم کا گولہ یا ریواور نہیں پکڑ سکتا۔ البتہ یہ بھی سمجھ لینا چاہیے کہ اسلام نے ہم کو آزادی بخشنے اور آزادی حاصل کرنے دونوں کی تعلیم دی ہے۔ ہم جب حاکم تھے تو ہم نے آزادی دی تھی، اور اب ہم محکوم ہیں تو وہی چیز طلب کرتے ہیں۔ ہم خدا کی مرضی اسی میں یقین کرتے ہیں کہ قوموں اور ملکوں کو اپنے اوپر آپ حکومت کرنے کے لیے آزاد چھوڑ دیا جائے اور یورپ خود اسی اصول پر کار بند ہو کر آزاد ہو چکا ہے۔ ہم انگلستان سے آج اسی چیز کے طالب ہیں جس شر کے لیے وہ خود کل تک بے قرار تھا۔ بے شک اگر اسلام کی بتلائی ہوئی پالیسی کی راہ ہمارے سامنے ہوگی تو ہم ایک طاقتور گردہ ہونگے، بے خوف ہونگے، اظہار حق میں مبیاک ہونگے، کیونکہ ہم خدا کے سوا کسی سے نہیں ڈرتے، لیکن اسلام ہی کے بتلائے ہوئے اصولوں کی وجہ سے قانون اور حکومت بھی ہماری طرف

سے بے خطر ہوگی۔ چونکہ ہماری راہ صاف اور غیر مشتبہ ہوگی اس لیے ہماری نیت اور ہماری زبان بھی ایک ہوگی۔ ہم جو شے میں بھی آئینگے لیکن ہمارا جوش اور اپنی ٹیشن قانون اور امن کے حدود کے اندر ہوگا، کیونکہ خدا نے کہا ہے کہ فساد مت کرو۔ اب تک مسلمانوں کے جو پیشوا قوم کو چُرپ اور غافل رکھنے کی سعی کرتے رہے وہ اندر ہی اندر پھوڑے کو پکانا اور راکھ کے اندر چنگاریوں کو دباننا چاہتے تھے، لیکن اگر ہم اس راہ پر آئے تو ہمارے زخم دل پر نہیں بلکہ کھلے ہوئے چہروں پر ہونگے، ہماری خواہشوں اور شکایتوں کے پھوڑے اندر پک کر امن کے جسم کو نقصان نہیں پہنچائینگے، بلکہ پھوٹ کر بہہ جائینگے۔ ہم شور ضرور مچائینگے مگر پھر دل میں کچھ باقی نہ رہیگا، فریاد ضرور کریں گے مگر اندر شکایتوں کی ٹنگ کو نہیں پالینگے پس گورنمنٹ کی بھی مصلحت یہی ہے کہ ہم کو مسلمان بننے کے لیے چھوڑ دے، کیونکہ مسلمان ہونے کے بعد ہم اپنے نفس کے لیے، نیز تمام عالم کے لیے یکساں طور پر مفید ہستی ہو سکتے ہیں۔

یہ ابھلال کی پالیسی ہے اور یہی دعوت ہے جس کی طرف ہم مسلمانوں کو بلانا چاہتے ہیں۔ کیسی انسانی دماغ کی اختراع نہیں اور نہ کسی انسانی گروہ کا اتباع و تقلید ہے بلکہ اُس رب العالمین نے جس نے کتاب و حکمت اور عدل و میزان کے ساتھ اپنے رسولوں کو دنیا میں بھیجا ہے راہ ہمارے سامنے کھول دی ہے۔ وہ اگر توفیق بخشے تو اُس کی دی ہوئی زندگی کو اسی دعوت حق میں ختم کر دینا چاہتے ہیں۔ نہ کسی سے جنگ ہے نہ کسی سے مناقشہ، نہ صلہ کی توقع نہ داد کی امید، اس راہ کے داعی کریم کو جو حکم دیا گیا تھا وہ ہمارے سامنے موجود ہے۔

فَادْعُوا اسْتَقِمْ كَمَا أُمِرْتُ
 وَلَا تَتَّبِعْ أَهْوَاءَ هُمْ وَفُلْ
 أَمَنْتُ بِمَا أَنْزَلَ اللَّهُ
 مِنْ كِتَابٍ وَأُمِرْتُ لِأَعْلِي
 بَيْنَكُمْ اللَّهُ رَبُّنَا وَرَبُّكُمْ
 لَنَا أَعْمَالُنَا وَلَكُمْ أَعْمَالُكُمْ
 لَا مُجْتَبَأَ بَيْنَنَا وَبَيْنَكُمْ اللَّهُ
 يَجْمَعُ بَيْنَنَا وَإِلَيْهِ الْمَصِيرُ
 دے پیغمبر تو ان کو دعوت دے اور جو حکم
 دیا گیا ہے اس پر قائم ہو جا، انکی خواہشوں
 پر نہ چل اور ان کو کہہ دے کہ تمام امتی
 ہوئی کتابوں پر میرا ایمان ہے اور مجھ کو
 حکم ملا ہے کہ عدل کروں۔ وہی اللہ ہمارا
 اور تمہارا دونوں کا پروردگار ہے، ہمارا عمل
 ہمارے لیے اور تمہارا عمل تمہارے لیے،
 جھگڑنے کی کوئی بات نہیں اللہ نے
 ہم سب کو ایک جا جمع کر دیا اور سب کو اسی کی طرف جانا ہے۔

مسلم لیگ مسلمانوں کی پولیٹیکل راہنمائی کرنا چاہتی ہے تو اس کو یہی
 راہ اختیار کرنی چاہیے۔ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ۔

صبحِ اُمیت

بہ بدستی سزدگر مستم سازد مراسقی
مہنوز از بادہ پاریہ ام پیا نہ بردارد

نزولِ رحمتِ الہی حیات بعد الممات

قدرتِ الہی کی سنجشائشوں کو کون شمار کر سکتا ہے:-

وَإِنْ تَعُدُّوا نِعْمَةَ اللَّهِ لَا تُحْصُوهَا (۱۶۳:۳) کبھی نہ کر سکو گے۔

عالم کائنات کی کونسی شے جو اپنے اندر قدرتِ الہی کی کوئی نشانی نہ رکھتی ہو؟

وَكَائِنٌ مِنْ آيَاتٍ فِي السَّمَوَاتِ اور آسمان و زمین میں اللہ کی قدرت و

وَآدَاءٍ مِنْ يَمِينٍ عَلَيْهِمْ وَأَهْلُهُ عِظَمٌ كِی کتنی ہی نشانیاں ہیں جن پر سے

عَنْهَا مَعْرِضُونَ غافل انسان گزر جاتا ہے اور غور نہیں کرتا

لیکن عالمِ سمادی کے آثار و آیات میں ایک بہت بڑی نشانی بارش کا نزول اور

زمین کی نباتاتی حیات و ممات ہے:

اللَّهُ الَّذِي يُرْسِلُ الرِّيَّاحَ اشد ہی ہے جو ہواؤں کو بھیجتا ہے اور وہ بادلوں

فَتَنْفِثُ مِمَّا بَارَأَ فَيَبْسُطُهُ فِي السَّمَاءِ کو اُن کی جگہ سے اُبھارتی ہے، پھر خدا

کَيْفَ يَشَاءُ وَيَجْعَلُهُ كَيْفًا جس طرح چاہتا ہو اُن سے کام لیتا ہو،
 فَتَرَى الْوَدْقَ يَخْرُجُ مِنْ کبھی بادلوں کو آسمان پر پھیلا دیتا ہو، کبھی
 خِلَالِهِ فَإِذَا أَصَابَ بِهِ مَنْ اُن کے ٹکڑے ٹکڑے کر دیتا ہو اور تم کو
 يَشَاءُ مِنْ عِبَادِهِ، إِذَا هُمْ ایسا نظر آتا ہو کہ گویا ان کے پیچ سے مینہ
 يُسْتَبْشِرُونَ. نکلا چلا آتا ہو۔ پھر جب خدا اپنے بندوں

میں سے جن پر چاہتا ہو اُسے برسا دیتا ہو تو وہ خوشیاں منانے لگتے ہیں۔

اس خاکہ ان حیات کی ساری زندگی پانی کے وجود سے ہو
 وَجَعَلْنَا مِنَ الْمَاءِ كُلَّ اور ہم نے دنیا کی ہر چیز میں پانی سے زندگی
 شَيْءٍ حَيٍّ. اور زندگی کی شادابی رکھی۔

جب زمین آفتاب کے آتشکدہ حرارت سے قریب ہو جاتی ہو، اس کی
 شعلہ باریوں سے سطح زمین کا ذرہ ذرہ تپنے لگتا ہو، زندگی کی تمام علامتیں مفقود
 ہو جاتی ہیں، ہر شے پر مرونی، اور ہر چہرہ پر افسردگی چھا جاتی ہو، دریا اتر جاتے ہیں، دنیا
 خشک ہو جاتی ہیں، زمین کے اندر کا خزانہ رطوبت، بھی خالی ہو جاتا ہو، اور سبزہ و گل
 کی تروتازگی اور کھیتوں کی شادابی دونوں خشک سالی کی تیغ سے ہلاک ہو جاتی
 ہیں، تو اُس وقت زمین اور زمین پر بسنے والی ہر نباتاتی اور حیوانی روح پانی کے لیے
 بیقرار ہوتی ہو، اور کوئی آنکھ نہیں ہوتی جو آسمان کی طرف اُمید سے نہ اٹھتی ہو
 اور پھر مایوس ہو کر العطش! العطش! نہ پکا رتی ہو لیکن جب مایوسی انتہا درجہ تک
 پہنچ جاتی ہو اور اُمید کا کوئی سہارا باقی نہیں رہتا تو پھر کیا یک عالم سادی میں
 ایک انقلاب عظیم نمودار ہوتا ہو اور بجلی کی چمک اور بادل کی گرج صدائے اُمید

بن کر دنیا میں پھیل جاتی ہے:-

پس رحمت الہی کی ان نشانیوں کو دیکھو کہ

فَاَنْظُرْ اِلٰى اَنْتَارِ رَحْمَةِ اللّٰهِ

کیونکہ وہ زمین کو موت کے بعد دوبارہ

کَيْفَ يُحْيِي الْاَرْضَ مِنْۢ بَعْدِ

حیات بخشا ہے؟ بے شک وہ مردوں

مَوْتِهَا اِنَّ ذٰلِكَ لَمَعْمٰی

کو جلائے والا ہے، اور ہر شے پر قادر ہے۔

اَلْمَوْتٰی وَهُوَ عَلٰی كُلِّ

شَیْءٍ قَدِيْرٌ (۵۰: ۳۰)

اخلاقی و قلبی حیات و ممات

انسانی قلوب کی حیات و ممات اور قوموں کی اخلاقی زندگی اور موت

کا بھی یہی حال ہے۔ مایوسیاں جب حد درجہ تک پہنچ جاتی ہیں، اور انسانی سعی
امید کی کوئی راہ اپنے سامنے نہیں دیکھتی تو وہ خدا جو انسان کی جسمانی زندگی
کے لیے اپنے آسمان کو حکم دیتا ہے کہ بارانِ رحمت کا دروازہ کھول دے، ضرور
ہر کہ انسان کی قلبی زندگی کے لیے بھی اپنے ملائکہ رحمت کو بھیج دے تاکہ پیغامِ امید
سے مرہ ذلوں میں زندگی کی حرکت پیدا کر دیں۔

صبحِ اُمید

گزشتہ چند سالوں سے تمام عالمِ اسلامی میں ایک اخلاقی بیداری کے
جوتار نمایاں ہو رہے ہیں، وہ اُمید دلاتے ہیں کہ شاید ہماری مایوسیوں کی انتہا
سے اُمید کا آغاز شروع ہو، لیکن آج ہم صرف مسلمانانِ ہند کے موجودہ حالات
پر نظر ڈالنا چاہتے ہیں۔

ہم نے ابتدائے اشاعت سے (الہلال میں) مسلمانوں کی گزشتہ اور موجودہ

حالت پر مرثیہ خوانی کی ہو اور ان کے اعمال زندگی کی ہر شاخ کو مایوسی کی نظر سے دیکھا ہو۔ لیکن حضرت یعقوب نے اپنے لڑکوں کو نصیحت کی تھی ”لَا تَأْسَوْا مِنْ تَرْفِیْهِ اللّٰہُ“ اللہ کی رحمت سے مایوس نہ ہو۔ اور اسلام پہلی چیز جو اپنے پیرو کو بخشتا ہو وہ اُمید ہی ہو۔

وَمَنْ يَقْنُطْ مِنْ تَرْفِیْهِ
إِلَّا الصَّالُّونَ
اور اللہ کی رحمت فرمائی ہو گا فردوں کے
کے سوا اور کون نا اُمید ہو سکتا ہو؟

نو اُمید مشو، کہ نا اُمیدی کفر است

دیکھتے ہیں، تو باوجود اس ہمارے مایوسی، پھر بھی اُمید نے ہمیں بالکل چھوڑ نہیں دیا ہے، اور ہندوستان میں جو تغیرات و انقلابات پچھلے دنوں کے اندر ظاہر ہوئے ہیں، انہوں نے مسلمانوں کے موجودہ حالات میں اُمید کی ایک جھلک نمایاں کر دی ہے۔ گوبارش کے برسے میں دیر ہو مگر موسم آثار و علامت سے خالی نہیں۔
بیداری کی ایک کروٹ

انسان کی تمام اندرونی قوتیں اور جذبات خارجی محرکات کی محتاج ہوتی ہیں، اور ان کی مثال سوئے ہوئے انسان کی سی ہوتی ہے، جو گورزندہ ہو مگر حرکت کرنے کے لیے کسی بیدار کن صدا کا محتاج ہے۔ ہندوستان میں مسلمانوں کی تمام نشو و ارتقاء کی قوتیں ابتداء سے وقف غفلت رہیں ان کو کوئی جگانے والا ہاتھ اور کوئی ہشیار کرنے والی صدا نصیب نہیں ہوئی۔ قوموں کی زندگی کی اصلی قوت عوام کا طبقہ ہے مگر اس طبقہ کی قوت چند نفوس خاص کے ہاتھ میں ہوتی ہے، ان کی بیداری سے تمام ملت بیدار رہتی ہے اور ان کی غفلت سے تمام ملت پر

عقلمند چھا جاتی ہے، لیکن بد بختی سے مسلمانوں کے رہنماؤں کا یہ حال رہا ہے کہ:-
 او خوشنشین گم است، کمرار ہبری کند

خدا کی بخشائش عام ہے۔ فطرت کی فیاضیوں میں نسل و قوم کی تمیز نہیں
 اور ان کے جسم کے اندر جو خون ہے وہی ہماری رگوں کے اندر بھی دوڑ رہا ہے۔ ہندوستان
 میں گزشتہ نصف صدی کے اندر بیسیوں تغیرات ہوئے، تعلیمی رفتار کو خواہ
 کتنا ہی سست کہا جائے، مگر ترقی رفتار سے تو کوئی انکار نہیں کر سکتا۔ سب سے
 بڑی چیز شب و روز کے ساتھیوں کی حرکت تھی اور کوئی نظر ایسی نہ تھی جس کے
 سامنے سے قافلے نہ گزرتے ہوں اور شہسواروں کی اڑائی ہوئی گرد سے غبار آلود
 نہ ہوتی ہو۔ ضرور محققا غافل دلوں میں اُٹنگ اور حرکت کی گدگد ہی پیدا ہوتی
 اور ساتھیوں کو دوڑتے دیکھ کر بلا قصد بھی پاؤں حرکت کرنے لگتے، مگر بختی
 یہ تھی کہ رگام ان ہاتھوں میں تھی جو لگام سے لگام کا نہیں بلکہ زنجیر کا کام لیتے
 تھے، اور بیداری کے قدمتی و لولوں اور انگوں کو ہمیشہ اپنی مصنوعی خواب مقناطیسی
 کے عمل سے دبا دینا چاہتے تھے۔ دلوں میں جوش اُٹھتا تھا، مگر آنکھیں راہ
 مقصود کو ڈھونڈھتی بھی تھیں لیکن جوش یا تو دبا دیا جاتا تھا، یا اُس کے لیے
 ایک غلط مصروف پیدا کر دیا جاتا تھا، جس میں خرچ ہو کر ضائع ہو جاتا تھا۔
 اور تلاش راہ کی خواہش کو یا تو بڑھنے سے روک دیا جاتا تھا یا پھر ایک پڑپچ
 و خم راہ ضلالت سامنے کر دی جاتی تھی، تاکہ جستجوئے منزل کا قدم اسی میں
 بھٹک کر رہ جائے۔

مسلم یونیورسٹی کا ہنگامہ :- اس کی کتنی صاف اور بین مثال ہمارے سامنے

ہو! مسلمانوں کی افسردگی اور بے ہمتی کے افسانے نصف صدی سے ہماری
 انجمنوں کا دائمی مرثیہ ہیں، لیکن مسلم یونیورسٹی کی صدائے تحریک کے بلند ہوتے
 ہی تمام ملک میں ایک عام جوش و خروش پیدا ہو گیا۔ ملک کا کوئی حصہ اور
 قوم کا کوئی طبقہ نہیں جس کے اندر اس صدائے حرکت پیدا نہ کر دی ہو، علی
 الخصوص صوبجات متحدہ اور پنجاب میں تو جاں نثارانہ فداکاریوں کے دلوں نے نظر
 آنے لگے، اور بازار کے دوکاندار اور دیہاتوں کے کاشتکار تک پوری دھپسی
 اور شغف کے ساتھ اس کے چندے میں شریک ہوئے۔ غور کیجیے کہ یہ کیا بات
 تھی؟ بار بار کہا گیا ہے کہ مسلمانوں کی عام تعلیمی خواہش اور جستجو کا یہ نتیجہ تھا، لیکن
 اس سے بڑھ کر اور کوئی غلط بیان نہیں ہو سکتا۔ جن لوگوں نے لاہور میں
 یونیورسٹی ڈیپارٹمنٹ کی گاڑیاں کھینچی ہیں، راہ میں جلوس کو روک کر شربت کے
 گلاس تقسیم کیے ہیں اور کوٹھوں اور برآمدوں پر سے پھولوں کے گلے سٹپے پھینکے
 ہیں اور پھر سب سے زیادہ یہ کہ قصبوں اور دیہاتوں میں جن لوگوں نے سیکڑوں
 روپیوں کی رقمیں چندے میں شامل کی ہیں، ہمیں بتایا جائے کہ ان میں کتنے آدمی
 تھے جو یونیورسٹی کی ضرورت کو محسوس کرنا ایک طرف اس کی حقیقت سے بھی
 واقفیت رکھتے تھے؟

اصل یہ ہے کہ یہ تمام جوش و ہنگامہ اس امر کا ایک بین ثبوت تھا کہ لوگ
 سوتے سوتے اب تھک گئے ہیں۔ اور قلوب حرکت اور جہد و جہد کے قدرتی دلولوں
 کو اور زیادہ نہیں روک سکتے۔ طبیعتوں میں جوش بھڑائی پیدا کر دیا ہے۔ قوتیں ابھرنے
 کے لیے بچپن ہیں، اور جذبات مضطرب ہیں کہ باہر سے کوئی صدائیں، تو لبیک کہہ کر

اٹھ کھڑے ہوں۔ یونیورسٹی کی صدا غیر معمولی بلند آہنگی سے بلند ہوئی، توجوش و قوت کا سیلاب اسی رخ بہنے لگا۔ پاؤں چلنے کے لیے بمقدار تھکے، جو راہ سامنے نظر آگئی، اُسی پر دوڑنے لگے۔ یہ کام کرنے والوں کا کام تھا کہ طاقتوں اور آہنگوں کے لیے ایک صحیح مصروف تجویز کرتے اور انجن کو پٹری کی لائن پر چلا تے۔ اس کی اسٹیم کو جنگل میں دوڑا کر ضائع نہ کر دیتے، لیکن وہ روزاول سے اس کوشش میں معین ہونے کی غلطی کر رہے ہیں کہ یا تو قدرتی ولولوں کو دبایا جاتا ہے اور یا پھر ایک غلط راہ پر لگا کر راہ مقصود سے غافل کر دیا جاتا ہے۔
قدرتی ولولوں کو روکنا ممکن نہیں۔

لیکن تاہم دل کے جوش اور ولولے کو باہر کی کوئی طاقت نہیں دبا سکتی۔ قدرتی نشوونما کو کتنا ہی روکیے، وہ ابھر ہی کر رہیگا۔ آپ نے بارہا اپنے دروازے کے آگے کسی بے موقعہ درخت کے پودے کو بڑھتے دیکھ کر گھل دیا ہوگا، اگر چند دنوں کے بعد پھر دیکھا ہوگا تو اُس کی جگہ خالی نہ ہوگی۔ یہ قدرت کے کاروبار ہیں اور ان میں کوئی خلل نہیں ڈال سکتا۔ مسلمانوں کے دلوں کو برسوں تک زمانے کی آواذوں سے غافل رکھا گیا، لیکن یہ ایک زبردستی کی پٹی تھی جو اُن کی آنکھوں پر باندھی گئی۔ ممکن تھا کہ ابھی کچھ اور زمانہ غفلتوں اور گمراہیوں کو فرصت کا بل جاتا، لیکن ہم نے جاگنے میں دیر کی تھی، تو قدرت نے جگانے میں اور زیادہ دیر نہ کی۔ یکے بعد دیگرے چند واقعات و تغیرات نے بھی ظہور کر کے تنبہ اور غفلت شکنی میں مدد دی اور الحمد للہ کہ اب موجودہ حالات کو دیکھتے ہیں تو مایوسی کی جگہ اُمید کے اثر کو غالب پاتے ہیں، تو اب تک کوئی اصلی حرکت پیدا نہیں ہوئی ہے۔

نہ تو پچھلی راہ سے پورے قدم ہٹے ہیں اور نہ آئندہ کے لیے کوئی نئی راہ متعین ہوئی ہے۔ اب تک جو کچھ تغیرات ہوئے ہیں، صرف ذہن و دماغ تک محدود ہیں اور وہ بھی کوئی کامل تغیر نہیں، بلکہ صرف ایک جنبش ہے جو دماغوں کے جمود نے محسوس کی ہے۔ پھر جو کچھ بھی ہے کسی مقدّمہ رشتے میں منسلک نہیں اور اب تک اتنا و مبادلہ آراء کی قوت سے محروم ہے تاہم ہر حرکت کی ابتداء جنبش سے اور ہر عمل کا آغاز ذہن و خیال سے ہوتا ہے۔ برسوں کی نیند کے متوالے اگر ابھی گروٹ بھی لے رہے ہیں تو اٹھ کر بیٹھ جانے کے لیے جلدی نہ کرنی چاہیے۔ شب کی سرستیوں کا ابھی کچھ عرصہ تک تو خمار رہے ہی گا۔ عجب نہیں کہ نئے موسم کے آنے تک کچھ زمانہ تداخل کی بے عنوانیوں کا بھی گزرے، لیکن ہر حال میں عقل و ہوشمندی حزم و احتیاط اور اعتدال و توسط کے ساتھ نظر عواقب امور پر رہنی چاہیے۔

وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ وَهُوَ الْوَلِيُّ
الْحَكِيمُ (۲۴: ۱۳۲)

انسان کی ضلالت کا اصلی مبدا

ہر اصلاحی تحریک و دعوت کے لیے پہلی منزل "تقلید" کی بندشوں کو توڑنا ہے، کیونکہ تقلید کے اہرمن سے بڑھ کر انسان کی تمام نیردانی حضائل کا اور کوئی دشمن نہیں۔ انسانی اعمال کی جس قدر گمراہیاں ہیں، ان سب کی تخم ریزی صرف تقلید ہی کی زمین میں ہوتی ہے۔ اس لیے راہ اصلاح کا اولین منظر یہ ہے کہ تقلید پرستی کے سلاسل و اغلال سے انسانوں کو نجات حاصل ہو۔ خدا تعالیٰ نے ہر انسانی دماغ کو سوچنے والا، اور ہر آنکھ کو دیکھنے والا بنایا ہے۔

أَلَمْ يَجْعَلْ لَهُ عَيْنَيْنِ وَلَيْسَا نَا کیا ہم نے انسان کو دیکھنے کے لیے دو آنکھیں
وَشَفَتَيْنِ وَهَدَيْنَاهُ الْمَجْدَيْنِ نہیں دیں؟ اور بولنے کے لیے زبان اور لبیں

ہیں عطا کیں؟ اور پھر ہدایت و صلا لت (۸:۹۰)

کی دونوں راہیں اس کے سامنے نہیں کھول دیں؟

اس لیے ہر انسان اپنی ہدایت و گمراہی کا ذمہ دار، اور اپنے فکر و دماغ سے کام لینے کے لیے خود مختار ہے۔ لیکن انسان کی تمام قوتیں نشو و نما کی محتاج ہیں اور نشو و نما ہو نہیں سکتی، جب تک قوتوں کو بغیر کسی سہارے کے خود ورزش کرنے کے لیے چھوڑ نہ دیا جائے، انسان چلنے کی قوت اپنے ساتھ لے کر اٹھا رہا، مگر بچے کو جب تک غم دکھانا ہونے اور پاؤں پر زور دینے کے لیے چھوڑ نہ دیجیے گا کبھی اُس کے پاؤں نہیں کھینکے۔ تقلید سے پہلی ہلاکت جو انسانی دماغ پر چھا جاتی ہے، وہ یہی ہے کہ انسان اپنے چند پیشواؤں اور مقتداؤں کی تعلیم یا آباؤ اجداد کے طریق و رسوم پر اپنے تئیں چھوڑ دیتا ہے، اور صرف انہی کا تعبد کرتے کرتے خود اپنی قوتوں سے کام لینے کی عادت بھول جاتا ہے۔ اس عالم میں پہنچ کر اُس کی حالت بالکل ایک چارپائے کی سی ہو جاتی ہے اور انسانی ادراک و تعقل کی تمام علامتیں مفقود ہونے لگتی ہیں۔ انسان کا اصل شرف نوعی اور مابہ الامتیاز اس کے دماغ کا تدبیر و فکر اور اجتہاد و تحسین ہے۔ دنیا میں جس قدر علوم و فنون کا انکشاف ہوا، قوانین الہیہ اور نوا میں فطریہ کے چہروں سے جس قدر پردے اُٹھے، اشیائے کائنات کے خواص کا جو کچھ سراغ لگا، تمدن و مصنوعات میں جس درجہ ترقیاں ہوئیں، نئے نئے آلے اور نئے نئے وسائل راحت جس قدر ایجاد ہوئے غرض کہ انسان کے

ارتقاءے ذہنی و فکری کے جس قدر کثمتے دنیا میں نظر آ رہے ہیں، یہ تمام تو اسی
انسانی تفکر و تدبیر کے نتائج ہیں، لیکن تقلید پرستی کی عادت ہلاکت و بربادی
کی ایک چٹان ہے، جو انسانی تفکر و تدبیر اور ادراک و عقل کی تمام قوتوں کو کھل
ڈالتی ہے اور اس کی قوت نشوونما کا دائمی سد باب کر دیتی ہے۔ قرآن کریم جس
دعوت کو لے کر آیا فی الحقیقت اس کا اصل مقصد یہی تھا کہ تقلید اور استبداد
فکری کی زنجیروں سے افسان کو نجات دلائے۔ بت پرستی اور انسان پرستی
کی تمام شاخیں بھی اسی تقلید آباد رسوم سے پیدا ہوتی ہیں۔ اسی لیے قرآن نے
اپنی تعلیم توحید کا اساس بھی انسان کی اجتہاد فکری پر رکھا اور تفکر پر زور دیا۔
أَفَلَا يَتَذَكَّرُونَ الْقُرْآنَ أَمْ عَلَىٰ
قُلُوبٍ أَقْفَالُهَا؟ کرتے، یا ان کے دلوں پر قفل لگ گئے ہیں۔

مقلدین محض کو پارسایوں اور حیوانوں سے تشبیہ دی، اور پھر اس کو بھی اٹھا
صلالت کے لیے ناکافی قرار دے کر ان سے بھی بدتر فرمایا:-

لَهُمْ قُلُوبٌ لَا يَفْقَهُونَ بِهَا
وَلَهُمْ أَعْيُنٌ لَا يُبْصِرُونَ بِهَا
وَلَهُمْ آذَانٌ لَا يَسْمَعُونَ
بِهَا أُولَٰئِكَ كَانُوا لِنِعْمِ
مَوْلَانَا ضَلَالًا
ان کے پاس دل و دماغ ہیں مگر نہیں سمجھتے، آنکھیں ہیں پر نہیں دیکھتے، کان ہیں مگر نہیں سنتے، خود اپنے ذہن سے کام نہ لیتے اور مقلد محض ہونے میں وہ مثل چار پایوں کے ہیں بلکہ ان سے بھی گمراہ تر۔

پس خواہ مذہبی اصلاح ہو یا اخلاقی، تمدنی ہو یا سیاسی، ہر راہ میں پہلا پتھر
تقلید کا حائل ہوتا ہے، اور اگر یہ ہٹ جائے تو پھر آگے کے لیے راہ صاف ہے۔ ہم کو

قُرْهُمُونَه (۲۰۳:۷) اور چپ رہو تاکہ تم پر اللہ کی نظر رحم مبذول ہو۔
ہمارے سلف صالحین کی تو تعلیم تھی کہ اللہ پر توکل کرو اور مقام تفویض
حاصل کرو لیکن لیڈروں کی تعلیم یہ تھی کہ گورنمنٹ پر توکل و تفویض کی عادت
ڈالو کہ وہی کارساز حقیقی اور عجیب الدعوات و قاضی الحاجات ہے۔

وَاتَّخِذُوا مِن دُونِ اللَّهِ
إِلَهَةً لِّيَكُونَ تَوْلَاهُم مَّعَدًا
كَلَّا، سَيَكْفُرُونَ بِعِبَادَتِهِمْ
وَيَكُونُونَ عَلَيْهِمْ صِدْدًا
اور انہوں نے خدا کو چھوڑ کر اوروں کو اپنا
معبود بنا رکھا ہے تاکہ ان کے لیے عزت ہو
لیکن یہ تو کبھی ہونے کا نہیں، عزت کی جگہ
یہ معبود ان کی بندگی سے انکار کرینگے اور
لے لے ان کے دشمن ہو جائیں گے۔ (۸۴:۱۹)

لیکن اب حالات بدل گئے ہیں، اور قوم ان احکام کی تعمیل کرتے
کرتے اُکتا گئی ہے یہ پہلا موقعہ ہے کہ عوام نے اپنی قوت کو محسوس کیا ہے اور لیڈروں
کی تقلید محض کی جگہ خود اپنے دماغ اور فکر سے اپنے مصالح پر غور کرنا چاہا ہے پس
فی الحقیقت یہ قومی زندگی کے لیے سب سے بڑی بشارت اور روح ملی کا
پیغام حیات ہے اور ہم اس کو کوئی معمولی حرکت نہیں سمجھتے۔

ڈھاکہ یونیورسٹی اور مسئلہ الحاق علی گڑھ

بلکہ اگر مذہبِ امید کی تعلیمات کو زیادہ کشادہ دلی کے ساتھ قبول
کیا جائے تو کہا جاسکتا ہے کہ جتنے قلیل عرصے کے اندر خیالات میں تغیر کی روشنی
پیدا ہوئی ہے وہ گزشتہ تاریکی کو دیکھتے ہوئے تعجب انگیز ہے یا تو لوگوں کا یہ حال
تھا کہ لیڈروں کے ہر حکم کے آگے سمعنا و اطعنا کہتے ہوئے سرسجود

ہو جاتے تھے یا یکایک دلوں کی کل اس طرح بگردگئی کہ ہر ہائی نس سر آغا خاں
 ٹھاکہ یونیورسٹی کو تقسیم بنگال کا نعم البدل قرار دے کر حکم دیتے ہیں کہ "تسبیخ
 تقسیم پر اظہار ناراضی کی جگہ گورنمنٹ کا شکریہ ادا کر دو۔ اور لیگ کے دفتر میں
 جلسہ منعقد کیا جاتا ہو، لیکن نہ تو کوئی بندہ خدامولوی عزیز مرزا مرحوم کی
 سنتا ہو اور نہ اس فرمان عالی کی تعمیل کے لیے آمادہ ہوتا ہو۔"

ہیں آج کیوں ذلیل کہ کل تک تھی ناپند
 گستاخی فرشتہ ہماری جناب میں

اس سے بھی بڑھ کر یونیورسٹی کے الحاق کا مسئلہ ہے، یہ مسئلہ فی نفسہ
 خواہ اہم ہو یا نہ ہو لیکن قوم کی خواہشوں کے ضرور خلاف تھا۔ اگر پچھلے
 وقتوں کی صحبتیں ہوتیں تو لوگ غور کرنے کی زحمت بھی گوارا نہ کرتے لیکن
 پریس کمیونکس کی اشاعت کے ساتھ ہی تمام ملک میں ایک عام خبیث
 پیدا ہو گئی اور لیڈروں نے قوم کو اس قدر محکم دیکھا کہ قوم کو اپنے آگے جھکا
 کی جگہ پہلی مرتبہ خود اس کے آگے جھک گئے۔ یہ حالات یقیناً مایوسیوں
 کی شب تاریک میں ایک "صبح اُمید" کی آمد کے آثار ہیں۔ پہلی شہر پہی تھی
 کہ تقلید کی بندشیں ڈھیلی ہوں اور پاؤں خود چلنے کے لیے حرکت کریں
 الحمد للہ کہ اس اولین منزل کو اپنے سامنے پاتے ہیں۔

(۲۵)

کسیکے محرم راز صباست امی داند
 کہ باد جود خزاں بوئے یا سمن باقیست

دوسری علامت: رہبانی اقتدار کا خاتمہ

ایک بہت بڑی امید افزا علامت یہ بھی ہے کہ ہمارے لیڈروں کی اس اجباری اور رہبانی سطوت و تسلط کا خاتمہ ہو گیا، جس نے قوم کے قلوب و اذان کی ذاتی قوت سلب کر دی تھی، اور کسی متنفس کو اس کے آگے چون و چرا کرنے کی جرات نہیں ہوتی تھی۔ اس طرح کے پُر خوف رعب کا کسی ایک گروہ کے قبضے میں رہنا، ہمیشہ سے قوموں کے دماغی تنزل کی ایک حقیقی علت رہا ہے، اور تقلید کی خسر قد گمراہیاں ہیں، وہ اسی رعب و جبروت کی ہوا میں نشو و نما پاتی ہیں۔ ہم نے گزشتہ نمبر میں کہا تھا کہ ہر اصلاح کی اولین منزل تقلیدی بندشوں سے رہائی ہے، لیکن تقلید کے قید خانے سے آدمی نکل نہیں سکتا، جب تک پیشواؤں کے رعب و جبروت کی زنجیروں سے رہائی نہ پائے۔ انسان کے نظام دماغی پر صرف اعتقادات کی حکومت ہے، اس کے تمام حاسے اسی شے کے ماتحت، اور تمام اعمال و افعال اسی سے وابستہ ہیں، پس جب اس کا دماغ کسی خارجی عظمت و جبروت کے اثر سے مرعوب ہو جاتا ہے، تو اس کے تمام اعمال و معتقدات میں اس مرعوبیت کا اثر سرایت کر جاتا ہے، بلکہ وہ جو کچھ دیکھتا اور سنتا ہے، وہ بھی اس مرعوبیت کے اثر سے خالی نہیں ہوتا۔ چونکہ اس کی قوت فکری بیکار ہو جاتی ہے، اس لیے یہ مرعوبیت جو کچھ دکھاتی ہے، دیکھتا ہے، اور جو یقین دلاتی ہے، یقین کرتا ہے۔

ایک بت پرست جب انتہا درجہ کی عاجزی کے ساتھ ایک پتھر کی مورت کے آگے سر ٹکتا ہے، تو کیا اس کا دماغ مختل ہو جاتا ہے؟ کیا اس کی قوت بصارت جواب دیتی ہے؟ کیا سوچنے اور سمجھنے والی قوت اس کے دماغ سے اُس وقت چھین لی جاتی ہے؟ اور

کیا کوئی خاص قوت تفکر موجدِ الہ پرست انسان کو نصیب ہے، جو بت پرستوں کو نصیب نہیں؟ پھر کیا بات ہے کہ ہم کو جو شے محض پتھر کا ایک ٹکڑا نظر آتی ہے: مَا لَا يَنْفَعُهُمْ وَيَضُرُّهُمْ اُسی شے میں بت پرست الہی طاقتوں اور عظمتوں کا کرشمہ دیکھتا ہے، اور جو قوت فکری ہمیں اُس پر ہنسائی ہے، وہی اس کی طاقتوں کا اُسے یقین دلاتی ہے؟ اس کا اصلی سبب یہی ہے کہ تقلید آباء و رسوم نے اُن بتوں کی عظمت و جبروت سے اس کے دماغ کو مرعوب کر دیا ہے، اور تمام قوتیں اور حواس کو قائم و صحیح ہیں، مگر اس رعب و سطوت کے بوجھ سے اس طرح دب گئی ہیں، کہ ان کو اپنے اعمال کا موثرہ ہی نہیں ملتا۔ قوت فکری ضرور اس کے دل میں شک اور ترنزل پیدا کرے کہ ان بتوں میں دھرا ہی کیا ہے؟ مگر مرعوبیت اس کی مہلت ہی نہیں دیتی۔ آنکھیں ضرور اس کو دکھلائیں کہ یہ ایک حقیر و ذلیل پتھر ہے، مگر مرعوبیت کی بندھی ہوئی پٹی دیکھنے ہی نہیں دیتی۔ اس کے پاس غور اور فکر کی وہ تمام قوتیں موجود ہیں جو ایک موجد اور ”ملکوت السموات والارض“ پر غور کرنے والے حکیم کے پاس ہیں، مگر اعتقاد و عظمت کا دیو انہیں اپنے پنچے کی گرفت سے نکلنے نہیں دیتا۔ قرآن کریم نے اسی حالت کی نسبت فرمایا ہے کہ:

فَاِنَّهَا لَا تَعْقِلُ الْاَبْصَارُ مَگر اہوں کی آنکھیں اندھی نہیں ہو جاتیں،
وَلَكِنْ تَعْمَى الْقُلُوبُ الَّتِي بَلْکہ وہ دل اندھے ہو جاتے ہیں، جو ان کے
فِي الضُّلُمَةِ (۲۵: ۲۲) سینوں میں ہیں۔

یہ حالت عام ہے اور اس کی نظیریں انسانی اعمال کی ہر شاخ میں مل سکتی ہیں۔ مذہب کی طرح پالیٹکس میں بھی مسلمانوں پر اپنے پیشواؤں کی عظمت و جبروت کا رعب

اس طرح چھایا ہوا تھا کہ ان کو کبھی خود غور کرنے اور اپنی حالت کو سمجھنے کی جرأت ہی نہیں ہوتی تھی۔ اگر کبھی کسی شخص کے دل میں شک و شبہ پیدا بھی ہوتا تھا، تو اس مرعوبیت کے استیلا سے شکست کھا جاتا تھا۔ مگر احمد شہد کہ اب تقلید کی بندشوں کی شکست نے اس الہی رعب و سطوت کی زنجیروں سے بھی مسلمانوں کے دماغوں کو نجات دلا دی ہے، اور ہماری نظر میں یہ اصلاح و تغیر کی دوسری بنیاد ہے، جس کو ہر طرح کے اصلاحی تغیرات کا دیا چہ سمجھنا چاہیے۔ یہ کوئی معمولی انقلاب نہیں ہے کہ کل تک جن لیڈروں کے خلاف ایک لفظ بھی منہ سے نکالنا، سب سے بڑا انسانی جرم سمجھا جاتا تھا، آج تمام قوم علانیہ اخبارات میں ان پر سخت سے سخت نکتہ چینی کر رہی ہے اور شدید سے شدید الزام دینے میں بھی کوئی گناہ نہیں سمجھتی۔ اب لیڈروں کی بنائی ہوئی سیاسی شریعت کے احکام میں عقل کو دخل دینا کفر نہیں رہا، بلکہ صرف بدعت ہے، اور ہیتوں کے عقیدے میں تو بدعتِ حسنہ۔ اب آزادانہ حقوق طلبی اور پولیٹیکل جدوجہد کی دعوت دینے والے کو گزشتہ سیاسی اصطلاح کی سب سے بڑی گالی دینے، یعنی ”کانگریسی“ کہنے میں جلدی نہیں کی جاتی، حالانکہ یہ وہ گالی تھی، جس میں گویا اخلاقی، تمدنی، اور مذہبی ردائیں و عیوب کی ایک دنیا پوشیدہ تھی۔ غرض کہ اب مسلمان لیڈروں اور اُن کی ”مسلمہ پالیسی“ کی عظمت و رعب کا بیتِ عنکبوت ہبائے منشور ہو گیا: **وان اوهن البیوت لبیت العنکبوت لوکانوا یعلمون** (۲۹: ۴۱) نعرہ انا الحق کہنے پر منصور کو سولی پر چڑھایا جاتا تھا، اب بہت سے منصور پیدا ہو گئے ہیں جو دار و رس کی سطوت سے بے خوف و ڈر ہیں، اور خود لیڈروں نے بھی اس تغیر کی قوت کو محسوس کر کے اپنے اقتدار کا اُنزل

اللہ بھائی سلطان کی گرفت ڈھیلی کر دی ہو، بلکہ زیادہ غور کے ساتھ دیکھا جائے تو لیڈروں کے رعب و سطوت کی جگہ اب خود لیڈر قوم کے رعب سے مرعوب ہوئے ہیں۔ اس سے صاف معلوم ہوتا ہے کہ اگر اس تغیر کی فرصت کو ضائع نہ کر دیا گیا تو انشا اللہ بہت جلد قوم میں زندگی کی حرکت پیدا ہونے والی ہو بحق اللہ الحق بکلمتہ ولو کرہ المجرمون (اور خدا اپنے کلام سے حق بات کو حق کر دکھائیگا، اگرچہ منکروں کو ہرائیگا)

اسلامی پریس کا تغیر

اگرچہ اس تغیر حالت کا اصلی سبب، قدرتی دلولوں کا اضطراب، اور پھر اس کا جلد ظہور، تنسیخ تقسیم بنگال کو سمجھنا چاہیے، لیکن اس میں کچھ شک نہیں کہ اسلامی پریس کے ایک دانشمند اور اثر پذیر حصے نے بھی اس تغیر کی تشکیل میں بہت مدد دی، اور یہ سخت نا انصافی ہوگی اگر اب، اور آئندہ بھی اس تغیر کے تذکرے میں ان کے ذکر کو نظر انداز کر دیا جائے۔

اس سلسلہ میں بلحاظ تقسیم اشاعت سب سے پہلے کامریڈ کا ذکر کرنا چاہیے جس نے گو قدیمی اصطلاحات و اسما کو ہمیشہ قائم رکھنے کی سعی لا حاصل کی (لا حاصل اس لیے کہ اب ان میں حرارت غریزی باقی نہیں رہی، لیکن تاہم معانی بہت کچھ بدل دئے، اور گو تغیر کی رفتار صلیحہ مسست رکھی، مگر پچھلی منزل سے آگے بڑھتا رہا، اور مسلمانوں میں بتدریج ملکی معاملات سے دلچسپی لینے کے مذاق اور ہر پولیٹیکل مسئلے میں لیڈروں کے فتوؤں کی جگہ قومی آراء کے ظہور و نشو و نما کا ایک موثر محرک ہوا۔ اصلاح و تغیر کے مختلف طرق میں سے یہ بھی ایک بے خطر اور آسان تر طریقہ ہے۔ کامریڈ کے ساتھ ہی سلم گزٹ

لکھنو اور زمیندار لاہو کے نام نظر آتے ہیں، جن کی آزادانہ پالیسی کوئی الحقیقت اس نئی بیداری کے طور میں نمایاں دخل ہے۔ پرانے اخباروں میں وکیل امرتسر بھی قابل تذکرہ ہے، جس نے یونیورسٹی کے متعلق ابتداء سے آزادانہ رائیں ظاہر کیں۔ اسی سلسلے میں خاص طور پر البشیر کا بھی ذکر کرنا چاہیے جس نے سچائی اور قابل تعریف دلیری سے نئے تغیرات کا ساتھ دیا ہے اور کھپلی پالیسی سے دست بردار ہو جانے کا اعلان کر دیا ہے۔ یونیورسٹی کمیٹی کی نسبت بھی جو مضامین آج کل وہ لکھ رہا ہے، وہ آزادی اور راست بیانی سے خالی نہیں۔ اور گو وہ ہم ”قدیمی دشمنانِ کالج“ اور ”اعدائے قوم“ سے کتنا ہی ناراض ہو، مگر جب وہ اپنی جگہ چھوڑ کر حرکت کر چکا ہے، تو اب ہم کو اس سے کوئی ناراضگی نہیں، بلکہ خوش ہیں کہ

اندک اندک عشق درکار آورد بیگانہ را

ان کے علاوہ اب تو عام طور پر اکثر معاصرین کو اس تغیر سے متاثر اور راہ حق گوئی و آزادی کے قریب قریب پاتے ہیں۔ نئے نئے پرچے بھی جو نکل رہے ہیں، وہ بھی الحمد للہ نئے خیالات لے کر نکلتے ہیں اور پرانے طریق کو چھوڑ رہے ہیں۔ اکثر صاحبوں نے تو علانیہ نئے خیالات کا اظہار شروع کر دیا ہے اور بعض مصلحتاً صرف تغیر لب لہجہ سے نئی پالیسی کی ابتدا کرنی چاہتے ہیں اور نتیجہ دونوں کا ایک ہے۔ علی الخصوص یونیورسٹی کے معاملہ میں تو تقریباً تمام اسلامی پریس آزادانہ رویہ پر متحد ہو گیا ہے اور کوئی اخبار بھی ایسا نہیں، جس نے نہایت سخت لفظوں میں نکتہ چینی نہ کی ہو۔ شکراً للہ سعیدہ و وفقنا اللہ سبحانہ وایا ہم

کہا بیجبہ و بیرضاءہ -
مسلم گزٹ لکھنؤ

مگر درحقیقت موجودہ تغیرات کے ذکر میں سب سے زیادہ خصوصیت کے ساتھ مسلم گزٹ لکھنؤ کا ذکر کرنا چاہیے، جس نے موجودہ سیاسی تغیرات خیالات کی تولید میں سب سے زیادہ نمایاں حصہ لیا، اور اس خدا پرستانہ دلیری، اور حق گوینہ آزادی کے ساتھ صدا بلند کی، کہ فی الحقیقت "لاتخافون لومة لائم" کے نفوس خاص ہیں اس کا شمار ہم اپنے مخدوم رصیف سے ممتنی ہیں کہ اپنے قلمی جہاد کو اور زیادہ محکم و شدید کریں۔ اور آگے چل کر ہم جن امور کا ذکر کرنے والے ہیں اُن سے غفلت نہ فرمائیں، وہ یقین کریں کہ حق اور سچائی کے لیے فتح ہر باطل اور باطل پرستی کے لیے نہیں کہ ان الباطل کان زھوقا۔

موجودہ لیڈروں کے خیالات میں تغیر

اس سلسلے میں اُس تغیر کو بھی فراموش نہیں کرنا چاہیے جو آج کل خود کار فرمایان ملت کے خیالات میں بھی صاف صاف نظر آ رہا ہے۔ اور اگر یہ تغیر محض مصالح وقت، اور اضطرار حالات کی بنا پر نہیں، بلکہ سچے طور پر دل اور دل کے اندر تک پہنچا ہوا ہے تو فی الحقیقت اس کو ایک بہت بڑی فال نیک سمجھنا چاہیے۔ ہم نے ہمیشہ اپنی تحریروں میں سخت سے سخت الزام ان کو دیے ہیں۔ اور اکثر ایسا بھی ہوا ہے کہ ہم نے ان کی نیتوں تک کو بھی مشتبہ قرار دیا ہے، مگر وہ یقین کریں کہ ہم اُن سے بالکل مایوس نہیں ہیں۔ ہمارے بعض دوستوں نے ہم کو الزام دیا ہے کہ ہم لیڈروں کی پوری جماعت کو یکساں تاریکی میں ظاہر کرتے ہیں۔

حالانکہ یہ بھی صحیح نہیں، ہمارا تو ان کی نسبت ابتدا سے یہ خیال ہو کہ:

بعض ان میں سے طریق ہدایت کو چھوڑ کر اپنے نفوس پر ظلم کر رہے ہیں، بعض ان میں سے درمیانی راہ چلتے ہیں اور پھر انہی میں سے ایسے بھی ہیں، جو واقعی اعمال نیک میں پیش قدمی کرنا چاہتے ہیں۔

مِنْهُمْ ظَالِمٌ لِّنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ (۳۵: ۳۱)

لیڈروں سے ہماری صرف یہ التجا ہے کہ وہ گزشتہ باتوں کو بھول جائیں تو ہم بھی بھول جانے کے لیے تیار ہیں۔ ان کو موجودہ تغیرات سے عبرت پکڑنی چاہیے اور ان کو چاہیے کہ آئندہ کے لیے اپنا معاملہ اپنے خدا سے درست کر لیں، اور اپنی نیتوں اور ارادوں کو صرف رضائے الہی کے تابع کر دیں۔ جس دن وہ ایسا کر لینگے پھر ان سے بڑھ کر قوم کے لیے اور کوئی مفید وجود نہ ہوگا۔ یہ کیسی سخت غلطی ہے کہ خدا ان کو دین اور دنیا، دونوں کی عزت دینا چاہتا ہے، مگر وہ بے سمجھی سے صرف دنیا کو پوجتے اور اس کے پیچھے سرگرداں ہیں؟

ومن کان یزید ثواب الدنیا فعند اللہ ثواب الدنیا والآخرہ (۶: ۷۸)

وہ دونوں کا کیوں نہیں طالب ہوتا؟ اور جو عزت کا طلبگار ہے اسے یاد رکھنا چاہیے کہ عزت اللہ کے لیے اور اسی کے ہاتھ میں ہے۔

ومن کان یزید العزۃ، فللہ العزۃ جمیعاً (۳۵: ۲۱)

لیکن اس فرصت کو ضائع نہیں کرنا چاہیے۔

یہ حالات یقیناً اُمید افزا ہیں، اور تغیرات نے نئی بنیادیں رکھنی شروع کر دی

ہیں، مگر اب سب سے مقدم بات یہ ہے کہ اس انقلاب و تغیر کی اہمیت و نزاکت کو نظر انداز نہ کیا جائے اور کمال خرم و احتیاط کے ساتھ آئندہ اقدامات کا ایک نقشہ مرتب ہو۔ اگر خدا نخواستہ یہ فرصت محض اخبار کی قلم فرسائیوں اور ذہنی نقشہ آرائیوں میں ضائع کر دی گئی، تو پھر یاد رہے کہ ہمارے لیے ہمیشہ ایک طلائی فرصت کے کھودینے کا ماتم ہوگا۔ قدرت اپنی بخشائشوں میں جس قدر فیاض ہے، اتنی ہی غافلوں اور کافرانِ نعمت کی تعذیب میں شدید بھی ہے۔ بہت ممکن ہے کہ پھر ایک مدت تک کے لیے ہمارے دل ہم سے روٹھ جائیں، اور زمانہ ہماری ملی قوت کو محض ایک عارضی ہیجان سمجھ کر ہمیشہ کے لیے ناقابلِ التفات سمجھ لے۔ اس وقت تک نئے قافلے کے ساز و سامان کی فراہمی کے لیے جتنی دوڑ دھوپ ہو چکی ہے، کافی ہے۔ اب وقت آگیا ہے کہ الرحیل! الرحیل! کی صدا بلند کر دی جائے، اور قافلہ منزل مقصود کی طرف روانہ ہو جائے۔

مکرمستقبل

پس گزشتہ افسانہ کو ختم کر کے آئندہ کی فکر کرنی چاہیے۔ یہ اب ہر شخص محسوس کرنے لگا ہے کہ پچھلی راہ صحیح نہ تھی، اور گو: مَا دَجَلْنَاكَ عَلَيْهِ إِلَّا ثَنَاءً الْأَدْلَيْنِ کی صدائیں اب بھی کہیں کہیں سے آرہی ہیں، اور گواہی بھی ہیں، جو اب بھی زبان سے اپنی پچھلی ضلالت کا اقرار کرتے ہوئے شرماتے ہیں، لیکن اگر دلوں کو ٹوٹا جائے، تو کوئی بھی نہیں جو تزلزل اور جنبش محسوس نہ کرتا ہو۔ اس لیے اب تمام قوتِ غور و بحث اس میں صرف کرنی چاہیے کہ آئندہ کے لیے کونسی راہ اختیار کی جائے، اور اس کا نظام اور مقصد کیا ہوگا؟ جن لوگوں نے موجودہ تغیرات

کے پیدا کرنے میں سعی مشکور کی ہے، ان کو خدا کا شکر کرنا چاہیے کہ وہ ناکام نہیں رہے
مگر ساتھ ہی اب ان کا یہ بھی فرض ہے کہ اگر ایک راہ سے اُن کو ہٹایا ہے تو دوسری
راہ پر لگا بھی دیں۔ اگر اس وقت قوم کے آگے کوئی نئی راہ پیش نہ کی گئی، تو خوف
ہے کہ کہیں بے خانماں ہو کر اور زیادہ بھٹک نہ جائے۔ بیشک اب تک قوم کے پاس
کوئی محفوظ گھر تھا ہی نہیں، گھر اگر بنے گا، تو اب بنیگا، تاہم ایک گھرے ہوئے
گٹھے میں تو ضرور پڑی تھی، جب اُس سے نکل آئی ہے، تو زیادہ دیر تک کھلی زمین
پر آوارہ نہ رکھے۔

ہم اس نکتہ سے بے خبر نہیں ہیں کہ ہر اصلاح و تغیر کے لیے اصلی کام جنبش
کا پیدا کر دینا، اور گمراہی کے قفس کا دروازہ کھول دینا ہے۔ جب حرکت پیدا ہوگی
اور قفس کی قید سے باہر نکلیں گے، تو پھر خود ہی اپنے لیے کوئی نہ کوئی آشیانہ ڈھونڈھ
لیں گے۔ یہ بالکل سچ ہے، اور جو لوگ آج قوم میں حرکت پیدا کرنا چاہتے ہیں، ان
کو ہرگز اس کا ذمہ دار نہیں سمجھتے کہ وہ قوم کو گٹھے سے نکال کر اس کے لیے
کوئی نیا محل بھی تیار کر دیں۔ یہ کام ان کا نہیں ہے، ان کا اصلی فرض یہاں تک
پہنچ کر ختم ہو جاتا ہے کہ پانی بند ہے، اس کا بند توڑ دیں، جب وہ چلیگا تو خود اپنا
راستہ نکال لیگا، اور اگر خود نہ نکال سکیگا تو پھر انجینیئر آئیں گے اور اس کے لیے ایک مستقیم نہر کا
خط کھینچیں گے۔

یہ اصلاح کے تقسیم عمل کا ایک سچا اصول ہے، مگر ساتھ ہی یہ بھی یاد رکھنا چاہیے
کہ اس کے لیے وہ قومیں موزوں ہیں، جن کے یہاں تقسیم عمل کے لیے دماغوں
اور ہاتھوں کی کمی نہیں۔ ان کے یہاں ایک دماغ صرف نقاد ہوتا ہے جو صرف

نکتہ چینی کرتا ہے اور بتلا دیتا ہے کہ عمارت کی دیوار میں اس جگہ کچی ہے۔ پھر دوسری
 جماعت محماروں کی ہوتی ہے، وہ دیوار کو ڈھا کر از سر نو اٹھاتی ہے۔ مگر مسلمانوں
 میں اصلی سوال دماغ اور رائے ہی کا نہیں، بلکہ آدمیوں کا ہے۔ بڑی مسیت یہ
 ہے کہ ہم میں آدمی نہیں، اور آدمی مشینوں میں ڈھل نہیں سکتے۔ پس ہم کو ہمیشہ
 اپنی بے بضاعتی پر نظر رکھنی چاہیے، اور اس لیے ہر شخص کو صرف اپنا فرض
 ہی نہیں دیکھنا چاہیے، بلکہ اپنے امکان اور مقدور پر نظر رکھنی چاہیے۔
 امن کے زمانے میں جب فوج اپنی اپنی بارکوں میں رہتی ہے، تو توپ چلانا کی جتنی
 ہے، ان کو اٹھا کر اپنی پیٹھ پر لیے ہوئے نہیں پھرتی، لیکن جب جنگ کی نازک
 گھڑیاں آ جاتی ہیں تو پھر اس وقت صرف فرض اور ذمہ داری ہی ہر شخص
 کی نہیں دیکھی جاتی، بلکہ یہ دیکھا جاتا ہے کہ اپنے اپنے مقدور اور اپنی اپنی طاقت
 بھر جو سپاہی جس قدر کام کر سکتا ہے اس سے دریغ نہ کرے۔ اگر ہاڑ سانسے آ کر
 حائل ہو جاتے ہیں تو سپاہی خچروں اور مزدوروں کا انتظار نہیں کرتے۔ خود ہی
 توپوں کو کھولتے ہیں، خود ہی اپنی پیٹھوں پر لاد بھی لیتے ہیں، اور پھر خود ہی وقت
 پر ان سے کام بھی لیتے ہیں۔ اسلام کے لیے درحقیقت یہ ایک جنگ کی نازک
 گھڑی ہے، جس میں وہ اپنے ہر سپاہی سے صرف اس کی ڈیوٹی ہی کا نہیں، بلکہ
 وہ جو کچھ کر سکتا ہے، اس کا طالب ہے۔ اس وقت کام کرنے والوں کو خود ہی تجویز
 پیش کرنی چاہیے، خود ہی قوم میں اس کی دعوت پھیلانی چاہیے، اور پھر کوشش
 کرنی چاہیے کہ ہو سکے تو خود ہی اس تجویز کو عمل تک پہنچائیں اور اگر نئی تلاش
 کی دعوت دی ہے تو خود ہی اس کو ڈھونڈھ کر سامنے بھی کر دیں۔

اسی بنا پر اب ہم گزشتہ کے ذکر و افسوس کو بالکل بیکار سمجھتے ہیں۔ صلی
 کام یہ ہر کہ پھیلی راہ سے ہٹانے کے بعد اب قوم کے آگے ایک نئی راہ کھول
 دی جائے اور انشاء اللہ تعالیٰ اس بارے میں رب کریم و عزیز و حکیم نے
 جو خیالات ہمارے دل میں ڈالے ہیں، اُن کو آئندہ نمبر میں پیش کرینگے۔ اور
 تمام باتیں اُسی کے فضل و توفیق پر موقوف ہیں۔ وَاللّٰهُ الْمُسْتَعَانُ وَعَلَيْهِ
 التَّكْلَانِ -

القسطاس المستقيم

(۱)

مسلمانوں کی آئندہ شاہراہ مقصود کیا ہونی چاہئے؟

مراد و خضر عناں گیر باید از چپ در راست

کہ کج روی نہ کنم ورنہ عزم راہ خطاست

اَللّٰهُمَّ اَدِّبْنَا الْحَقَّ حَقًّا وَاَسْرُتْنَا اِتِّبَاعَهُ وَاَدِّبْنَا

اَلْبَا طِلَّ بَا طِلًّا وَاَسْرُتْنَا اِبْجَتْنَابَهُ

ہم نے گزشتہ دو نمبروں میں مسلمانوں کے موجودہ تغیر خیالات کو صحیح میدان کے لفظ سے تعبیر کیا ہے اور چونکہ ہر اصلاح کی بنیاد اولین تغیر خیالات و جنبش افکار ہے، اس لئے اس تعبیر میں کوئی مبالغہ و اغراق نہ تھا، لیکن آج جن

امور پر ہم توجہ دلانا چاہتے ہیں، یہ وہ امور ہیں جن سے اگر بے پروائی کی گئی، تو یاد رکھنا چاہئے کہ یہی تغیر صبح امید نہیں، بلکہ گمراہیوں اور باطل پرستیوں کی ایک سخت خطرناک نسب پیدا ہو جائے گی

جمہور اور خرات

حقیقت یہ ہے کہ خیالات کی جنبش اور حرکت فی نفسہ کوئی مفید شے نہیں ہے جب تک وہ کسی آئندہ صحیح انجام و افکار سے متصل نہ ہو جائے اگر ایسا نہ ہوا، تو حرکت محض بعض حالتوں میں بے کار و لا حاصل، اور اکثر حالتوں میں جمود سے زیادہ مہلک اور خطرناک ثابت ہوتی ہے۔

بالفاظ سادہ تر، اس کو یوں سمجھئے کہ ایک شخص مدفون سے ایک جگہ بیٹھا ہے، بالکل بیٹھا رہنا زندگی کے لئے نہایت مضر اور اعضا و جوارح کو معطل کر دینے والا ہے، اس لئے آپ چاہتے ہیں کہ وہ حرکت کرے یہ نہایت عمدہ خیال ہے، لیکن یہ حرکت اس وقت مفید ہوگی جب آپ اُسے چلا کر کسی عمدہ بارغ کی روش پر لا کھڑا کر دیں گے۔ لیکن اگر آپ نے اس میں حرکت پیدا کر کے سلسلے کے گڑھوں سے اُسے نہ بچایا، اور وہ غریب اس میں گر گیا، تو اس حرکت سے تو اس کا بیٹھا رہنا ہی بہتر تھا۔

مسلمانوں کے لئے خطرات حیات اب شروع ہوں گے

لیڈروں کا طبقہ اپنے گزشتہ عہد کو خواہ جدوجہد کی ایک شاندار تاریخ تھی، مگر ہمارے نزدیک مسلمانوں کی حرکت کی تاریخ اگر شروع ہوگی تو اب سے شروع ہوگی۔ وہ فی الحقیقت اب تک سو رہے تھے، زندگی کی ان

میں کوئی حرکت نہ تھی، اور مینڈنے ان پر موت کا جمود طاری کر دیا تھا (وہو الذی یتوقا کہ باللیل) ایک سوئے ہوئے انسان کے لئے اس کی کوئی بحث نہیں ہوتی کہ دوڑنا بہتر ہے یا آہستہ چلنا؟ تکیہ لگا کر بیٹھنا بہتر ہو یا دوڑنا ہو کر بیٹھنا؟ کیونکہ یہ حالتیں اُسے پیش ہی نہیں آتیں۔ لیکن وہ اب جاگے ہیں، ان کو بیٹھنا بھی پڑے گا، اٹھنا بھی پڑے گا، اور کبھی آہستہ خرامی اور کبھی تیز قدمی سے چلنا بھی پڑے گا۔ پس اب اُن کی حالت پختہ کی سی بے خطر نہ ہوگی، کیونکہ امن موت میں، مگر خطرہ صرف زندگی ہی میں ہوتا ہے۔ جب تک غافل پڑے ہوئے اُن بیٹھ رہے تھے تو نہ اُن کو فرش گل پر چلنا تھا، اور نہ جنگل کے خارزار پر، لیکن اب دونوں طرح کی زمینوں پر اُن کے قدم پڑ سکتے ہیں۔ اس لئے فی الحقیقت سوچنے، غور کرنے، اور حزم و احتیاط کا وقت اب آیا ہے۔ بہت ممکن ہے کہ بیٹھنے کی جگہ اُٹھ کھڑے ہوں، کچھ بعید نہیں کہ آہستہ چلنے کی جگہ بے اختیار دوڑنے لگیں۔ ٹھوکریں بھی کھا سکتے ہیں، اور درد و یارے مگر ابھی سکتے ہیں، کیونکہ اب وہ سوئے ہوئے نہیں ہیں بلکہ زندہ اور متحرک ہیں۔ خطرات سے مقابلہ زندگی اور حرکت میں ہوتا ہے۔ جمود اور سکون میں نہیں ہوتا۔

پس پہلے ہنر تو اب ضرورت ہے کہ ایک ایسی حقیقی رہنمائی کے ہاتھ میں ان کا ہاتھ ہو، جو انھیں معطل بیٹھنے نہ دے۔ چلاتا رہے، لیکن ساتھ ہی نگران بھی ہے کہ کہیں راہ کے ادھر ادھر گڑھوں اور غاروں میں پھسل نہ پڑیں۔

مراد و خضر عناں گیر باید از چپ راست
کہ کج روی نہ کنم، در نہ عزم راہ خطا است

بارہا گفتہ ام و بار دگر می گویم

کہ مسلمانوں کے لئے تمام عالم میں صرف ایک ہی ہاتھ ہے جو رہنما ہو سکتا ہے
اور ایک ہی چشم نگران ہے، جو غرضوں سے بچا سکتی ہے۔ یہ وہی ہے جو کبھی
کوہ سینا پر بنجلی حق بن کر چمکی، کبھی فاران پر ابر رحمت بن کر نمودار ہوئی۔
کبھی غار نور میں لَا تَحْزَنْ إِنَّ اللَّهَ مَعَنَا کی صدا میں تھی، کبھی بدر
کے کنارے اِنْ يَنْصُرْكُمُ اللَّهُ فَلَا غَالِبَ لَكُمْ کے پیغام میں تھی، کبھی
احد کے دامن میں وَكَانَ حَقًّا عَلَيْنَا نَصْرُ الْمُؤْمِنِينَ کی بشارت تھی اور
آج بھی ایک نئے ہوئے کاروان، ایک برباد شدہ قافلے اور ایک برہم شدہ
انجن کے لئے امید کا آخری سہارا اور زندگی کی آخری روشنی ہے :

اَمِنْ يَجِيبُ الْمُضْطَرَّ اِذَا دَعَاہُ
وَيَكْشِفُ السُّوءَ وَيَجْعَلُكُمْ
خُلَفَاءَ الْاَرْضِ ۚ اِنَّ اِلٰہَ مَعِ
اللّٰہِ قَلِيْلٌ مَّا تَذْكُرُوْنَ
اَمِنْ يَهْدِيْكُمْ فِی ظُلُمٰتٍ اَبْوْرٍ
الْجَزْوَ مِنْ یُّوسُفَ الرِّیَاحِ بَشٰرِ الْبَنِیِّ
یَدِیْ رَحْمَۃِ اللّٰہِ مَعَ اللّٰہِ تَعَالٰی اللّٰہُ عَمَّا یَشْرَکُوْنَ
کون ہے کہ جب ایک مضطر اور بے قرار
روح اس کو پکارتی ہے تو اس کی فریاد
کو سنتا ہے اور اس کی مصیبت کو دور کرتا
ہے ؟ اور کون ہے کہ اس نے تم کو زمین
پر اپنا نائب بنایا اور اس کی درانت
بخشی، کیا خدا کے سوا کوئی اور ہے ؟
پھر تبلاؤ کون ہے جو خشکی اور تری کی
تاریکیوں میں ہدایت کرتا ہے اور باران رحمت سے پہلے ہواؤں کو بشارت کے لئے
بھیجتا ہے۔ کیا خدا کے سوا کوئی دوسرا ہے ؟

دنیا میں جب کبھی کسی بنی آدم نے اصلاح حیات کی کوئی منزل طے کی ہو

تو صرف اسی ہاتھ کی رہنمائی سے، اور جو اس کی رہنمائی میں آگیا، پھر اس کے لئے
مگر اسی نہیں۔

فَسَمِعَ يَرْوِدُ اللّٰهُ اَنْ يَّهْدِيَهُ
يُشْرَحُ صَدْرُهُ لِلْاِسْلَامِ (۶-۱۳)
اَفَمَنْ شَرَحَ اللّٰهُ صَدْرَهُ لِلْاِسْلَامِ فَهُوَ
عَلٰى نُوْرٍ مِّنْ رَّبِّهِۦۤ فَقِيْلُ لِلْقَاسِمَةِ
قُلُوْبُهُمْ مِّنْ ذِكْرِ اللّٰهِ (۳۹:۴۲)
خدا جب کسی شخص کو راہِ راست پر
چلانا چاہتا ہے تو اس کا ذل اسلام کے
لئے کھول دیتا ہے اور جس کا دل کھول
دیا گیا، تو پھر وہ اپنے پروردگار کی
روشنی کی ہوئی مشعل ہدایت اپنے سامنے
پاتا ہے۔ مگر انہوں نے ان لوگوں پر جن کے دل ذکر الہی سے غافل ہو کر سخت
ہو گئے ہیں۔

اولین اور بنیادی مسئلہ

سب سے پہلے اس امر پر غور کرنا چاہیے کہ اس تغیر خیالات کا نشانہ کیا ہے؟
اور رخ کس طرف ہونا چاہیے؟ ہم کو نہایت رنج اور قلق کے ساتھ کہنا پڑتا ہے کہ
اس لحاظ سے موجودہ تغیرات خیال کا منظر زیادہ اطمینان بخش نہیں ہے ہم صاف
صاف اور باادار بلند کہہ دیتے ہیں کہ اگر مسلمان اپنی قدیمی پالیسی کو صرف اس لئے
چھوڑنے میں کہ تیغ بنگال، اور مسئلہ یونیورسٹی کی وجہ سے وہ گورنمنٹ سے
روٹھ گئے ہیں، یا یہ تغیر صرف اس لئے پیدا ہوا ہے کہ آزاد خیال ہندوؤں کی
دیکھا دیکھی اب مسلمان بھی پالیٹکس! پالیٹکس!! پکارنے کے لئے مضطرب ہیں!
تو وہ بادر کہیں کہ اس نئے تغیر اور انقلاب میں ان کے لئے کوئی برکت نہیں ہے۔
بہتر ہے کہ اب تک جہاں پڑے سسک رہے تھے، وہیں بقیہ ایام ذلت و خواری

اور کاٹ لیں۔ تاریکی ہی میں رہنا ہے، تو پھر اس سے کیا بحث کہ وہ کوئی گڑھا ہے یا عمدہ بنایا ہوا تہہ خانہ؟ آج تک اُن کی نام ناکا میوں کی غلت حقیقی یہ رہی ہے کہ اُنھوں نے اپنے اعمال زندگی کی کسی شاخ کو "سلطانِ مسران" کے ماتحت نہیں رکھا اور جب کبھی کوئی تحریک شروع کی، یا اپنے لئے کسی پالیسی کا پروگرام مرتب کیا، تو قرآنِ کریم کو اس طرح بھولے رہے، گویا اس کا نزول تاریخِ عالم کا کوئی واقعہ ہے ہی نہیں، اور یہ بھی سچ نہیں کہ وہ اس نام کی کسی کتاب کے پیرو ہیں۔ اگر مسلمان اس تغیر کے بعد پھر اسی گمراہی میں پڑنا چاہتے ہیں تو یہ ایک دلدل سے نکل کر دوسری دلدل میں پھنسنا، اور ایک دام سے نجات پا کر دوسرے میں گرفتار ہونا ہوگا۔ پھر اگر گمراہیوں کے قفس ہی میں ہمیشہ مقید رہنا ہے تو موجودہ قفس میں کون سی برائی ہے کہ نئے پتھر کی جستجو کی جائے؟ بے شک تقسیمِ بنگال کی تیغ اور یونیورسٹی کا مسئلہ ہمارے جمود و غفلت کے لئے ایک تازیانہِ تنبیہ ضرور ہے، اور ہم یقیناً شش الدہ اب عند اللہ ہوں گے، اگر اس سے عبرت نہ لکڑیں، لیکن ہماری آئندہ پالیسی کی بنیاد کوئی وقتی یا فوری واقعہ نہیں ہونا چاہئے، بلکہ وہ ایک مستقل اور دائمی اعتقاد ہونا چاہئے جو اپنے قیام کے لئے کسی بیرونی سہارے کا محتاج نہ ہو۔ فرض کیجئے کہ کل گورنمنٹ نے پھر بنگال کے دو نہیں بلکہ دس ٹکڑے کر دیئے اور وزیر مہند نے اعلان کر دیا کہ یونیورسٹی کا نام علی گڑھ نہیں بلکہ مسلم ہجہ گا، کیونکہ جو گورنمنٹ ایک مرتبہ تقسیم کر کے اُسے منسوخ کر سکتی ہے، وہ اب سب کچھ کر سکتی ہے پھر کیا اس حالت میں مسلمانوں کی پالیسی پر ایک تیسرا انقلاب طاری ہو جائے گا؟

اور پھر تغیر! تغیر!! کی صدا بلند کی جائے گی؟ اس کے تو یہ معنی ہوئے کہ آپ کا کوئی عقیدہ، کوئی خیال، کوئی مقصود، کوئی نصب العین اور کوئی اصلی پالیسی نہیں، آپ صرف گورنمنٹ کے چشم و ابرو کی حرکت کا نام ہیں اور صرف اُسی کو نکلے رہتے ہیں۔ اگر مصلحتاً لطف و مہر کی علامتیں نمایاں ہوئیں تو سَمِعْنَا وَأَطَعْنَا کہہ کر سر بسجود ہو گئے، اور اگر مصلحت نے گوشہ چشم رقیبوں کی طرف پھیر دیا، تو لگے مَنہ بسور نے اور آنسو بہانے۔ سوال یہ ہے کہ خود آپ کے پاس بھی کوئی شے ہے یا نہیں؟

ہم نہایت حسرت کے ساتھ یہ بھی دیکھ رہے ہیں کہ جو لوگ تقسیم بنگال کی تیئیس سے نہیں بلکہ پندرہ سے اپنے اندر آزادی اور حقوق طلبا نہ پالیسی کا دلوں رکھتے ہیں، گو عام راہ ضلالت سے الگ رہنے کا انھیں الاؤنس دینا چاہیے، لیکن افسوس ہے کہ ان کے سامنے بھی ہندوؤں کی پولیٹیکل جدوجہد کے سوا کوئی مستقل اور علیحدہ راہ نہیں ہے۔ وہ بھی اپنی ترقی کا سدرۃ المنتہی صرف یہ سمجھتے ہیں کہ کسی نہ کسی طرح ہندوؤں کے قدم بقدم چلنا سیکھ جائیں بے شک ہمارے عقیدے میں بھی آج کل مسلمانوں کے لئے عبرت و تنبیہ کا سب سے بڑا سبق ہندوؤں کے سیاسی اعمال میں ہے اور بڑی یاد رکھنی بھی تھی کہ آج تک اس سے عبرت حاصل نہیں کی گئی، لیکن پیروان "امام مبین" کے لئے اس سے بڑھ کر کوئی مذہبی موت نہیں ہو سکتی کہ اعمال زندگی کے ایک ضروری شعبے میں ان کو اسلام تعلیم دینے سے مجبور و لاچار ہو گیا ہو، اور اس کی طرف سے مایوس ہو کر انھیں ایک دوسری قوم کے دسترخوان کی چوڑی ہوئی ہڈیوں

پر لپکانا پڑے۔ اگر ایسا ہی ہے، تو بہتر ہے کہ سرے سے اس
کہہ دیا جائے۔ دنیا کو ایسے مذہب کی کیا ضرورت ہے جو صرف
میں چند آیتیں پڑھ دینے، یا بستر نزع پر سورۃ یاسین کو دہرا دینے ہی
کے لئے کار آمد ہو سکتا ہے؟

پہلے نزدیک اسلام کے دامن تقدیس پر اس سے بڑھ کر اور کوئی
بدنام دھبہ نہیں ہو سکتا کہ انسانی حریت اور ملکی فلاح کا سبق مسلمان دوسری قوموں
سے لیں۔ اس بارے میں ہمارے خیالات الحمد للہ عام خیالات کی سطح سے
بہت بلند ہیں اور گو موقع نہیں، مگر ضمناً ان کی طرف اشارہ کر دینا ضروری
ہو۔ ہمارا عقیدہ ہے کہ جس طرح اسلام کا خدا اپنی ذات و صفات میں "وحدہ لا شریک" ہی
کوئی تہی اور وجود اس میں شریک نہیں اسی طرح اس کا "قرآن کریم" اپنی جامعیت اور
کمال تعلیم میں "وحدہ لا شریک" ہے۔ اور بالکل اسی طرح اس کا لئے والا رسول کمال
انسانیت و تعبد اور قوائے نبوت و اصلاح میں بھی "وحدہ لا شریک" ہی۔ ان
کی صفات و خصائص میں کوئی ان کا شریک نہیں۔

راہ نسبت طلبی میں کہ چہ شایاں رفتم

پس ضرور ہے کہ جو امت اس خدا کے واحد، اس قرآن واحد اور
اس رسول واحد کے دامن تعلیم سے وابستہ ہو، وہ بھی اپنے اندر اس شان
وحدت و یکتائی کا جلوہ رکھے۔ وہ بھی اپنے اعمال زندگی کی ہر شاخ میں "وحدہ
لا شریک" ہو۔ اس کے اعمال و خصائص بھی "من دانی فقد راء الحق
کی صدائے اتحاد سے غلغلہ انداز عالم ہوں۔ تمام دنیا کی قومیں اس کے اعمال کا اتباع

ہیں۔ زندگی کے ہر حسن و جمال میں اس کے غال و خطا مرقع عالم کے لئے نمونہ بنیں
وَكَذَلِكَ جَعَلْنَاكُمْ أُمَّةً وَسَطًا کے بھی معنی ہیں، اور اسی لئے

مسلمانوں سے وعدہ کیا گیا تھا:

يَا أَيُّهَا الَّذِينَ آمَنُوا إِن تَتَّقُوا
اللَّهَ يَجْعَلْ لَكُمْ فُرْقَانًا

(۹۲: ۸)

مسلمانوں اگر تم اللہ کا خوف پلپے اندر
پیدا کر کے متقی بن جاؤ گے تو وہ تمہارے
لئے تمام دنیا میں ایک خاص امتیاز اور

خصوصیت پیدا کر دے گا۔

جس قوم کو اس صدائے الہی نے مخاطب بنایا ہو، اس کے لئے اس سے
بڑھ کر کیا بد بختی ہو سکتی ہے کہ وہ اپنی زندگی کی ہر شاخ میں غیروں کے لئے نمونہ
بننے کی جگہ، خود دوسروں کو اپنا کعبہ مقصود اور قبلہ آمال بنا رہی ہے؟ یہاں
بحث تو ضمنی ہے، ہمارا اصلی ماتم صرف اتنے ہی پر موقوف نہیں، ہم کو تو یہ
نظر آ رہا ہے کہ آج مسلمانوں کے لئے تعلیم، اخلاق، معاشرت، سیاست بلکہ
دینی زندگی کی ہر شاخ میں ان کے لیڈر صرف اسی کو فرض رہنمائی سمجھتے ہیں کہ
ان کے آگے دوسری قوموں کے اعمال پیش کریں۔ تہذیب انسانیت کی ضرورت
ہے تو مسلمان یورپ کی شاگردی کریں۔ پولیٹیکل آزادی کی ضرورت ہے تو اپنی
ہمسایہ قوموں سے بھیگ مانگیں۔ پھر ہمیں بتلایا جائے کہ خود بد بخت مسلمانوں کے
پاس بھی کچھ ہے یا نہیں؟ جو مسلمانوں کے رہنما قوم کے جلب قلوب کے لئے مذہب
کے ذکر کو ناگزیر دیکھ کر، اپنے شاندار اسٹیجوں پر مذہب! مذہب! اور اسلام!
اسلام! پکارتے ہیں، قطع نظر اس کے کہ خود ان کی زندگی میں اس اسلام

کا اثر کہاں تک موجود ہے۔ ہم پوچھتے ہیں کہ انھوں نے کبھی قوم کو یہ بھی بتلایا ہے کہ زندگی کی ہر شاخ میں خود اسلام کا نمونہ کیا ہے ؟ اور اگر نہیں بتلایا ہے تو قوم کے لئے ایک سچی رہنما اور ایک مسلمان لیڈر میں کیا فرق ہے ؟ سچ یہ ہے کہ وہ غریب خود جس متاع سے تہی دست ہیں، دوسروں کے آگے کیا پیش کریں گے خفتہ را خفتہ کے کند بیدار ؟

یہی بنیادی گمراہی ہے، جس نے جسم ملت کی ریڑھ کی ہڈی تک کو گھٹا دیا ہے۔ مسلمان اگر مسلمان ہونے، تو سمجھتے کہ ان کے لئے خود ان کے سوا دنیا میں اور کوئی نمونہ نہیں ہو سکتا۔ اگر فی الحقیقت دنیا کی کسی قوم کے پاس کوئی عمدہ خیال کوئی واقعی سچائی، اور کوئی اچھا عمل پایا جاتا ہے، تو اس کے یہ معنی ہیں کہ وہ بدرجہ اولیٰ اسلام میں موجود ہے، اور اگر نہیں ہے تو اس کی اچھائی بھی قابل تسلیم نہیں۔ اسلام کے معنی کی اصلی وسعت سے دنیا بے خبر ہے۔ اسلام تو عقائد و عمل کی ہر صداقت اور کائنات کے ہر حسن و جمال کا نام ہے۔ جہاں کہیں صداقت اور جمال موجود ہے، یقین کرنا چاہئے کہ وہ اسلام ہے، گو دنیا کو اس کی خبر نہ ہو واللہ درما قال

عبارة ناشی، حسنک واحد

وکل الی ذاک الجمال یشر

اسد اللہ! خدا تو مسلمانوں سے چاہتا ہے کہ مجھ کو نمونہ بناؤ، اور میری صفات کاملہ سے مشابہت پیدا کرو (تخلقوا باخلاق اللہ) اور آج مسلمان ہیں کہ انسانوں کو اپنا اسوۂ حسنہ بناتے ہیں کہ (تخلقوا باخلاق الاخرین)

اور اگر کوئی اُن کی نقالی بن آتی ہے تو انا لا فرنج " کا نعرہ لگا کر اس قدر نازاں ہوتے ہیں، کہ حسین بن منصور کو " انا الحق " پر بھی اتنا ناز نہ ہو گا!!
 كَذَلِكَ يَجْصَلُ اللَّهُ الرَّحْبَسَ عَلَى الَّذِينَ لَا يُؤْمِنُونَ .

اسی کا نتیجہ ہے کہ مسلمان جس قدر اصلاح کی طرف قدم بڑھاتے ہیں، اتنا ہی ضلالت اُن سے قریب تر ہوتی جاتی ہے۔ وہ جس قدر ترقی! ترقی! اپکار ہیں، اتنی ہی تنزل! تنزل! کی آواز سنائی دیتی ہے۔ وہ گویا دلدل میں پھنس گئے ہیں، جس قدر زور کرتے ہیں، اتنا ہی پاؤں اور دھنسا جاتا ہے یا ان کے رشتہ فلاح میں بد بختی کی گرہ پڑ گئی ہے، جس قدر کھینچتے ہیں، اتنی ہی وہ اور زیادہ کستی جاتی ہے۔ اَوْ كُطِلْتُ فِي مَجْرٍ كَثِيٍّ يَغْشَاهُ مَوْجٌ، مِّنْ فَوْقِهِ مَوْجٌ، مِّنْ فَوْقِهِ سَحَابٌ، طَلْتُ بَعْضَهَا فَوْقَ بَعْضٍ، إِذَا أَخْرَجَ يَدَهُ لَمْ يَكِدْ يُرَآهَا۔ وَمَنْ لَمْ يَجْعَلِ اللَّهُ لَهُ نَوْراً فَمَا لَهُ مِن نُّورٍ (۳۴:۳۳)

جو قوم خدا سے اپنا رشتہ کاٹ دیتی ہے اور اس کے فرمان و احکام سے روگردانی کرتی ہے، اس کے اعمال نور الہی سے خالی ہو جاتے ہیں۔ اس پر ضلالت و گمراہی کا ایک شیطان مسلط ہو جاتا ہے اور وہ اس کو اپنا مرکب بنا کر اس کے گلے میں اپنی اطاعت کی زنجیریں ڈال دیتا ہے۔

وَمَنْ يَغْشَى عَنْ ذِكْرِ الرَّحْمَنِ يَقِصْ لَ شَيْطَانًا فَهُوَ لَهُ قَرِينٌ (۳۶:۴۳) اور جو شخص خدا کے ذکر سے روگردانی کرتا ہے ہم اس پر ضلالت کا ایک شیطان

متعین کر دیتے ہیں جو اس کے ساتھ رہتا ہے۔

پھر وہ یکسر گمراہی اور ضلالت ہو جاتی ہے، اس کی زندگی ناکامی و

نامرادی کی تصویر بن جاتی ہے۔ وہ طلب مقصود میں آوارہ گردی کرتی ہے مگر
 چونکہ مقصود تک پہنچانے والے ہاتھ میں اس کا ہاتھ نہیں ہوتا، اس لئے کبھی
 مقصود تک نہیں پہنچتی۔ مسلمانوں کے تمام ترقی کے دلوں اور اصلاح کی
 کوششوں کا بھی یہی حال ہو رہا ہے۔ نامرادی کے سوا انھیں کچھ حاصل نہیں۔
 ان کے لیڈر بانی کو ڈھونڈتے ہیں، مگر دوڑتے ہیں ریگ زار کی طرف :
 ان کے اعمال کی مثال ایسی ہے، جیسے
 اَعْمَالُهُمْ كَسْرَابٍ بِقَيْعَةٍ يَجْتَبِئُ
 الظِّمَانُ مَاءً يَحْتَمِي إِذَا جَاءَهُ
 لَمْ يَجِدْهُ يَسِيْرًا (۲۴: ۳۹)
 چلا، مگر بے پاس آیا تو کچھ بھی نہ تھا۔

غودالی المقصود

پس اگر مسلمان زندگی حاصل کر سکتے ہیں تو مسلمان بن کر، ہندو یا مسیحی بن
 کر نہیں۔ آپ کے ہاں اگر شمع کا فوری جل رہی ہے تو آپ کو کسی فقیر کے جھوٹے
 سے اس کا ٹٹماتا ہوا دیا چرانے کی کیا ضرورت ہے؟ پھر یہ بھی ہے کہ فرض کر لیجئے
 کل ہندوؤں کو اپنی پالیسی بدل دینی پڑی جتنی راہیں انسانی دماغ کی پیدا کردہ
 ہیں ان میں تغیر و تبدل ہر وقت ممکن ہے، البتہ خدا کی تعلیم میں ممکن نہیں
 کہ لَا تَبْدِلُ نِيلَ لِقَلَمِ اللَّهِ پھر کیا اس حالت میں مسلمان بھی اپنے اماموں
 کے ساتھ اپنی نمازیں توڑ دیں گے؟ ذرا غور سے کام لیجئے کہ گہری اور تفکر
 طلب باتیں ہیں۔ ہم مسلمانوں کے ذہن نشین کرنا چاہتے ہیں کہ خواہ کسی
 اصول پر مبنی ہو، لیکن وہ ایک ایسی راہ پیدا کر لیں جو ان کی مستقل اور

مخصوص راہ ہو، جس میں کبھی تغیر کی ضرورت نہ ہو، تمام خارجی اثرات تغیر سے محفوظ ہوں نیز کہا جاسکے کہ وہ مسلمانوں کی راہ ہے۔ ایسا نہ ہو کہ محض خارجی حالات کے تابع ہو کر آپ اپنے تنہا بالکل بھول جائیں۔ یہ نہ ہو کہ آپ کی پالیسی صرف گورنمنٹ کے انداز نظر کا نام ہو۔ لطف و مہر کی بہار اُسے تو آپ کی پالیسی دوسری ہو۔ اغماض و اعراض کی باد خزاں چلے تو آپ کا آسپاہانہ دوسری جگہ بن جائے تقسیم بنگال کی تقسیم و ترکیب اور یونیورسٹی کا الحاق و عدم الحاق آپ کی پالیسی کو تیار نہ کرے۔ بلکہ آپ کے منقسم اقلیموں کا اتصال اور آپ کے شکستہ رشتہ الہی کا الحاق، آپ کے لئے ایک دائمی اور ناممکن التبدیل پالیسی نہیں کر دے۔

(۲)

مسلمانوں کا نصب العین کیا ہونا چاہئے؟

پالیسی جس کی طرف اب مدتوں کی غفلت کے بعد مسلمانوں نے شینفٹنگ کی نظر اٹھائی ہے، قومی زندگی کے اعمال کا ایک سب سے بڑا شعبہ ہے لیکن ہم اسے مسلمانوں کے لئے کوئی اصلی مقصود اور بنیادی شے نہیں سمجھتے۔ اور قوموں کے لئے اگر سیاست اُن کے تمام اعمال کی بنیاد ہے، تو اس لئے کہ زندگی کی حرارت پیدا کرنے کے لئے وہ سیاسی جذبات سے ایک گرم انگیٹھی کا کام لیتے ہیں، لیکن جس قوم کے پاس ایک شعلہ فشاں آتش کدہ موجود ہو، اُسے انگیٹھی کی کیا ضرورت ہے۔

جب تنور گرم ہو جائے تو بہت سی انگٹھیاں اس سے گرم کر لی جاسکتی ہیں
لیکن انگٹھی تنور کا کام نہیں دے سکتی۔

اس وقت برسوں کے جو درے نہ کر دئیے ہیں اور گویا انقلاب و تغیر کا
ایک اچھا موسم مسلمانوں پر گزر رہا ہے۔ اس وقت جس چیز کی تخم ریزی کر دی جائے
گی، آگے چل کر اسی کے پھل کو اپنے دامن میں دیکھ سکیں گے۔ پس اس بارے میں
میری دعوت کا لب لباب یہ ہے کہ مسلمان محض پالیٹکس ہی کو اپنا مقصود حقیقی نہ
بنائیں اور اس طرح ایک عمدہ موسم کو، جس میں وہ شاید ایک پورا باغ لگا سکتے
ہیں، صرف ایک درخت ہی کے بونے میں ضائع نہ کر دیں۔ دوسری قوموں کی
نظروں پر نظر رکھنا ان کے لئے کچھ سودمند نہیں ہو سکتا۔ ان کو صرف اپنے
اد پر نظر رکھنی چاہئے، کیونکہ ان کے پاس ایک شے ہے، جو ادروں کے پاس
نہیں ہے اور جس کو اپنا مقصود بنا کر وہ ان تمام چیزوں کو بھی بوجہ احسن و اکمل
لے سکتے ہیں، جو ادروں میں حاصل کر رہی ہیں۔ ان کو چاہئے کہ ہر طرف سے
آنکھیں بند کر کے اس شے کو اپنا اصل مقصود اور نصب العین بنائیں جس کی
تلاش میں انھیں گھر سے نکلنے کی ضرورت نہیں، بلکہ ہمیشہ سے وہ خود ان کے گھر
کے اندر موجود ہے۔ یعنی صرف اتباع دین صمیم اور اعتصام بجلال الدائمین
ان کے لئے ان کے خدا کی طرف سے ایک دائمی مقرر کردہ نصب العین ہے،
اور ایک مسلم ہستی کے لئے اس کے سوا کوئی مقصود حقیقی نہیں ہو سکتا۔ نہ پالیٹکس نہ
تعلیم، نہ اخلاق، اور نہ معاشرت، کیونکہ زمین پر جس قدر کمال اور جمال
ہے، وہ سب اس سے ہے، یہ کسی چیز سے نہیں۔ دنیا میں جس قدر خوبیاں

اور محاسن ہیں، سب اس کے نیچے ہیں، کیونکہ اس کے اوپر الوہیت کے درجے کے سوا اور کوئی درجہ نہیں۔ دنیا میں جس وقت سے انسانی ہدایت و شقاوت کا سلسلہ شروع ہوا ہے، صرف یہی ایک ضراط مستقیم اور ملت قویم تمام انسانی فلاح و صلاح کا وحدہ لا شریک وسیلہ رہی ہے۔

اور یہود و نصاریٰ کہتے ہیں کہ یہودی یا عیسائی بن جاؤ نہ ہدایت پاؤ گے (یعنی اسلام کے سوا اور طریقے اختیار کرو) اے پیغمبر کہہ دے کہ کبھی نہیں! ہمارے لئے تو صرف براہیم کی کاٹھلیقہ طریق ہدایت ہے۔ اور اے مسلمانو تم بھی کہہ دو کہ ہمارے طریق یہی ہے کہ اللہ پر ایمان لائے ہیں اور قرآن پر، جو ہم پر اترا، اور اس تعلیم پر جو ابراہیم، اسماعیل، اسحاق، یعقوب اور اولاد یعقوب پر اتری

وَقَالُوا كُونُوا هُودًا أَوْ نَصَارَىٰ تَهْتَدُوا قُلْ بَلْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ قُولُوا آمَنَّا بِاللَّهِ وَمَا أُنْزِلَ إِلَيْنَا وَمَا أُنْزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَآدَّاسَ وَإِلَىٰ مُوسَىٰ وَعِيسَىٰ، وَمَا أَوْتِيَ النَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ

اور موسیٰ اور عیسیٰ کو جو تعلیم دی گئی۔ اور انھیں پر موقوف نہیں، بلکہ دراصل اور تمام پیغمبروں اور رسولوں کو ان کے پروردگار کی طرف سے جو تعلیم دی گئی، ان سب کی تعلیم ایک ہی طریق اسلام کی تھی۔ پس ہم ان میں کوئی تفریق اور امتیاز نہیں کرتے کیونکہ ہم مسلمان ہیں۔

ترجوا النجات وکم تسلك مسالكها ان السفينة لا تجری علی الیبرس
 اگر مسلمانوں نے اپنے لئے ایک نہایت آزادانہ پولیٹیکل پالیسی تیار کر لی ،
 کانگریس سے بھی بہتر ایک پروگرام ان کے ہاتھ میں ہوا ، انٹرنیڈ کے حکومت
 طلبوں سے بھی بڑھ کر جوش اور سرگرمی پیدا کر لی ، پالیٹکس میں دو ازسرا پنا
 غرق ہو گئے ، ان کا ہر فرد گلیڈ اسٹون اور مارے ہو گیا ، لیکن ساتھ ہی گرانہول
 نے اپنے معتقدات اور اعمال کے اندر اسلام کی عملی روح پیدا نہ کی ، اپنے
 تئیں دین الہی کی سلطنت کے ماتحت داخل نہ کیا ، اور خشیت الہی اور زاد تقویٰ
 سے محروم رہے ، تو میں اس یقین کی لازوال طاقت کے ساتھ جس کے لئے کبھی
 موت اور شکست نہیں ، اس بصیرت الہی کے ساتھ جس میں کبھی تزلزل اور تذبذب
 نہیں ، ازسرتا پاصدائے ربانی بن کر کہتا ہوں کہ اگر آگ جلاتی ہے ، اور پانی ڈباتا
 ہے ، اگر آفتاب مشرق سے نمودار ہوتا ، مگر مغرب کی جانب غروب ہوتا ہے
 اگر مچھلی خشکی میں ، اور پرند دریا میں زندہ نہیں رہ سکتا ، اگر قوانین فطریہ
 اور لوازم طبعیہ میں تبدیلی نہیں ہو سکتی ، اور اگر یہ سچ ہے کہ دو اور دو پانچ
 نہیں ، بلکہ ہمیشہ چار ہوتے ہیں ، تو یہ بھی کبھی نہ ٹٹنے والی صداقت ، اور صفحہ
 کائنات پر نقش سنگی ہے کہ مسلمانوں کو یہ تمام نرسی سیاسی ہنگامہ آریاں ، تعلیم و
 تربیت کا غوغائے محشر خیز ، اور پولیٹیکل پالیسی کے تغیر و تبدل کا ہیجان طوفان
 آور ، ایک لمحہ ، ایک دقیقہ ، ایک عشرو دقیقہ تک کے لئے بھی کچھ نفع نہیں پہنچا سکے
 گا۔ ان کی تمام جدوجہد بے کار ہو جائے گی۔ تغیر کا ابران پر سے بغیر ایک قطرہ
 بارش کے گذر جائے گا۔ ان کی امیدوں کی خشک سالی بدستور بانی رہے گی۔

وہ جس قدر سعی رہائی کریں گے، اتنا ہی چاروں طرف کی پٹی ہوئی زنجیروں کی بندش سخت تر ہونی جائے گی، مگر اسی وضالت کا شیطان کبھی ان سے الگ نہ ہوگا۔ ان کے گھوڑوں میں جو طوق مذلت، اور پاؤں میں جو زنجیر اور بار و تسفل پڑی ہوئی ہو، وہ قیامت تک نہ ٹوٹے گی۔ جہالت و ضلالت، اُس سرد غلامی، ذلت و خواری کی صفوں میں ہمیشہ محصور رہیں گے، اور دنیا میں ایک لمحہ کے لئے بھی ان کو قومی عزت کا چہرہ دیکھنا نصیب نہ ہوگا: خَيْرَ الدُّنْيَا وَالْآخِرَةِ ذَلِكَ هُوَ الْحُسْرَانُ الْمُبِينُ۔

اِنَّ الَّذِيْنَ كَذَّبُوْا بِآيَاتِنَا وَ
اسْتَكْبَرُوْا عَنْهَا، لَا تُفْلِحُوْا لَهْمُ الْوَلَدِ
السَّيِّئِ وَلَا يَدْخُلُوْنَ الْجَنَّةَ
حَتّٰى يَخْرُجُوْا مِنْ فِيْ سَمِّ
الْخَيْطِ، وَكَذٰلِكَ نُجْزِى
الْمُجْرِمِيْنَ (۱)۔

جن لوگوں نے ہماری آیاتوں کو جھٹلایا
اور جھکنے کی جگہ غرور سے اکڑ بیٹھے تو یاد
رکھو کہ ان کے لئے نہ تو آسمانی برکت
کا دروازہ کبھی کھلے گا اور نہ تو بہشت
کی زندگی انھیں نصیب ہوگی۔ ہاں
اگر ایسا ہو سکتا ہے کہ سوئی کے ناکے

میں سے اونٹ گذر جائے تو یہ بھی ممکن ہے کہ وہ ہماری آیات کو جھٹلا کر پھر فلاح و
برکت بھی حاصل کر سکیں۔

میں نے کہا کہ ”اگر آگ جلاتی اور پانی ڈباتا ہے،“ نہیں بلکہ میں کہتا ہوں
کہ یہ تو ممکن ہے کہ آگ نہ جلائے اور پانی نہ ڈبائے، مگر یہ تو کسی طرح ممکن
نہیں کہ خدا کا وہ قانون شقاوت و ہدایت بدل جائے، جس کے لئے
ابتداء سے خلقت بنی آدم سے آج تک تاریخ میں کوئی تثنیٰ شہادت موجود

نہیں۔ یہ میں لکھ رہا ہوں، اور میرے اندر یقین اور اعتقاد کی ایک آواز ہے
 مضطرب ہے، مگر افسوس کہ اس کی ترجمانی کے لئے مجھے الفاظ نہیں ملتے۔ حیران
 ہوں کہ کیوں کر، اور کن لفظوں میں اپنا دلی یقین آپ کے دلوں میں بھی پیدا
 کر دوں؟ تاہم میں یہ کہنے سے کبھی نہ تھکوں گا، کہ جن احکام اسلام کو آپ نہایت
 بے پروائی سے ایک مذہبی بندش کہہ کر گزر جاتے ہیں، وہ بندش تو ضرور ہے
 مگر ایک ایسے قانون کی بندش ہے، جس کی سلطنت تمام قوانین مادیہ کے نظام
 حکومت سے بالاتر اور ورار اور ہے، اور نظم کائنات کے تمام اجزاء
 بندش سے بندھ کر مرتب اور منظم ہوتے ہیں۔ یہی بندش ہے کہ لسان الہی نے اس
 کو کہیں "حدود اللہ" کے لفظ سے یاد کیا ہے، کہیں "سنتہ اللہ" کے لفظ سے تعبیر
 کیا ہے، کہیں "فطرۃ اللہ" اس کا نام رکھا ہے، کہیں "صراطِ مستقیم" کہا ہے، اور
 کبھی "دینِ قریم" کے خطاب سے یاد کیا ہے۔ وہ فی الحقیقت ایک بانی حکومت
 کا انتظام ہے، اور جب کوئی فرد یا قوم اس کے تحت و تسلط سے نکلنا چاہتی ہو
 تو وہ گویا خدا کے ساتھ اعلان جنگ کر دیتی ہے۔ پھر اس کی زندگی اور زندگی
 کے تمام اعمال یکسر بغاوت اور سرکشی ہو جاتے ہیں، اور وہ رحمانی سلطنت کو
 نکل کر شیطانی حکومت میں داخل ہو جاتی ہے۔

يَا أَيُّهَا الْإِنْسَانُ! مَا أَنتَ
 بِرَبِّكَ الْكَرِيمِ (۷۸:۶)

خدا کہتا ہے کہ اے انسان حقیر!
 بتلا کہ کس چیز نے تجھ کو اس پر

آبادہ کر دیا کہ اپنے رب کریم سے بغاوت کر دے۔

دنیا میں ہم دیکھتے ہیں کہ ایک باغی انسان کو کوئی گورنمنٹ پناہ نہیں دے سکتی۔

اسی طرح رب السموات والارض کی بغاوت اور قانون شکنی کے بعد بھی کائنات کا ہر دروازہ اس پر بند ہو جاتا ہے۔ کسی سعی میں وہ کامیاب نہیں ہوتا، اور کوئی کوشش اس کی فلاح یا ب نہیں ہوتی۔

وَمَنْ يَكْتَسِبْ غَيْرَ الْإِسْلَامِ
دینا، فلن یقبل منه وھو فی
الآخرۃ من الخاسرین (۳-۷۹)

جو شخص اسلام کے سوا کسی دوسری تعلیم
کو تلاش کرے گا، اس کی سعی تلاش
کبھی مقبول نہ ہوگی۔ اور اس کے تمام

کاموں کا آخری نتیجہ ناکامی و نادرادی ہوگا۔

قرآن مجید نے اُم سابقہ و اقوام پیشین کا تذکرہ بار بار کیا ہے۔ یہ صرف اس لئے ہے کہ اس "قانون ہدایت و شفاقت" کے نتائج پر انسان کو توجہ دلائی جائے۔ جا بجا ان اقوام متہدہ و عظیمہ کے طرف اشارہ کیا ہے جو آنے والی اقوام سے زیادہ قوی اور مستحکم تمدن رکھتی تھیں۔ لیکن جب انھوں نے احکام الہیہ کو پس پشت ڈال دیا، اور خدا کی حکومت میں رہ کر اس سے بغاوت اور سرکشی شروع کر دی، تو کوئی انسانی سعی و تلاش فلاح ان کو ہلاکت و بربادی سے نہ بچا سکی یہاں تک کہ آج ان کے آثار و اطلال بھی دنیا میں باقی نہیں۔

کیا یہ لوگ زمین پر چلتے پھرتے نہیں؟
اگر پھرتے تو دیکھتے کہ جو قومیں ان سے
پہلے ہو گزری ہیں، ان کا کیا انجام ہوا؟
یہ وہ قومیں تھیں، جو ان سے تمدن و

أَوَلَمْ يَسِيرُوا فِي الْأَرْضِ فَيَنْظُرُوا
كَيْفَ كَانَ عَاقِبَةُ الَّذِينَ مِنْ
قَبْلِهِمْ وَكَلُوا مِنْ شَرِّهِمْ
قُوَّةً وَأَتَارُوا الْأَرْضَ مِنْ عَمْرِئِهَا

اَلْاَكْثَرِمِمَّا عَمُرُوْهَا، وَجَاءَهُمْ
رُسُلُهُمْ بِالْبَيِّنَاتِ فَمَا كَانَ
اَللّٰهُ يَهْدِيْهُمْ وَلٰكِنْ كَانُوا اَلْفَسَقُمُ
يَسْلُمُوْنَ (۳۰-۸)

ترقیات اور قوائے جہانی میں بڑھ کر
خوبی نکلیں، انھوں نے زمین پر اپنے
کاموں کے نشان چھوڑے، اور جس قدر
تم نے اس کو متمدن بنایا ہے اس سے

کہیں زیادہ انھوں نے تمدن پھیلایا۔ لیکن جب ہمارے رسول ان میں بھیجے گئے
اور ہماری نشانیاں ان کو دکھلائی گئیں تو انھوں نے سرکشی اور بغاوت سے
جھٹلا دیا، اور برباد و فنا ہو گئے۔ خدا ظلم کرنے والا نہ تھا، لیکن خود انھوں نے
اپنے اوپر ظلم کیا۔

بھی اسلام وہ قانون حیات و مہمات اقوام ہے جس کی طرف قرآن
نے جائز اشارہ کیا ہے :

مَا اَصَابَ مِنْ مُّصِیْبَةٍ فِی الْاَرْضِ
وَلَا فِیْ اَنْفُسِكُمْ، اِلَّا فِیْ کِتٰبٍ
مِّنْ قَبْلِ اَنْ تُبْرَاَهَا۔ اِنَّ
ذٰلِكَ عَلٰی اللّٰهِ یَسِیْرٌ
(۵۸: ۲۲)

جتنی مصیبتیں اقوام و ملل پر نازل ہوتی
ہیں اور جو خود تم پر نازل ہوئیں وہ
سب ہم نے پہلے سے ایک کتاب میں
لکھ رکھی ہیں (یعنی پہلے سے وہ بصورت
ایک قانون منضبط کے موجود ہے۔)

اور ایسا کرنا اللہ کے لئے کوئی مشکل بات نہ تھی۔

کائنات میں حیات و قیام صرف مسلم کے لئے۔
اور غور کیجئے تو یہ کوئی ایسا دعویٰ نہیں ہے، جس کے لئے زیادہ دلائل
آرائی مطلوب ہو، اور اگر مطلوب ہے تو اس لئے کہ دنیا میں آج اسلام

پروڈن ہی کے لئے سب سے زیادہ اسلام کی دعوت معما ہو رہی ہے۔ ہلام
 تو فی الحقیقت ان قواعد فطریہ کے صحیح استعمال کا نام ہے، جن کی حکومت
 دنیا کی کوئی شے خارج نہیں۔ مچھلی کے لئے پانی میں تیرنا، پرندوں کے لئے ہوا
 میں اڑنا، نباتات کا زمین میں نشوونما پانا، اور انسان کا زمین کے اوپر
 رہنا، یہ سب چیزیں اسلام کے مفہوم حقیقی میں داخل ہیں کیونکہ اس کا
 دوسرا نام "سنت اللہ" اور "فطرۃ اللہ" ہے۔ پھر کیا مچھلی پانی کی جگہ ہوا
 میں، پرند ہوا کی جگہ پانی میں، اور انسان زمین کو چھوڑ کر سمندروں میں
 زندہ رہ سکتا ہے؟ اگر نہیں رہ سکتا تو اس کے یہ معنی ہیں کہ دنیا میں
 کوئی شے غیر مسلم ہو کر زندہ نہیں رہ سکتی۔ حیات اور زندگی صرف مسلم کے
 لئے ہے۔ اور جو قومیں زندہ ہیں، گو ان کو معلوم نہ ہو، مگر ہم کو معلوم ہے
 کہ وہ اسلام ہی کے سرچشمے سے سیراب ہو رہی ہیں۔ یہ اپنی بد بختی ہے کہ
 پاس رہ کر بھی ہم تشنہ لب ہیں :

کیا وہ لوگ دین الہی کو چھوڑ کر کسی
 اور تعلیم کو اپنا حاکم بنانا چاہتے ہیں؟
 حالانکہ اس آسمان اور زمین میں کوئی
 نہیں جو چارنا چار اسی دین اللہ کا

أَفَعَيِّرْ دِينَ اللَّهِ يَتَّبِعُونَ
 وَلَئِنْ أَسْلَمْنَا فِي السَّمَاءِ
 الْأَرْضِ طَوْعًا وَكَرْهًا، وَإِلَيْهِ
 يُرْجَعُونَ (۱۳۰: ۳)

مسلم، یعنی حکم بردار نہ ہو۔
 اُدْخِلُوا فِي السَّلَامِ كَافِرًا

پس یا جو اس کے کہ ہم بولیں زندگی کو حیات ملی کا ایک ضروری

شعبہ سمجھتے ہیں، باوجود اس کے کہ ہمارے نزدیک کوئی قوم زندہ نہیں رہ سکتی جب تک اس کے اندر سیاسی جذبات مشعل نہ ہوں، اور باوجود اس کے کہ ہم رزادول سے مسلمانان ہند کی ایک بڑی بدبختی یہ قرار دے رہے ہیں کہ ان کے لیڈروں نے غلامی و خوشامد کی داروے بے ہوشی سے قوم کی قوم کو مرض النوم میں مبتلا کر دیا؛ ہم مسلمانوں کو کبھی یہ صلاح نہیں دیں گے کہ وہ صرف پولیٹیکل آزادی کے دلوے ہی کو پیدا کر کے اصلاح و تغیر کی طرف سے فارغ البال ہو جائیں۔ کیونکہ ہمارے نزدیک مسلمانوں کے لیڈر پولیٹیکل پالیسی کے تغیر میں کوئی برکت نہیں ہو سکتی، اگر ان کے اندر مذہبی تبدیلی پیدا نہ ہوئی۔ بخار کے مریض کے لئے ڈاکٹر کے آگے یہ سوال نہیں ہوتا کہ اس کا جسم گرم کیوں ہے؟ اور آنکھوں میں سُرخ کیوں ہے؟ بلکہ اس پر غور کرتا ہے کہ بخار کی تولید کی اصلی علت کیا ہے؟ اگر آپ صرف مریض کے جسم کی حرارت ہی کے شاکی ہیں۔ تو زیادہ پریشانی کی ضرورت نہیں، ایک من برف منگوا کر اُس کے ریزوں میں اسے بٹھا دیجئے، اُمید ہے کہ سارا جسم ٹھنڈا ہو جائے گا۔ آپ کہتے ہیں کہ مسجد کا منارہ سیدھا نہیں، میں روتا ہوں کہ بنیاد ڈیڑھی ہے۔ آپ صرف پالیٹکس کو کیوں ڈھونڈتے ہیں، جبکہ ایک ایسی مضبوط اور لازوال کرسی آپ کو ملتی ہے، جس پر نہ صرف پالیٹکس، بلکہ قومی زندگی کی عمارت کے تمام ستون کھڑے ہو سکتے ہیں، اور ستون کے لئے کرسی ناگزیر ہے۔ مسلمانوں کے لئے اولین کام۔

پس موجودہ تغیر کے بعد اب مسلمانوں کو سفر اسی منزل سے

شروع کرنا چاہیے جو ان کے سفر کا قدرتی مبداء ہے، اور جہاں سے ان کو
 پچھلا سفر شروع کرنا تھا، مگر انھوں نے نہیں کیا۔ ان کو نہ تو پولیٹیکل پاسی
 کی تلاش و جستجو میں وقت ضائع کرنا چاہیے، نہ اعلیٰ تعلیم کے افسانہ لاشعاری
 میں پڑنا چاہیے، نہ لیگ کے غلامانہ اور موت اور پالیٹکس پر توجہ کرنی چاہیے
 اور نہ کانگریس کی رپورٹوں میں اپنے لئے نسخہ فلاح ڈھونڈنا چاہیے۔ ان
 کو صرف ایک ہی کام کرنا چاہیے، یعنی بلا یہ سوچے ہوئے کہ ہم کیا کر رہے
 ہیں اور کہاں جا رہے ہیں، اپنا ہاتھ دست الہی میں دیدینا چاہیے:

میں بردہ ہر جا کہ خاطر خواہ دوست

نہ وہ پالیٹکس کو سوچیں اور نہ تعلیم کو، نہ آزادی کی لوح کریں اور نہ غلامی کا طوق پہنیں
 یہ باتیں ان کے سوچنے یا فیصلہ کرنے کی نہیں ہیں۔ ان کا فیصلہ خدا کو کرنا تھا، اور
 اسے کر لیا۔ ان کا کام صرف یہ ہی کہ اتباع کلمات اللہ جمیع "ما جاء بہ القرآن" کے لئے
 تیار ہو جائیں اور اپنے متین تمام انسانی تعلیموں اور اقوام کے اتباع و محاکات کے دلوں
 سے خالی کر کے صرف اُس ایک ہی مسلم کی تعلیم پر چھوڑ دیں۔ اگر اسلام ان کو پالیٹکس میں
 بلانا چاہے تو بیک کہہ کے دوڑ جائیں اگر وہ اس سے اجتناب کی تعلیم دے تو شہر کے
 کے ساتھ ہی مجتنب ہو جائیں۔ اگر وہ کہے کہ غلامی اور خوشامد، دوہی چیزیں اصلی
 ذریعہ فز و فلاح ہیں تو سرے پاؤں تک غلامی کی تصویریں جائیں۔ اگر وہ
 کہے کہ آزادی اور حقوق طلبی ہی میں قومی زندگی اور غربت ہے تو ان کا وجود
 یکسر پیکر حریت و جہد حریت ہو جائے۔ اخلاق، تعلیم، تمدن، شائستگی
 اصلاح معاشرت، غرض کہ ایک تمدن زندگی کے جتنے اجزاء ہیں، ان میں وہ

جس طرف بلائے۔ اسی طرف جھک جائیں۔ خود ان کی کوئی خواہش، کوئی ارادہ کوئی تعلیم، کوئی پالیسی نہ ہو۔ اُن کی خواہش اور پالیسی صرف اتباعِ قرآن ہو وہ اس نیکے کی طرح جس کو کسی بحرِ طوفان خیز میں ڈال دیا گیا ہو، اپنے تئیں تعلیمِ الہی کے سمندر میں چھوڑ دیں۔ جس طرف نہ چاہے، لے جائے، اور جس کنارے نہ چاہے انہیں لگا دے۔ جب خدا ان کا تمام بوجھ اپنے سر لیتا ہے تو وہ خود اپنے کا ندھوں کو کیوں تھکاتے ہیں؟

اگر مسلمانوں نے ایسا کر لیا، (اور وعدہ الہی ہے کہ وَالَّذِينَ جَاهَدُوا فِينَا لِنَهْدِيَنَّهُمْ سُبُلَنَا) تو وہ یاد رکھیں کہ آج جن چیزوں کے لئے بھٹک رہے ہیں، اور نہیں ملتیں، اگر ان کا مطلوب حقیقی یعنی اسلام ان کو مل گیا تو وہ خود بخود ان کے قدموں پر آکر گر جائیں گی۔ ان میں سے ایک ایک کی تلاش و جستجو کی ضرورت نہیں۔ وہ بہت گمراہ ہو چکے، جو سرِ عزت کی سریندا کے لئے بنا تھا بہت ٹھکرایا جا چکا۔ اب بھی سنبھل جائیں کہ خدا کا ہاتھ بیعتِ کلمہ لئے بڑھا ہوا ہے۔ وہ اسے چھوڑ کر شیطان کے ہاتھ پر کیوں بیعت کرتے ہیں؟ ان کے تمام اعضاء مردہ و غیر متحرک ہو رہے ہیں لیکن اس کے لئے سر میں تیل کی ہشش یا تلوے کا سہلانا اصلی علاج نہیں ہے۔ ان کو روح کی ضرورت ہے۔ جس دن، جس آن، جس لمحے، ان میں اسلام کی گم گشتہ حرارتِ عزیزِ عود کرائے گی، اسی وقت پاؤں کے انگوٹھے سے لے کر سر کے بالوں کی جڑ تک، اُن کا تمام جسم زندہ ہو جائے گا۔ ان کا اخلاق، ان کا تمدن ان کی سوشل حالت، ان کی سوسائٹی کا نظام، اور سب سے آخر

مگر سب سے پہلے یہ، کہ ان کی پولیٹیکل حالت، غریبہ حیات ملی کا کوئی شعبہ ایسا نہ ہوگا، جو با حسن شکل و با کمال حال ان کے پاس موجود نہ ہو جائے:

وَمَنْ يُسَلِّمْ وَجْهَهُ إِلَى اللَّهِ وَهُوَ
مُحْسِنٌ فَقَدْ اسْتَمْسَكَ بِالْعُرْوَةِ
الْوُثْقَىٰ - وَإِلَى اللَّهِ عَاقِبَةُ الْأُمُورِ
اور جو شخص ہر طرف سے منہ موڑ کر
صرف اللہ کی طرف متوجہ ہو گیا اور
ساتھ ہی اعمال حسنہ اختیار کئے
تو یقین کرو کہ اس نے مضبوطی تمام ملی اور انجام کار اللہ ہی کے ہاتھ میں

-۶-

(۳۶)

احرام عہد روز ازل، کعبہ کوئے دوست

جز راہ عشق ہر کہ رود بر خطا رود

صحت کے لئے تندرست کو نہیں بلکہ مریض کو دیکھنا چاہئے۔

اگر مریض پچھلی بد پرہیزیوں اور بیماریوں سے تنگ آکر چاہتا ہو کہ آئندہ کے لئے ایک صحیح و تندرست کی زندگی حاصل کرے، تو اس کے لئے حفظ و صحت کی کسی کتاب کے پڑھنے سے زیادہ بہتر یہ ہوگا کہ اپنی بیماریوں اور پچھلی بد پرہیزیوں کا مطالعہ کرے۔ مسلمان اگر آئندہ اپنی حیات ملی کو بیماریوں سے محفوظ رکھنا چاہتے ہیں تو ان کے لئے پہلا کام یہ ہے کہ اپنے گزشتہ اور موجودہ امراض، علی الخصوص اپنی بد پرہیزیوں پر نظر ڈالیں، اور آئندہ ان سے بچنے کا سامان کریں۔

مسلمانوں کے تمام موجودہ امراض کی اصلی علت جس نے مختا
کی شکلیں اختیار کر لی ہیں، اس کے سوا کچھ نہیں ہے کہ انھوں
کے عروۃ الوثقیٰ کو چھوڑ دیا، اور اس کے ساتھ ہلک بد پرہیزی یہ ہے، کہ
سعی اصلاح و ترقی کا جو قدم اٹھایا، وہ مذہب سے الگ رہ کر اٹھایا۔ نتیجہ یہ
نکلا کہ صحت و تندرستی ہی سے محروم ہو گئے۔ مسلمانوں میں پرانی تحریک تعلیمی ہے
اور نئی سیاسی، لیکن دونوں کا یہی حال ہے۔ اور یہی سبب ہے کہ پہلی پوری
کامیاب نہ ہوئی، اور دوسری اپنی عمر کے چھ سال ہی میں بستر نزع پر پائی گئی
اب جو کچھ ہے اس کی تجہیز و تکفین کی دھوم ہے کہ کئی گز در مسلمانوں کی پجاء سا
”مستفقہ اور مسئلہ“ پالیسی کے۔

عاشق کا جنازہ ہو ذرا دھوم نہ سیکے

دین اور دنیا کی تفریق
ہم کو مسلمانوں کی گذشتہ جد و جہد ترقی پر بہت کچھ لکھا ہے، کیونکہ
جب تک پچھلی غلطیاں سامنے نہ آئیں، آئندہ کے لئے اُن سے پرہیز ممکن
نہیں۔ لیکن یہ ایک مستقل موضوع بحث ہے۔ یہاں صرف یہ عرض کرنا چاہتا
ہوں کہ آج کل کانفرنسوں میں ہمارے قومی خطیبوں نے بزم آنا بیوں کے
لئے جو موضوع اختیار کر رکھے ہیں، ان میں ایک برسوں کا پامال مضمون
دین اور دنیا کا باہمی تعلق بھی ہے۔ بار بار اس کو دہرایا گیا ہے، اور ہمیشہ زور
دے دے کر کہا گیا ہے، کہ اسلام میں دین اور دنیا کی تفریق کا کوئی سوال
نہیں۔ وہ دین کو دنیا سے الگ نہیں کرتا، بلکہ کہتا ہے کہ دین دنیا ہی کے

حسن عمل کا نام ہے۔ اس میں شک نہیں کہ مثل آج کل کے بہت سے اقوال کے یہ قول محض بھی صحیح ہے۔ لیکن سوال یہ ہے کہ اعمال کا کیا حال ہے؟ وہی مدعیانِ اصلاح جو اس صداقت کو زبانی دہراتے ہیں، ان کی از سر تا پا زندگی، اور اُن کی تمام قومی تحریکوں کے اعمال میں بھی اس کا کچھ اثر ہے یا نہیں؟

حالت یہ ہے کہ خود ہمارے نئے لیڈروں نے دین اور دنیا کے اندر تفریق کی ایک ایسی جھیل حائل کر دی ہے، جو روز بروز دونوں کناروں کو دور تر کر رہی ہے، اور ان کو کسی طرح ملنے نہیں دیتی۔ انھوں نے قومی اصلاح و ترقی کی جس قدر تحریکیں شروع کیں، ان کو مذہب سے اس طرح الگ رکھا، گویا نہ تو پیروانِ اسلام ان کے مخاطب ہیں، اور نہ مسلمانوں کی قوم سے خود انھیں کوئی واسطہ ہے۔ ان کی زندگی، اُن کے اعمال، ان کی آواز، ان کی نظیریں، ان کی مثالیں، ان کے پیش نظر نمونے، بلکہ اُن کے تمام افعال و کردار یکسر اسلام سے بیگانہ، اور از فرق تا بعد مذہب سے ناآشنا رہے۔ انھوں نے ہمیشہ دنیا کو دین سے الگ دیکھا، اور جب بھی قدم اٹھایا تو دنیا کی طرف، حالانکہ اگر دین کے طرف بڑھتے، تو دنیا خود اُن کی طرف دوڑتی۔

یہ لوگ صرف دنیا کی ظاہری و لغزبیل
ہی کو جانتے ہیں اور آخرت کو
بالکل بھولے ہوئے ہیں۔

يَعْلَمُونَ ظَاهِرًا مِّنَ الْحَيٰوةِ
الدُّنْيَا، وَهُمْ عَنِ الْآخِرَةِ
هُمْ غَافِلُونَ (۷: ۳۰)

مذہب سے یہ الحاد آئینہ بیکانگی یہاں تک بڑھ گئی ہے، کہ آج اگر کوئی

صدائے قرآنی بلند کی جاتی ہے، تو ایک دوسرے کا منہ تکیے لگتا ہے کہ یہ کیسی آواز ہے؟ بہت سے اس خیال پر متعجب ہیں کہ مسلمانوں کی پورٹیکل پالیسی بھی تعلیم قرآنی پر مبنی ہو، (رَأَيْتَ الْمُنَافِقِينَ يَمْتَدُّونَ عَنْكَ صُدُودًا) بہتوں کو یہ کہنے سے نفرت اور غصے کا بخار چڑھ آتا ہے کہ مسلمانوں کے لئے جو کچھ قرآن ہی میں ہے اور قرآن ہی سے ہے (قُلْ مُؤْتُوا بِخَيْطِكُمْ) اور بہت سی ہیں جو فرعون کے جادو گروں کی طرح خوف زدہ ہو رہے ہیں کہ کہیں مذہب کا عصاے موسوی ثعبان میں بن کر ان کو نگل نہ جائے:

رَأَيْتَ الَّذِينَ فِي قُلُوبِهِمْ مَرَضٌ
جِنُّ لُغُوبٍ كَافِرِينَ
يَنْظُرُونَ إِلَيْكَ نَظَرَ الْمَغْشِيِّ
مَرِيضٌ هُوَ رَہے ہیں، تم ان کو دیکھو
عَلَيْهِ مِنَ الْمَوْتِ (۳۷: ۳۹)
گے کہ وہ تمہاری طرف ایسے خوف
زدہ ہو کر دیکھ رہے ہیں جیسے کسی پر موت کی بے ہوشی طاری ہو اور اس کی آنکھیں
بھٹی کی پھٹی رہ جائیں۔

ہم کسی کی نیت کی نسبت زبان کھولنے کا حق نہیں رکھتے، لیکن واقعات اور نتائج بسا اوقات نیت کی پروا نہیں کرتے، اور حکم نتائج ہی پر مرتب ہوتا ہے۔ ہم اس کو تسلیم کرتے ہیں کہ آج کل کے کارفرما طبقے میں بہت سے لوگ اعتقاداً ملحد نہ ہوں، لیکن اس اعتقاد کو لے کر کیا کیجے، کہ عملاً سر سے پاؤں تک ان کی جس شے کو دیکھئے، حن الحاد کی دلربائیوں کا یہ حال ہے کہ

کرشمہ دامن دل می کشد کہ جا این جاست

اور باتوں سے قطع نظر کیجئے، ہمارے اعتقاد میں سب سے بڑی یزدان
فراموشی اور الحاد پرستی تو یہی ہے کہ ایک گروہ مسلمانوں کی اصلاح کا دعویٰ
کرے، اور پھر اپنے تمام کاموں کے لئے اسلام کو اور اس کے خدا کو چھوڑ
کر انسانی خیالات کے اصنام و طواغیت کو اپنا حکم بنائے

اَلَمْ تَرَ اِلٰى الَّذِيْنَ يَزْعُمُوْنَ اَنَّهُمْ
اٰمَنُوْا بِمَا اُنْزِلَ اِلَيْكَ وَمَا
اُنْزِلَ مِنْ قَبْلِكَ، يُوْرِدُوْنَ اَنْ
يَنْتَحٰ كُمُوْا اِلَى الطَّاغُوْتِ وَقَدْ
اُمِرُوْا اَنْ يَكْفُرُوْا بِهٖ وَيُرِيْدُ الشَّيْطٰنُ
اَنْ يُّضِلَّهُمْ ضَلٰلًا بَعِيْدًا (۴۳:۴۴)

مے پیغمبران لوگوں کو نہیں دیکھتے، جو اس زعم
باطل میں پڑے ہیں کہ ہم مومن و مسلم ہیں حالانکہ
وہ کہتے مومن ہو سکتے ہیں جب کہ ان کا حال
یہ ہے کہ خدا کو چھوڑ کر چاہتے ہیں کہ
دوسروں کو اپنا حکم بنائیں۔ حالانکہ
انہیں حکم دیا گیا تھا کہ خدا کے سوا

دوسروں کی اطاعت سے انکار کر دیں۔ اصل یہ ہے کہ شیطان چاہتا ہے کہ انہیں
ہنایت سخت درجے کی گمراہی میں مبتلا کر دے۔

جن باتوں کو ہمارے لیڈر اسلام سے نا آشنا رہ کر کہتے رہے، اگر
چاہتے، تو انہی باتوں کو وہ اسلام کی زبان سے ادا کر سکتے تھے۔ تعلیم اگر
ضروری تھی، علوم جدیدہ کی اگر دعوت دینا چاہتے تھے، معاشرت میں ضروری
تبدیلی کے خواہاں تھے یا اور جتنی باتیں قوم کے آگے پیش کرنا چاہتے تھے، ان
میں کون سی تھی ایسی ہے، جس کے لئے قرآن کریم اور تعلیم الہی کو سامنے نہیں
رکھ سکتے تھے؟ پھر کسی دعوت کے لئے یہ طریقہ موثر تھا کہ انسانوں کی نظیر دی
جائے، یا یہ کہ خدا کا حکم ہے؟ غور کیجئے کہ میں کیا کہہ رہا ہوں؟

اگر واقعی یہ سچ ہے کہ مسلمانوں کی دین اور دنیا دونوں ایک ہیں، اگر یہ واقعہ ہے کہ وہ قرآن نامی ایک کتاب کے پیرو ہیں، اس میں کوئی دھوکا نہیں کہ خدا کا ایک برگزیدہ رسول تھا جس کے پیش کئے ہوئے احکام ان کے لیے ذریعہ فوز و فلاح ہیں، تو ہمارے لیڈروں کی حالت اس سے بالکل متضاد ہو گئی تھی، جو آج ہم بد بختی سے دیکھ رہے ہیں۔ وہ ایک ایسی جماعت ہوئی جس کے دل اور زبان دونوں میں اسلام ہوتا، جن کا ہاتھ کسی حالت میں قرآن سے خالی نہ ہوتا، بلکہ قرآن کی گرفت سے اس طرح رُک جاتا کہ کسی دوسری شے کو اٹھانے کی نہلت ہی نہیں پاتا، وہ از سر تا پا مذہب کی نصوت ہوتے، اور یکسر تعلیم الہی کا علمی نمونہ، ان کی ہر صدا مذہب میں ڈوبی ہوئی اور ہر قدم مذہب ہی کی جانب اٹھتا۔ ان کی زبان کھلتی تو مذہب کے لئے اور قلم حرکت کرتا تو مذہب کے نام پر۔ وہ سر بہتر سے بہتر خیال، اور ہر عمدہ سے عمدہ بات قوم کے آگے پیش کرتے، مگر جو کچھ کہتے، مذہب کے واسطے سو اور جو کچھ لکھتے مصحف کی سیاسی سے۔

وہ جب ہمارے سامنے آتے، تو گوان کے سروں پر ہیٹ ہوتا مگر زبان پر قرآن ہوتا۔ ہمیں اس کی چنداں پروا نہ تھی کہ ان کے سر پر کیا ہے؟ مگر اس سے کیوں کر غفلت کریں کہ ان کی زبان پر کیا ہے؟ لیکن ایسا ہوتا تو کیوں کر ہوتا؟ دین و دنیا کی علمی تفریق نے قوم کی اصلاح و ارشاد کی باگ ایک ایسی جماعت کے ہاتھ میں دیدی، جو اگر ایسا کرنا بھی چاہتی، تو نہیں کر سکتی۔ اتحاد ان کے دل میں چپکے چپکے کام کر رہا

اور دماغ مذہب سے نا آشنا تھا، ان کو جس قرآن اور جس اسلام کی خبر ہی نہ تھی، اس کو قوم کے آگے پیش کرنے کو کیا کرنے؟

روح کی تلاش سے پہلے اٹھ بیٹھنے کی سعی

پہلے کہہ چکا ہوں کہ اگر آپ چاہتے ہیں، ایک سرد لاٹھ اٹھ کر بیٹھ جائے، تو یہ کوشش لا حاصل ہوگی کہ اس کے ہاتھ پر گرم گرم تیل کی مالش کریں، یا سر کو سینکنا شروع کر دیں۔ بے شک ہاتھ ایک نہایت کارآمد اور ضروری عضو ہے، مگر صرف اس کو گرم کر دینے سے زندگی کی حرارت پیدا نہیں ہو سکتی۔ اصلی شے روح ہے، جس وقت روح جسم میں عود کر آئے گی، خود بخود تمام اعضا کام دینے لگیں گے۔ جسم ملت کی زندگی کا بھی یہی حال ہے۔ سیاست، اخلاق، تمدن، تعلیم، اصلاح، معاشرت یہ تمام چیزیں اس کے لئے نہایت ضروری اور کارآمد اعضاء ہیں، لیکن ان سب کی زندگی روح پر موقوف ہے۔ میں نے کبھی لکھا تھا کہ قومی زندگی کے لئے دنیا میں دو ہی چیزیں ہیں، پالیٹکس، اور مذہب۔ مگر یہ کہنا باقی ہے کہ اور قوموں کے لئے صرف پالیٹکس حیات بخش ہو تو ہو، مگر مسلمانوں کے لئے جن کا سارا کالوہا حیات مذہب ہی کے دم سے ہے، وہ روح مذہب کے سوا اور کوئی نہیں ہو سکتی :-

مسلمانو! اللہ اور اس کے رسول
کی پکار سنو!! وہ تم کو بلاتا ہے تاکہ
تمہارے اندر زندگی کی روح پھونکے

يَا أَيُّهَا الَّذِينَ آمَنُوا! اسْتَجِيبُوا لِلَّهِ
وَلِلرَّسُولِ إِذَا دَعَاكُمْ لِمَا يُحْيِيكُمْ
وَاذْكُرُوا أَنَّ اللَّهَ يَحُولُ بَيْنَ الْمَرْءِ

وَقَلْبِهِ وَارْتَدَّ إِلَيْهِ مُخْشَرُونَ اور یقین کر دو کہ اللہ انسان اور اس کے ارادوں میں جب چاہتا ہے اڑے آجاتا ہے۔ یہ بھی یاد رکھو کہ بالآخر ایک دن تم سب اُس کے آگے کھڑے کئے جاؤ گے۔

ہمارے ملکی بھائی اپنے اندر صرف قومیت اور سیاست کی روح پیدا کر کے زندگی کی حرارت پیدا کر سکتے ہیں، اسی طرح اور قومیں بھی۔ لیکن مسلمانوں کی تو کوئی علیحدہ قومیت نہیں، جو کسی خاص نسل و خاندان یا زمین کے جغرافیائی تقسیم سے تعلق رکھتی ہو۔ ان کی ہر چیز مذہب یا لفظ مناسبِ زمان کا تمام کاروبار صرف خدا سے ہے۔ پس جب تک وہ اپنے تمام اعمال کی بنیاد مذہب کو نہیں قرار دیں گے، اس وقت تک نہ ان میں قومیت کی روح پیدا ہوگی، اور نہ وہ اپنے بکھرے ہوئے شیرانے کو جمع کر سکیں گے۔ آج دنیا "قوم" اور "وطن" کے نام میں اپنے لئے جو تاثیر رکھتی ہے مسلمانوں کے لئے وہ اثر صرف "اسلام" یا "خدا" کے لفظ میں ہے۔ یورپ میں "نیشن" کا لفظ کہہ کر ایک شخص ہزاروں دلوں میں حرکت پیدا کر سکتا ہے، لیکن آپ کے پاس اس کے مقابلے میں اگر کوئی لفظ ہے تو "خدا" یا "اسلام" ہے

تشخیص کے بعد

اگر تشخیص کے بعد علاج آسان ہے، اگر گزشتہ امراض کی دریافت کے بعد آئندہ کے لئے حصولِ صحت میں کوئی دشواری نہیں، اور اگر صحت

کی آرزو کے ساتھ مرض کے حصول کی خواہش کبھی جمع نہیں ہو سکتی، تو مسلمانوں کے لئے اُن کی آئندہ شاہراہ مقصود کا سوال بالکل صاف ہے اور وہ ایک ہی ہے۔ آج تک اُن کی تمام کوششیں اس لئے بار آور نہ ہوئیں کہ ان کو آگ کی تلاش تھی، چاہے تھا کہ چنگاریوں کو بھونکنے تاکہ آگ بھڑکتی، اور تنور گرم ہو جاتا، لیکن وہ ہمیشہ راکھ کے ڈھیر کو بھونکنے رہے۔ اُن کی محنت میں کوئی شک نہیں مگر اس کو کیا کیجئے کہ راکھ کو بھونکنے سے آگ پیدا نہیں ہو سکتی :

وَنَارُ لَوْ نَفَخْتُمْ بِهَا أَضَاءً

وَلَكِنْ أَنْتُمْ تَفْخُمُ فِي الرَّمَادِ

صلوات اعمال کی یہی مثال ہے جو قرآن حکیم نے دی ہے، اور فی الحقیقت قرآن کے سب سے زیادہ گہرے معارف اس کی مثالوں ہی میں ہیں:

مَثَلُ الَّذِينَ كَفَرُوا ابْتِغَاءَ
أَعْمَالِهِمْ كَرَمَادٍ اشْتَدَّتْ
بِهِ الرِّيحُ فِي يَوْمٍ عَاصِفٍ،
لَا يَقْدِرُونَ مِمَّا كَسَبُوا عَلَى
شَيْءٍ، ذَٰلِكَ هُوَ الضَّلَالُ الْبَعِيدُ (۲۱۱/۳)

جن لوگوں نے اپنے پروردگار کی طاعت سے انکار کیا، ان کے کاموں کی مثال ایسی ہے گو یا راکھ کا ڈھیر ہیں، کہ آندھی کے دن اس کو ہوا اڑا لے گئی۔ اسی طرح جو کام ان لوگوں نے کئے ہیں، ان میں سے کچھ بھی اُن کے ہاتھ نہیں آئے گا۔ یہی گمراہی پرے درجے کی گمراہی ہے۔

مسلمانوں میں تعلیمی رفتار اب تک مقابلہ کیوں سست ہے؟ پورے

آزادی کے دلوے کیوں اُن میں نہیں اُبھرے؟ اشار و قربانی کی مثالیں کیوں
 ناپید ہیں؟ سحر نگار اہل قلم، اور آتش بیان مقرر کیوں نہیں پیدا ہوتے؟
 ان سب کا جواب یہی ہے کہ ایک مردہ لاش سامنے تھی، لیڈروں نے
 اس کے اعضاء تقسیم کر لیے۔ کسی نے تلوار سہلایا، اور کسی نے سر سینکنا
 شروع کر دیا، مگر روح کی کسی کو فکر نہیں ہوئی۔ پھونکنے کے لئے بہتوں
 نے اپنے چہروں کو چوڑھے سے ملا دیا، مگر جتنی پھونکیں ماریں، وہ سب یا
 تو چوڑھے کی باہر کی مٹی اور اتنی رہیں، یا اندر کی جمع شدہ راکھ کو بکھیرتی ہیں
 آگ بھڑکتی تو کیونکر بھڑکتی؟ اور تمام اعضاء کام دیتے تو کیونکر دیتے؟
 بدبختی ہے کہ اتنی صاف بات بھی کسی کے سمجھ میں نہیں آئی؟

خلاصہ مطالب

ہم نے گذشتہ تین نمبروں میں جو خیالات ظاہر کئے ہیں، بہتر ہوگا، اگر
 ان کو بطور حاصل بیان کے یہاں عرض کر دیں۔
 ۱۔ موجودہ تغیر خیالات ایک قیمتی فرصت ہے، اگر ایک دیوار ٹیڑھی
 کھڑی کر دی گئی ہو اور آپ اُس کے نقص کو محسوس بھی کر لیں، تاہم کسی بنی
 ہوئی چیز کا گرانا اور پھر از سر نو بنانا اس درجہ مشکل کام ہوتا ہے، کہ ممکن
 ہے، برسوں تک آپ کو نئی دیوار کھڑی کرنے کی مہلت نہ ملے۔ لیکن اگر
 طوفان یا بارش کے ناگہانی حملے سے خود بخود وہ گر جائے، تو پھر آپ کو نئی
 دیوار بہر صورت بنانی ہی پڑے گی۔ یہی حال مسلمانوں کی قدیمی پالیسی کا
 ہے، وہ خود بخود گر چکی ہے۔ نئی پالیسی کی دیوار بنانے کے لئے اب کچھلی

دیوار کے گرانے کی ضرورت نہیں، صرف اس کی ضرورت ہے کہ اب جو بنیاد رکھی جائے، وہ درست ہو۔

(۲) مسلمانوں کے لئے ہر شے ان کے مذہب میں ہے، پس اگر وہ آج کل پولیٹیکل زندگی اپنے اندر پیدا کرنا چاہتے ہیں تو اس کی جگہ اُس شے ہی کو کیوں نہ پیدا کر لیں، جو نہ صرف پالیٹیکس، بلکہ قومی اعمال کی ہر شاخ کو زندہ کر دے؟

(۳) قرآن کریم صرف نماز اور وضو کے فرائض بتلانے ہی کے لئے نازل نہیں ہوا، بلکہ وہ انسانوں کے لئے ایک کامل و اکمل قانونِ فلاح ہے، جس سے انسانی زندگی کی کوئی شے باہر نہیں۔ پس مسلمانوں کی ہر وہ پالیسی اور ہر وہ عمل، جو قرآنی تعلیم پر مبنی نہ ہوگا، اُن کے لئے کبھی موجب فوز و فلاح نہیں ہو سکتا۔

(۴) مسلمانوں کا تمام کاروبار خدا سے ہے، اور خدا کے سوا جو کچھ ہے وہ ان کے لئے اصنام و طواغیت یعنی بتوں کا حکم رکھتا ہے۔ پس جب تک وہ خدا کے آگے نہیں جھکیں گے، دنیا کی کوئی چیز اُن کے آگے نہیں جھکے گی۔

(۵) ان کو اپنا نصب العین صرف "اسلام" بنانا چاہئے۔ اور ساری طاقت اس میں صرف کرنی چاہئے، کہ وہ ہر طرف سے ہٹ کر صرف احکامِ اسلام کے مطیع و منقاد ہو جائیں۔ "اسلام" ہی اُن کے لئے پالیٹیکس کی راہ کھولے گا، تعلیم کا حکم دے گا۔ اخلاق و خصاکیں میں تبدیلی پیدا کرے گا، اور وہ تمام باتیں جن کو ترقی یافتہ قوموں میں دیکھ کر وہ لپچا رہے ہیں، نقصانوں

اور مفسر توں سے صاف ہو کر ان میں پیدا ہو جائیں گی۔ هَذِهِ تَذَكُّرَةٌ
فَمَنْ شَاءَ اتَّخَذَ إِلَىٰ رَبِّهِ سَبِيلًا۔

(۴)

ہاں رہ عشق ست، کج گشت ندار دوبار گشت
جرم را این جا عقوبت ہست و استغفار نیست

اس تبدیلی کے نتائج

قدرتی طور پر سوال پیدا ہو سکتا ہے کہ اگر ایسی تبدیلی عمل میں آگئی
(وَمَا ذَلِكْ عَلَى اللَّهِ بَعِثٌ فِیْهِ) تو اس کے نتائج کیا ہوں گے؟ آغاز مضمون
میں جن آئندہ خطرات کی طرف اشارہ کیا گیا ہے، وہ کیا کیا ہیں؟

لیکن غور کیجئے تو دراصل ہماری دعوت اشیات فوائد و نتائج سے مستغنی
ہے۔ ہمارا یہ اعتقاد ہے کہ ہر وہ انسانی عمل جو تعلیم الہی کی ہدایت بخشی سے خالی
ہے، کبھی فوز و فلاح نہیں پاسکتا۔ اگر ہم اپنی دعوت کی خوبیاں ثابت نہ کر سکیں
تو کچھ ہرج بہرج نہیں، کیونکہ اس کے لئے یہی ایک خوبی کافی ہے کہ اوروں کی
دعوت انسانوں کی طرف سے اور اس کی پکار تعلیم الہی کی طرف!

وَمَنْ أَحْسَنُ قَوْلًا فَمَنْ دَعَا
إِلَى اللَّهِ وَعَمِلَ صَالِحًا وَقَالَ
إِنِّیْ مِنَ الْمُسْلِمِیْنَ

اور اس سے بہتر اور کس کی پکار ہو سکتی
ہے، جس نے اللہ کی طرف بلایا، اعمال
نیک انجام دئے، اور اپنے تئیں

مسیحی انسانی نسبت کی طرف نہیں، بلکہ خدا کی طرف منسوب کر کے کہا کہ میں صرف

مسلم ہوں۔

انسانی اعمال و اقوال دوسرے انسان کے لئے محتاج تصدیق میں،
مگر خدا کی آواز جب انسان کو مخاطب کرتی ہے، تو وہ خود حق اور صداقت
ہے اور اپنی تصدیق کے لئے کسی استدلال کی محتاج نہیں۔ اگر سچ کوئی شکل
وجود ہوتا، اور بولتا، تو کیا اس سے دلیل طلب کی جاتی کہ وہ سچ ہے؟ آفتاب
اگر کہے کہ میں روشن ہوں، تو آپ اُس کے جواب میں کیا کہیں گے؟
ہم جلدی میں لکھ گئے کہ "ہمارا اعتقاد ہے" حالانکہ "ہر مومن قلب"
کا یہی اعتقاد ہونا چاہئے۔ مومن کی تعریف یہ ہے کہ وہ صحیح الفطرت انسان
جس کی فطرت اصلی کا ذوق خارجی اثرات ضلالت سے بگڑ نہ گیا ہو، کیونکہ انسان
کی "فطرت اصلی" اور "اسلام" دو مرادوں لفظ ہیں۔ اور فطرت انسانی کا اگر کوئی
مذہب ہے، تو وہ اسلام ہی ہے، اس کے خلاف انسان کے جس قدر
اعمال ہیں، ان کو خارجی اثرات کی پیدا کی ہوئی ضلالت سمجھے۔ ہر اسی ضلالت
کو جو سرشت انسانی کے خلاف ہو، قرآن حکیم "حمل الشیطان" سے
تعبیر کرتا ہے کہ عمل رحمانی تکوین فطرت اصلی و ودیعت تیز ہدایت و ضلالت
ہے۔ کَمَا وَرَدَ فِي الْحَدِيثِ الْمَشْهُورِ: كُلُّ مَوْلُودٍ يُولَدُ عَلَى فِطْرَتِهِ
رَأُوهُ عَلَى فِطْرَةِ الْإِسْلَامِ، وَابْوَاهُ يَهُودًا نَحْنُ وَنَصْرَانًا لَئِلَّا

احسن

پس صرف دین قیم فطری کے ہو جاؤ
وہ خدا کی قائم کی ہوئی فطرت ہے

فَأَقِمْ وَجْهَكَ لِلدِّينِ الْقَيِّمِ
فِطْرَةَ اللَّهِ الَّتِي فَطَرَ النَّاسَ

عَلَيْهَا لَا تَبْدِيلَ لِمَخْلُوقِ اللَّهِ
فطرت میں کبھی تبدیلی نہیں ہو سکتی۔
جس پر انسان پیدا کیا گیا اور خدا کی

پس ہر صحیح الفطرت انسان کے لئے یہ دعوت ایک ایسی صداقت بحث
ہے جو کسی بحث و استدلال کی محتاج نہیں۔ یہ اس کے لئے کوئی نئی دعوت
نہیں ہے، بلکہ اس کے اندر کی اس صدائے فطرت کا اعادہ ہے، جو ہر
آن اور ہر لمحہ اس کے اعماق قلب سے اُٹھ رہی ہے، اور اس نقش
خلقت کا عکس ہے، جو نقاش قدرت نے اس کے صفحہ جہلت پر کھینچ دیا
ہے۔ اگر باہر کے غوغائے ضلالت نے اس کے سامعہ کو مشغول نہ کر دیا ہو
تو جب کان لگائے، اُس آواز کو سن سکتا ہے۔ اور جب آنکھ بند کرے
اس نقش کو دیکھ سکتا ہے :

إِنَّ فِي ذَلِكَ لَذِكْرًا لِمَنْ
كَانَ أَلْهًا قَلْبًا أَوْ أَلْقَى السَّمْعَ
وَهُوَ شَهِيدٌ (۵۰: ۳۷)

اور اس میں بہت بڑی بصیرت ہے
اس کے لئے، جو اپنے پہلو میں سوچنے
والا دل رکھتا ہو، اور جس کے سر پر

سننے والا کان ہو۔

ابنہ یہ ضرور ہے کہ دسترخوان کے لزاماً کا اعتراف کرنے کے لئے
ایک تندرست شخص کی زبان چاہئے، نہ کہ ایک ایسے مریض کی، جو رات بھر
تپ محرقہ میں مبتلا رہ کر بستر سے اُٹھا ہو۔ اگر آپ کے منہ کا مزا بگڑا
ہوا ہے، تو آپ شہد کو خطل ثابت کرنے سے پہلے بہتر ہے کہ اپنے کام و
زبان کے ذوق رفتہ کو حاصل کرنے کی کوشش کریں۔

آفتاب آمد دلیل آفتاب

پس حقیقت اندیشی کی نظر ڈالئے، تو اتباع تعلیم الہی کے داعی کے سرچش
 و استدلال کا کوئی بار نہیں ہے۔ اس نے جس وقت یہ کہا کہ **تَعَالَوْا إِلَى مَا**
نُزِّلَ عَلَى الرَّسُولِ اس تعلیم کی طرف آؤ جو خدا نے اپنے رسول کریم پر
 اتاری تو وہ اسی وقت سبک دوش ہو گیا، کیوں کہ اگر اس کی دعوت دلیل
 کی محتاج تھی، تو اس نے دعوے کے ساتھ دلیل بھی پیش کر دی۔ روشنی کے
 لئے یہی دلیل ہے کہ وہ روشنی ہے۔ اس کی صداقت کی اس سے بڑھ کر برہان
 مبین کیا ہو سکتی ہے کہ وہ انسانوں کی طرف نہیں بلاتا بلکہ داعیِ الہی
اللہ و ما نزل علی رسولہ ہے۔

تَعَالَوْا إِلَى كَلِمَةٍ سَوَاءٍ بَيْنَنَا
 وَبَيْنَكُمْ إِلَّا تَعْبُدُوا اللَّهَ
 اس تعلیم کی طرف آؤ جو تم میں اور ہم
 میں مشترک ہے۔ یعنی خدا کے سوا
 کسی کے آگے سر نہ جھکا دیں۔

تاہم کیا گچھے کہ بد بختی سے زمانہ وہ آگیا ہے، جبکہ ایک مسلمان کے آگے
 اسلام کی خوبیوں کو ثابت کرنا بہ نسبت ایک مسیحی کے زیادہ ضروری ہے۔
 عین نصف النہار کی دھوپ میں کھڑا ہو کر ایک حریفِ آفتاب سے
 مقابلہ کی آنکھیں لڑاتا ہے، اور پوچھتا ہے کہ اس کے روشن ہونے کا
 ثبوت کیا ہے؟ پیاس کسی کو نہیں ہے، مگر پانی سے پوچھتے ہیں کہ اسے
 کیوں نشنگی کے لئے مفید تسلیم کیا جاتا ہے؟
 حریف کا دوش مڑگان خوں ریزش نمی زاید بدستِ ادرگِ جانے دشتِ راتما شاکن!

بہر حال ہم بوجھتے ہیں کہ اس دعوت کے نتائج پر بھی ایک سرسری نظر ڈالیں۔
 روشنی کی برکتیں کسے معلوم نہیں۔ مگر پھر بھی آپ بار بار دہرا دہرا کر کے چلیا
 تو بہتر ہے، کیونکہ لوگوں نے تاریک غاروں اور تہہ خانوں کو اپنا شیمن
 بنا لیا ہے۔ کَذٰلِكَ نُصَيِّرُكَ اِلٰہًا يٰۤاَيُّهَا الَّذِيْنَ كَفَرُوْا (اور
 اسی لئے ہم بار بار دہرا کر معظمت و تذکیر سے کام لیتے ہیں۔ تاکہ لوگ سوچیں
 اور غور کریں۔) ہماری دعوت دراصل دو حصوں پر مشتمل ہے :

(۱) مسلمان اپنے تمام اعمال میں جب تک کوئی عملی مذہبی تبدیلی پیدا نہیں
 کریں گے، محض سیاسی یا تعلیمی تنبیہات و ترقیات اُن کے لئے سودمند
 نہیں ہو سکتیں۔

(۲) تعلیم، معاشرت اور سیاست میں ان کو رہنمائے اتباع اقوام
 کوئی راہ اختیار نہیں کرنی چاہئے، بلکہ ہر بنائے مذہب۔
 پہلے حصہ کو ہم مؤخر رکھ کر سر دست دوسرے ٹکڑے پر ایک مختصر بحث
 کرنی چاہتے ہیں۔

ہم نے گذشتہ نمبر میں کہا تھا کہ مسلمانوں کو چاہئے کہ وہ اپنے تئیں
 تعلیم قرآنی کے ہاتھ پر چھوڑ دیں:-

میں بردہ ہر جا کہ خاطر خواہ دوست

اب دیکھنا چاہئے کہ اگر ہم ایسا کریں تو تعلیم، معاشرت اور پالیٹکس میں
 قرآن ہم کو کس طرف لے جائے گا؟ تعلیم میں ہم آج جو علوم و فنون جدیدہ
 حاصل کرنا چاہتے ہیں، اور جو مقصد انتہائی ہمارے پیش نظر ہیں، مذہب کی

راہ سے بھی وہاں تک پہنچ سکیں گے یا نہیں؟ اور اگر پہنچیں گے، تو غالباً تعلیمی تحریک اور اس تحریک میں کیا فرق ہوگا؟ معاشرت میں اس کا ہاتھ ہیں کہاں لے جائے گا؟ اور جو زندگی ہماری ہوگی، وہ بیسویں صدی کی معاشرتی ضروریات سے مطابق ہو سکے گی یا نہیں؟ پارلیمنٹس میں اس کی تعلیم کیا ہوگی؟ وہ غلامانہ محکومی کو فضیلت انسانی قرار دے گا، جیسا کہ اب تک مسلمانوں کا حال رہا، یا آزادی و خود مختاری، جمہوریت و مساوات کا دلولہ پیدا کرے گا، جس کی طرف موجودہ تغیرات عام رجحان ہے؟ اور پھر بالخصوص تعلیم قرآن و اسلام کی راہ سے ہم نے ایک آزادانہ پولیٹیکل پروگرام مرتب بھی کر لیا، تو اس میں مزیت و فضیلت کیا ہوئی، کیونکہ یہی شے ہم ہندو سے الگ رہ کر، یورپ کی موجودہ جمہوریت کے اتباع، اور مہسایوں کی نظر سے بھی حاصل کر سکتے ہیں۔

یہ سوالات ہیں، جن کا جواب دینا اس حتمہ بحث میں ضروری ہے۔ لیکن تعلیم اور معاشرت سے پہلے ہم چاہتے ہیں کہ پارلیمنٹس کی شاخ پر نظر ڈالیں کیونکہ گو آج تک مسلمانوں کی اصلاح پر ایک لمحہ بھی ایسا نہیں گذرا، کہ تعلیم اور معاشرت کی اصلاح مذہب کی راہ سے شروع کی گئی ہو، مگر تاہم چونکہ نئے مصلحین کا سرمایہ اصلاح اب تک صرف تعلیم ہی رہا ہے، اس لئے گاہ گاہ ان کے ایوان تجدید میں بر بنائے مصالح چند در چند، مذہب کو باریابی کی عزت دیدی جاتی ہے۔ اور چنداں بے انتفائی پر اصرار بھی نہیں ہے مسلمانوں کی جیب پر اب تک مذہب کی حکومت کچھ نہ کچھ باقی ہے اور

اس صید کے لئے چندے کے جال میں سب سے زیادہ پرکشش مذہب ہی کا ہے۔

و اعظمین و مصلحین حال میں بہت سے لوگ ایسے بھی ہیں جو بظاہر اسلام و قرآن کے استغراق و انہماک سے بالکل عظیم الفرصت رہتے ہیں، اور قرآن کریم کے حامی تعلیم "دین فطری اور" "مصلح اخلاق و معاشرہ" ہونے کے بہت سے دلائل اسباق ان کے نوک زبان میں۔ بعضوں پر تو کائناتوں کی خانقاہوں میں جب بےجان جذبہ قوی سے عالم تواجد و ترقی نص جاری ہوتا ہے، تو فطرۃ "اور" اسلام کا پردہ بیگانگی و تعین بکلی مرتفع ہو جاتا ہے، اور عالم اتحاد کے مشاہدات سے بے خود ہو کر "الاسلام ہو الفطرۃ، و الفطرۃ ہی الاسلام" کا ترانہ وحدت گانے لگتے ہیں۔

بارب زیل حادثہ طوفان رسیدہ باد

بت خانہ کہ خانقہش نام کردہ اند

اس میں شک نہیں کہ اسلام ایک دین فطری ہے الّتی فطر الناس علیہا اور تمام عالم میں کوئی انسانی فطرت ایسی نہیں ہے جو اس کے ساتھ جمع نہ ہو سکے، لیکن اگر انسانی خفقت کے بعض نمونے ایسے بھی ہو سکتے ہیں، جیسے اس دین فطری کے ان نئے مصلحین و واعظین کے ہیں، تو پھر تو اسلام کی فطرت کے مقابلے میں شکست تسلیم کر لینا ناگزیر ہے۔ کیونکہ اس سے ثابت ہوتا ہے کہ بعض انسانوں کی فطرت اسلام سے اس درجہ متجانس و متضاد واقع ہوئی ہے، کہ آج تک ان کی فطرت اعمال کے ساتھ یہ

دین فطری ایک لمحہ کے لئے بھی جمع نہ ہو سکا۔ اور گودہ یورپ کے متعینین
اسلام کو نماز کا فلسفہ، اور روزے کے دقائق فطریہ سمجھانے کے لئے پوسے
مستعد ہیں، مگر سوء اتفاق سے اس فلسفہ و اسرار فطرت کو کبھی ان کے
ایوان اعمال میں باریابی کی غرت نصیب نہیں ہوئی: بَلْ قُلُوبُهُمْ مُّصْرِفٌ
عَنْ ذِكْرِ اللَّهِ مِنْ هَذَا، وَلَهُمْ أَعْمَالٌ مِنْ دُونِ ذَلِكَ هُمْ لَهَا عَاثِلُونَ
(ان لوگوں کے دل اس دین فطری سے غافل ہیں اور ان کے دوسرے
اعمال ہیں جن کے وہ مرتکب ہوتے ہیں)

اب ہم صرف اس حصہ بحث نظر دیتے ہیں کہ اگر مسلمانوں نے آئندہ
کے لئے اپنا پولیٹیکل پروگرام مذہب کی بنیاد پر قرار دیا، تو ایک خاص شکل
تحریک کے مقابلے میں کیا نتائج مرتب ہوں گے؟
اتباع شک اور اتباع یقین

اولین اور بنیادی شے تو یہ ہے کہ اگر ایک "راہ یقین" کی دعوت
آپ کو پکار رہی ہے، تو آپ "شک" اور "ظن" کی طرف کیوں دوڑتے
ہیں؟ وہ پالیسی جو محض انسانی اتباع اور نظیر کی بنیاد پر قائم کی جائے گی
شک اور گمان ہوگی، کیونکہ انسانی دماغ کا ہر خیال شک ہے، خواہ اس
کا نام محصور علم ہو، یا محدود تجربہ، اور یقین کا سرچشمہ اگر کوئی ہے تو وہ
اسلام یا مذہب حقیقی ہے۔

یہی وجہ ہے کہ قرآن حکیم نے ہر جگہ کفر و ضلالت اور الحاد و بدعت
کو "شک" اور "گمان" کے لفظ سے تعبیر کیا ہے، کیونکہ انسانی دماغ کی انتہا

سرحد میں بھی اگر ڈھونڈھا جائے تو یقین کا پتہ نہیں چل سکتا۔ ایک لمحہ فکری
ہر چیز میں شک کر سکتا ہے کہ یہ کیونکر ہے، لیکن اگر اس سے پوچھا جائے کہ
نہیں ہے، تو نفی کے لئے حکم یقینی کہاں ہے؟ تو اس کا جواب اس کے
پاس کچھ نہیں ہے۔ مگر مذہب ایک یقین کی دعوت لے کر آتا ہے، وہ حقائق
اور وجود میں شک نہیں پیدا کرتا، بلکہ حقائق کے لئے ایک یقین اپنے ساتھ
رکھتا ہے اور کہتا ہے کہ:

هَذِهِ سَبِيلِي أَدْعُو إِلَى اللَّهِ
عَلَىٰ بَصِيرَةٍ أَنَا وَمَنِ اتَّبَعَنِي
وَسُبْحَنَ اللَّهِ وَ مَا أَنَا مِنَ
الْمُشْرِكِينَ . (۱۱۲:۱۰۸)

یہ ہی میرا طریقہ کہ اللہ کی طرف بلانا
ہوں، اس یقین پر، جو مجھ کو، اور
میرے ماننے والوں کو طریق الہی
پر ہے۔

اس نے ہر جگہ منکرین تعلیم الہی کو سب سے بڑا الزام یہ دیا ہے:
مَا لَهُمْ بِذَلِكَ مِنْ عِلْمٍ إِنْ
يَتَّبِعُونَ إِلَّا الظَّنَّ وَأَلَّاتِ
الظَّنَّ لَا يُغْنِي مِنَ الْحَقِّ
شَيْئًا

ان کے پاس کوئی علم و یقین نہیں،
سوا اس کے کہ شک اور گمان میں
گمراہ ہو رہے ہیں، حالانکہ شک
یقین کے مقابلے میں کب ٹھہر

سکتا ہے؟

دوسری جگہ کہا:

کيا تمہارے پاس کوئی علم ہے، جو
ہمارے آگے پیش کر سکو، حقیقت

هَلْ عِنْدَكُمْ مِنْ عِلْمٍ فَتُخَرِّجُوهُ
لَنَا؟ إِنْ تَتَّبِعُونَ إِلَّا الظَّنَّ

كَذٰلِكَ اَنْتُمْ اِلَّا تَخْرُجُوْنَ

(۱۱۰:۶)

یہ ہے کہ کوئی نہیں، صرف اپنے واسطوں

پر چلتے ہو۔

بلکہ اگر قرآن کریم پر تدبر و تفکر کی نظر ڈالی جائے، تو ثابت ہوتا ہے کہ "کفر" اور "شک" اس کی اصطلاح میں ہم معنی الفاظ ہیں، اور وہ کفر کو ہر جگہ شک پرستی سے اور اسلام کو یقین و عمل سے تعبیر کرتا ہے (لیکن یہ اس بحث کا موقع نہیں)

پھر سوال یہ ہے کہ اتباع و پیروی کی مستحق وہ تعلیم ہے، جو یقین اور اعتقاد بخشتی ہو، یا وہ جس کا تمام تر ماحصل شک اور ظن پر ہے؟

اَفَمَنْ يُّهْدِيْ اِلَى الْحَقِّ اَحَقُّ اَنْ يُّتَّبَعَ اَمْ مَنْ لَا يُّهْدِيْ اِلَّا اَنْ يُّهْدِيَ؟ فَمَا لَكُمْ كَيْفَ تَحْكُمُوْنَ؟ وَمَا يَتَّبِعُ اَكْثَرُهُمْ اِلَّا ظَنًّا، اِنَّ الظَّنَّ لَا يُغْنِيْ مِنَ الْحَقِّ شَيْئًا، اِنْ لَّمْ يَكُنْ مِنَ الْعِلْمِ مَا يَفْعَلُوْنَ (۱۰:۳۵)

جو حق اور یقین کی راہ دکھلائے، وہ زیادہ اس بات کا مستحق ہے کہ اس کی پیروی کی جائے، یا وہ انسان، جو خود کسی راہ دکھلانے والے کا محتاج ہے؟ تم لوگوں کی عقلوں کو کیا ہو گیا ہے؟ یہ کیسے حکم لگائے ہو؟ اصل یہ ہے کہ یہ لوگ صرف اپنے دہم و قیاس کی انگوٹوں پر چلتے

ہیں اور ظاہر ہے کہ دہم، یقین کے مقابلے میں نہیں ٹھہر سکتا۔

عدم تعبیر و استغلال رائے

ہم نے کسی گذشتہ نمبر میں لکھا تھا کہ مسلمانوں کو اپنی ایک ایسی پالیسی

پایسی تیار کرنی چاہئے، جو کبھی متغیر نہ ہو، اور جس کی بنیاد ایک محکم عقیدہ ہو۔
 نہ کہ بعض خارجی اسباب۔ لیکن مذہب کے سوا اور کون سا اعتقاد
 ہو سکتا ہے، جو تغیر و تبدل سے محفوظ ہو؟ انسانی ارادہ و قیاس میں
 تغیر لازمی ہے، کیونکہ وہ ظنون و ادہام ہیں، اور خارجی اسباب و علل
 کے تابع، لیکن احکام الہیہ کی پہلی پہچان یہ ہے کہ وہ ایسی یقینات ہوں
 جن میں کبھی تغیر نہ ہو سکے۔ اگر کوئی مذہبی حکم متغیر ہو سکتا ہے تو وہ اس کا
 مستحق ہی کب ہے کہ اس کو مذہب کے لفظ سے تعبیر کیا جائے؟ وکن
 تَجِدَ لِسُنَّةِ اللَّهِ تَبْدِيلًا۔

پس اگر مسلمانوں کی پولیٹیکل پایسی اُن کے مذہبی اعتقاد پر مبنی ہوئی
 تو جب تک اُن کے دلوں میں اسلام کا اعتقاد باقی ہے، اس میں کبھی تبدیلی
 نہیں ہو سکتی۔ اُن کے ہمسایوں کی پایسی بدل جائے گی مگر اُن کی پایسی
 بدل نہ سکے گی؛ کیونکہ جس رہنما کے ہاتھ میں اُن کا ہاتھ ہوگا، اس کی راہ
 ایک ہی ہے۔ اگر گورنمنٹ کی پایسی میں تغیر ہو، تو اس کا بھی اُن پر
 کچھ اثر نہیں پڑ سکتا، کیونکہ انسانی حکومتوں کے اصول حکمرانی ہی نہیں
 بلکہ سرے سے حکومتیں بھی بدل جائیں تو بھی اسلام نہیں بدل سکتا۔ اور
 اسلام نہیں بدل سکتا، تو ہر اس سے ماخوذ اور اس پر مبنی اعتقاد بھی
 نہیں بدل سکتا۔

لِقِصَادِمْ اَحْزَابِ دُتْرَا حَمِ اَرَا

اب تک مسلمان ملکی ترقی اور آزادی کی تمام تحریکوں سے محروم

الگ رہے۔ اس لئے ان کو پولیٹیکل زندگی کے سفر کی کوئی منزل پیش ہی نہیں آئی
 یہ منزلیں ابتداء سے طے شدہ اور مقرر ہیں، اور ہر محکوم قوم جو سیاسی
 زندگی حاصل کرنا چاہے گی، ضرور ہے کہ ان سے ایک بار گزر جائے۔ منجملہ
 ان منازل کے ایک نہایت خطرناک منزل پولیٹیکل مطالبات کا اصولی خلاف
 و نزاع، اور اس بنیاد پر مختلف پارٹیوں کا قیام ہے۔ بغیر اس منزل سے
 گزرے اس راہ کو طے کرنا تاریخ کے تجربے اور موجودہ واقعات کے
 مشاہدے کے لحاظ سے تقریباً محال ہے۔ ملکی آزادی کی خواہش کو
 جب بادلوں میں پیدا ہونے اور نشوونما پانے کے لئے چھوڑ دیا جائے گا،
 تو پھر آپ کے پاس کوئی مقیاس الحرارة نہیں ہے، جس سے ہمیشہ اس حرارت
 و باغ سوز کی ڈگری کا خط دیکھنے رہیں۔ پولیٹیکل زندگی مختلف طبائع میں
 مختلف قسم کی صلاحیت پا کر مختلف درجے کی حرارت پیدا کر دیتی ہے، اور
 اس لئے پولیٹیکل جدوجہد کے شروع ہونے ہی مختلف جماعتیں قائم ہو جاتی
 ہیں۔ سب سے بڑا نزاع ملکی آزادی کی آخری منزل کی نسبت ہوتا
 ہے، کہ وہ کیا ہو؟ ایک جماعت خالص جمہوری اعتقاد پر قائم ہو جاتی
 ہے، دوسری جمہوریت کو شاہی اقتدار کے ساتھ قائم رکھنا چاہتی ہے
 ایک جماعت غیر ملکی حاکموں کے زیر سیادت خود مختار ملکی حکومت
 پر قناعت کر لیتی ہے، دوسری جماعت ملک کو صرف ملیکوں کے لئے دیکھنا چاہتی
 ہے، اور اس لئے اس کا نصب العین صرف حکومت خود اختیاری ہی
 نہیں بلکہ اعیانہ و اجانب سے ملک کو خالی کرنا بھی ہوتا ہے اور اگر دور نہ جائے

تو اپنے برادران ملک کی پولیٹیکل جدوجہد میں اس کی مثال آپ دیکھ سکتے ہیں۔
 اس نزاع احزاب، اور اختلاف مقاصد کا سیاسی زندگی کے ساتھ
 ساتھ پیدا ہو جانا بالکل قدرتی ہے۔ یہ طبیعت انسانی کے طبیعی جذبات،
 حرص و قناعت، اعتدال و سختی، اور شدت و نرمی کا پولیٹیکل ظہور ہوتا
 ہے، اس لئے بلا استثناء دنیا کے سیاسی جدوجہد کے عہد قریب میں
 کوئی قوم اس منزل سے گزرے بغیر آگے نہیں بڑھ سکتی۔ یہ اختلاف و نزاع
 جس درجہ ناگزیر نظر آتا ہے اس سے زیادہ اس کی مضرتیں واضح ہیں۔
 سب سے پہلا مضر نتیجہ تو یہ نکلتا ہے کہ ملکی آزادی کے حلقے سے بچنے کے لئے
 یہ نزاع حکومت کے ہاتھ میں ایک مضبوط ڈھال بن جاتا ہے اور حملہ آور کا
 کا باہمی نفاق حریف کو فرصت دیدہ دیتا ہے کہ جنگ کے نتیجے سے محفوظ ہو جائے
 ہندوستان کا موجودہ پولیٹیکل سکون اسی کا نتیجہ ہے، اور مصر میں "خرب العطنی"
 کی تحریک اسی لئے بار آور نہیں ہو سکتی کہ وہاں کی ماڈریٹ پارٹی (حزب لائبرل)
 کو انگلستان نے اپنے ہاتھوں میں لے لیا، اور آزادی کی ایک تلوار
 سے دوسری تلوار کے دو ٹکڑے کر دیے۔

مسلمان اگر پولیٹیکل جدوجہد کا سفر شروع کرنا چاہتے ہیں (اور
 افسوس کہ اب شروع کرتے ہیں) تو ان کے لئے بھی اس منزل سے گزرنا ضروری
 ہے۔ لیکن ہم کو یقین ہے کہ اگر وہ اپنی پولیٹیکل زندگی کو مذہب سے وابستہ
 کر دیں اور جس راہ کو اختیار کریں اُسے اپنا ایک مذہبی حکم سمجھ کر اختیار کریں تو اسلام
 کے خوارق سے بعید نہیں کہ وہ ان کو ان موانع راہ سے بالکل محفوظ کر دے اور

وہ اس امن و سکون کے ساتھ ارادے گذر جائیں کہ سیاسی جدوجہد کے کھیات میں ان کا وجود ایک مثال مستثنیٰ ہو۔

ہم نے کہا کہ کچھ بعید نہیں، لیکن غور لیجئے تو ایسا ہونا یقینی اور لازمی ہے۔ جب مسلمان اپنی پولیٹیکل جدوجہد کو محض سیاسی دلوں سے نہیں، بلکہ اپنے اعمال دینی کی طرح شروع کریں گے، تو ان کی زندگی اور اعمال احکام دینی کے تحت میں آکر بالکل محدود و متعین ہو جائیں گے۔ خلافت نزع توجب موجب انسانی دماغ کو اس میں دخل ہو۔ مذہبی احکام تعبد میں اختلاف کی کوئی گنجائش نہیں۔ اُن کا پالیٹکس مذہب کی حکومت میں آجائے گا۔ وہ خود مختار نہ ہوگا کہ اپنے لئے مقاصد اور اس کے حاصل کرنے کے لئے وسائل ڈھونڈھے، بلکہ جو ایک ہی مقصد، اور ایک ہی طریق حصول مقصد، اس کو مذہب بتلا دے گا، مجبور ہوگا کہ صرف اسی میں محدود رہے۔ جس طرح ایک مسلمان نماز پڑھتا، اور روز رکھتا ہے، بالکل اسی طرح ایک سیاسی مقصد کو حکم الہی سمجھ کر تلاش کرے گا۔

الجهاد في سبيل الحريت

فَلَا تَخَافُوهُمْ وَخَافُوا مِنِّي ۚ إِن كُنتُمْ مُؤْمِنِينَ ، (۱۳: ۱۷)

کسی سے مت ڈرو۔ اللہ سے ڈرو اگر تم مومن ہو!

اس وقت ہے دعا و اجابت کا وقت میرا
اک نعرہ تو بھی پیش کش صبح گاہ کر

يُصَاحِبِي السَّيِّئِينَ ۚ أَرْبَابٌ مُّتَفَرِّقُونَ خَيْرٌ أَمِ اللَّهُ الْوَاحِدُ الْقَهَّارُ ۚ مَا تَعْبُدُونَ مِن دُونِهِ إِلَّا أَسْمَاءً ۚ سَمَيْتُمُوهَا أَنتُمْ وَاٰبَاؤُكُمْ مَّا أُنْزِلَ إِلَيْهِ مِن سُلْطٰنٍ ۚ إِنِ الْحُكْمُ إِلَّا لِلَّهِ

اے یارانِ مجلس! بہت سے مالک اور آقا بنایا
اچھا ہے یا ایک ہی خدا کے قہار کے لئے
جھلنا؟ تم جو اللہ کو چھوڑ کر اور معبودوں کو
پوج رہے ہو تو یہ اس کے سوا کیا ہے کہ
چند نام ہیں جو تم نے اور تمہارے پیشروں
نے گھڑ لئے ہیں؛ حالانکہ خدا نے اُن کے

أَمْرًا لَا تَعْبُدُنَا إِلَّا رِأْيَا ذَٰلِكَ الْمَلِكِ
الْقَائِمِ وَلَكِنَّ أَكْثَرَ النَّاسِ لَا يَعْلَمُونَ
ہی کے لئے ہے۔ اس نے حکم دیا ہے کہ صرف اُسی کے آگے جھکو! یہی دینِ اسلام کا سیدھا
راستہ ہے لیکن اے دارے کہ اکثر لوگ ہیں جو نہیں جانتے۔

تاریخ آزادی ہند جو لکھی جائے گی

✓ جو ہونے والا ہے اس کو کوئی قوم اپنی نحوست سے نہیں روک سکتی یقیناً
ایک دن آئے گا، جبکہ ہندوستان کا آخری سیاسی انقلاب ہو چکا ہوگا۔
غلامی کی وہ بیڑیاں جو خود اس نے اپنے پاؤں میں ڈال لی ہیں بیسیوں صدی
کی ہوائے حریت کی تیغ سے کٹ کر گر چکی ہوں گی اور وہ سب ہو چکے گا جس کا
ہونا ضروری فرض کیجئے کہ اس وقت ہندوستان کی ملکی ترقی کی ایک تاریخ
لکھی گئی، تو آپ کو معلوم ہے کہ اس میں ہندوستان کے سات کروڑ ناپالوں
کی نسبت کیا لکھا جائے گا؟

✓ اس میں لکھا جائے گا کہ ایک بد بخت اور زبوں طالع قوم، جو ہمیشہ ملکی
ترقی کے لئے ایک روک، ملک کی فلاح کے لئے ایک بد قسمتی، راہِ آزادی میں
سنگ گراں، حاکمانہ طمع کا کھلونا، دستِ اجانب میں بازیچہ، لعوب، ہندوستان
کی پیشانی پر ایک گہرا زخم اور گورنمنٹ کے ہاتھ میں ملک کی اُمنگوں کو پامال
کرنے کے لئے ایک پتھر بن کر رہی!

اس میں لکھا جائے گا کہ ایک قابلِ رحم مگر مسحور انسانوں کا گلدہ، جس
کے ہر فرد کو کسی زبردست کاہن نے اپنے منتر سے جانور بنا دیا تھا، جو اپنے پچلنے والے

آٹکے ہاتھ میں اپنے گردن کی رسی دیکھتی تھی اور خوش ہوتی تھی جس میں کوئی انسانی ارادہ، کوئی انسانی دماغ، کوئی انسانی حرکت، اور کوئی انسانی زندگی کا ثبوت نہ تھا۔ جو نہ اپنے دماغ سے سوچ سکتی تھی، نہ اپنی آواز سے بول سکتی تھی، نہ اپنے پاؤں سے چل سکتی تھی، اور نہ اپنے ہاتھوں کو اپنا ہاتھ سمجھ کر اٹھا سکتی تھی ایک معمول، جو سمرائزر کے ارادہ پر زندہ ہو۔ ایک وجود شل، جو صرف زمین کے لئے بار ہو۔ ایک درخت جو حرکت کے لئے ہوا کا منتظر ہو۔ ایک پتھر، جو بغیر کسی ذی روح کے حرکت دے نہ سکتا ہو۔ اور سب سے آخر یہ کہ ایک بدبختی کا داغ، جو انسانیت کی پشیمانی پر ہو۔

لَهُمْ قُلُوبٌ لَا يَفْقَهُونَ بِهَا وَلَهُمْ
أَعْيُنٌ لَا يُبْصِرُونَ بِهَا وَلَهُمْ أُذُنٌ
لَّا تَسْمَعُونَ بِهَا أُولَٰئِكَ كَالْأَنْعَامِ
بَلْ هُمْ أَضَلُّ أُولَٰئِكَ هُمُ
الْغَافِلُونَ ۝ (۸۴:۲۸)

ان کے پاس دل ہیں، مگر سوچتے نہیں،
آنکھیں ہیں مگر دیکھتے نہیں، کان ہیں مگر
سننے نہیں۔ ان کی مثال چار پاؤں
کی سی ہے بلکہ اس سے بھی بدتر۔ وہی
ہیں جن کو غفلت کی سرشاری نے نہایت

سے محروم کر دیا ہے۔

اسلام کی تذلیل کا ایک درد انگیز منظر
پھر اس میں لکھا جائے گا کہ یہ حالت اس قوم کی تھی، جو آہِ ثَم آہِ اکہ
مسلم تھی، جو اپنے ساتھ انسانی شرف و جلال کی ایک عظیم ترین تاریخ رکھتی تھی
جس کو دنیا کی وراثت اور خلافت دی گئی تھی۔ جو دنیا میں اس لئے بھیجی گئی تھی
تاکہ انسانی استبداد و استعباد کی زنجیروں سے بندگانِ الہی کو آزاد کرے۔

جو اس نے بھی گئی تھی کہ بیڑوں کو کاٹے، نہ اس لئے کہ خود اپنے پاؤں میں بیڑا
 پہنے۔ جو اس لئے آئی تھی کہ تمام ان زنجیروں کو جو خدا کی بندگی کے سوا اور شیطانی
 قوتوں کی (اور ہر وہ استیلا جو اللہ کے ماسوا ہے اسلام کی اصطلاح میں
 یہی نام رکھتا ہے) انسان کی گردنوں میں پڑی ہیں، ٹکڑے ٹکڑے کر دے، نہ
 اس لئے کہ سب سے بھاری زنجیر کو خود ہی اپنی گردن کا زبور بنائے۔ جو خدا
 کی نائب اور خلیفہ تھی، تاکہ دنیا کو اپنا محکم بنائے، نہ یہ کہ خود محکومی پر ناز کرے۔
 جس کے قدموں پر قوموں کو گرنا تھا تاکہ وہ اٹھائے، نہ یہ کہ وہ خود خاک
 مذلت و غلامی پر لوٹے اور ٹھکرائی جائے۔

جو اُس ملتِ حنیفی کی پیرو تھی، جو دنیا میں صرف اس لئے ہے کہ حاکم
 ہو، نہ اس لئے کہ غلام اور مملوک ہو۔ آہ! جو "مسلم" تھی۔ اور پھر کونسا انسانی
 شرف باقی رہ گیا ہے، جو اس اللہ کے منہ سے نکلے ہوئے خطاب محبوب
 و اقدس میں نہیں ہے؟ جو "مسلم" تھی، اور اس لئے قدرتی طور پر اس کا
 فرض تھا کہ ہندوستان میں وہ سب کچھ کرتی، جو اوروں نے کیا اور جس کو اپنے
 وجود زبوں سے اُس نے روکا۔ جو "مسلم" تھی، پس چاہئے تھا کہ ہندوستان
 کی آزادی اور ملک کی ترقی کا جھنڈا اس کے ہاتھ میں ہوتا اور ہندوستان
 کی تمام قومیں اس کے پیچھے پیچھے ہوتیں، کیونکہ اس کے پاس اسلام تھا اور اسلام
 آگے رہنے کے لئے ہے پیچھے رہنے کے لئے نہیں۔ وہ ایک قوت ہے تاکہ قومیں
 اس کے آگے جھک کر روحانی و جسمانی نجات پائیں، پر وہ کسی کے آگے
 جھکنے کا محتاج نہیں ہے۔

وَكَذَلِكَ جَعَلْنَاكُمْ أُمَّةً وَسَطًا
تَشْكُرُوا شُهَدَاءَ عَلَى النَّاسِ
وَيَكُونَ الرَّسُولُ عَلَيْكُمْ
شَهِيدًا (۱۳: ۱۳۷)

اور اسی طرح ہم نے مسلمانوں کو درمیانی
قوم بنایا تاکہ وہ تمام انسانوں کی ہدایت
کے شاہد ہوں اور ختم المرسلین اُن کے
لئے شاہد ہو۔

وَجَاهِدُوا فِي اللَّهِ حَقَّ جِهَادِهِ
هُوَ اجْتَبَاكُمْ وَمَا جَعَلَ عَلَيْكُمْ
فِي الدِّينِ مِنْ حَرَجٍ مِلَّةَ أَبِيكُمْ
إِبْرَاهِيمَ هُوَ سَمَّاكُمُ الْمُسْلِمِينَ
مِنْ قَبْلُ وَفِي هَذَا لِيَكُونَ الرَّسُولُ
شَهِيدًا عَلَيْكُمْ وَتَكُونُوا شَهِدَاءَ
عَلَى النَّاسِ فَإِذْ قَامُوا الصَّلَاةَ
وَأَتُوا الزَّكَاةَ وَآذَنُوا بِالنِّسَاءِ
بِاللَّهِ هُمْ مَوْلَاكُمْ فَنِعْمَ الْمَوْلَى
وَنِعْمَ النَّصِيرُ (۱۳: ۷۸)

اور اللہ کی راہ میں جہاد کرو، جو حق
جہاد کرنے کا ہے اُس نے تم کو تمام
دنیا کی قوموں میں سے برگزیدگی اور
امتیاز کے لئے چن لیا۔ پھر جو دین کہ تم
کو دیا گیا، وہ ایک ایسی شریعت فطری
ہے، جس میں تمہارے لئے کوئی رکاوٹ
نہیں۔ یہی ملت تمہارے مورث اعلیٰ
ابراہیم خلیل کی ہے۔ اور اس نے تمہارا
نام مسلمان رکھا ہے۔ گزشتہ زمانوں
میں بھی اور اب بھی تاکہ رسول تمہارا

لئے اور تم تمام عالم کی ہدایت اور نجات کے لئے شاہد ہو۔ پس اللہ کے رشتے کو مضبوط
پکڑو۔ جان اور مال دونوں کو اس کی عبادت میں لٹاؤ۔ وہی تمہارا ایک آقا اور
مالک ہے۔ پھر جس کا خدا مالک اور حاکم ہو، اس کا کیا اچھا مالک ہو اور کیسا قوی مددگار۔
دماغ سوچنے کے لئے ہے نہ کہ غفلت کے لئے۔ پس تمہارے پاس دماغ ہے

تو اے غفلت کو بیداری، اور موت کو حیات سمجھنے والو! خدا را مجھ کو بتلاؤ کہ
 اگر ایسا نہیں ہے تو پھر تمہاری نسبت کیا لکھا جائے گا؟ یقین کرو کہ اس وقت
 جبکہ یہ سطرین لکھ رہا ہوں میرے دل میں ایک سخت اضطراب ہے، میری روح
 بے چین ہے، میرے جگر میں ٹیس ہے، میرے دل کے زخموں کے ٹٹنکے کھل گئے
 ہیں، اور میرے ہیجان افکار کا ساتھ دینے سے قلم عاجز آ گیا ہے۔ یہ کیا ہے کہ
 میں ایک شے کو اپنے سامنے دیکھ رہا ہوں، تم سب کے پاس بھی آنکھیں
 ہیں لیکن تم کو نظر نہیں آتا؟ یہ کیا ہے کہ ایک آواز میرے کانوں میں آرہی
 ہے، میں سن رہا ہوں پر تم نہیں سنتے؟ آہ! اے لوگو کہ میں نہیں سمجھتا تم کو
 کیا کہوں۔ مجھ کو خدا را بتلاؤ کہ کیا یہ سچ نہیں ہے کہ تم دینِ قوم کے پیرو، خطاب
 اسلام سے متصف، اور امانت الہی کے حامل ہو، یہ سچ ہے تو تم صرف
 اس لئے ہوتا کہ نڈر ہو، بے خوف ہو، جری ہو، آزاد ہو، خود مختار ہو،
 نہ صرف اتنا ہی کہ خود آزاد ہو، بلکہ قوموں کو آزادی بخشنے والے اور
 ملکوں کو بند استعباد سے نجات دلانے والے ہو، اور میں آگے بڑھتا
 ہوں کہ تم اس لئے ہو کہ تم جان فروش ہو، تاکہ راہِ حق میں سرکلفت ہو۔
 پھر یہ کیا ہے کہ یہ سب باتیں غیروں میں دیکھتا ہوں، لیکن اے بد بختو! تم
 ان سے محروم ہو۔ یہ کیا بوجہی اور کیا ناشائے عقل سوز ہے؟

پری نہفتہ رخ دیو در کرشمہ دناز
 بسوخت عقل ز حیرت کہ اینج بوجہیت؟

تاریخ ہند کا ایک خاص باب

اگر تم کہو کہ تاریخ ہند میں ہمارے لئے بھی ایک شرف و عظمت کا باب ہوگا تو تم خاموش رہو، اور مجھ سے کہو کہ میں اسے پڑھ دوں۔ بے شک ایک باب ہوگا مگر جانتے ہو کہ اس میں کیا ہوگا؟ اس میں لکھا ہوگا کہ ہندوستان ملکی ترنی اور ملکی آزادی کی راہ میں بڑھا، ہندوؤں نے اس کے لئے اپنے سروں کو سنبلی پر رکھا، مگر مسلمان غاروں کے اندر چھپ گئے۔ انھوں نے پکارا، مگر انھوں نے اپنے منہ اور زبان پر قفل چڑھا دئے۔ ملک غیر منصفاً قوانین کا شاکر تھا، ہندوؤں نے اس کے لئے جہاد شروع کیا، پر اس قوم مجاہد نے یہی نہیں کیا کہ صرف چپ ہی، بلکہ مجنونانہ چیخ اٹھی کہ تمام کام کرنے والے باغی ہیں۔

افسانہ استبداد ہند

ملک کہ ایک خاص زرعی ملک تھا، اس کے کاشتکار تباہ و برباد ہوئے تھے، ملک کی دولت انگلستان کے معدے میں بھری جا رہی تھی، اور اس طرح ہضم ہو جاتی تھی کہ چند لمحوں کے بعد پھر ہل من مزید کا نعرہ سنائی دیتا تھا۔ ریلوے کی توسیع کے انگلستان کو ٹھیکے دئے جا رہے تھے تاکہ وہ دولت جبر کرے، مگر آپا نشی کے لئے روپیہ نہ تھا کہ ہندوستان کی زمین اپنی دولت اگلے زبان سے اقرار کیا جاتا تھا کہ تم دفاوار ہو، مگر اسلحہ کو چھونے کی اجازت نہ تھی کہ تم غدار ہو۔ ملک کی تمام دولت ستر ہزار (۷۰۰۰۰) سرخ رنگ سپاہیوں کو سونا اور چاندی کھلا کر لٹائی جا رہی تھی، مگر ملک کے فاقہ مست کالے تعلیم اور

حفظ صحت کے انتظام سے محروم تھے۔ نمک بھی ملتا تھا تو محصول دے کر اور تعلیم بھی ملتی تھی تو گھر بار بیچ کر۔ پھر زمام حکومت اپنے ہاتھ میں لیتے ہوئے محبت کے لہجہ میں وعدہ کیا گیا کہ تمیز رنگ و زبان اور امتیاز حاکم و محکوم کا یہاں سوال نہیں، اور جو راہ اپنے لئے باز ہے، وہی سب کی آمد کی منتظر، لیکن جب پاؤں اٹھے اور ہاتھوں نے حرکت کی، تو تمام دروازے بند تھے اور امتیاز حاکم و محکوم کے نشے سے ہر انگشتان کی مٹی کا پیلا مچھور۔

یہ اور ایسے ہی حالات تھے، جن میں ملک مبتلا تھا۔ ہندو اٹھے اور انھوں نے اپنی تمام قوتوں کو ملکی جہاد کے لئے وقف کر دیا لیکن عین اُس وقت جبکہ وہ یہ سب کچھ کر رہے تھے، مسلمانوں نے نہ صرف اپنے ہی ہاتھ پاؤں توڑے، بلکہ چاہا کہ جن کے ہاتھ پاؤں ہیں ان کو بھی اپنا سالوہ ننگرا بنادیں۔ جبکہ وہ ملک اور ملک کی آزادی کی آگ سلگا رہے تھے تو یہ تعلیم کی ایک ٹیڈی لاش لئے بیٹھے تھے۔ ان کے کانوں میں جادو کا کیا منتر بھینک دیا گیا تھا کہ "وقت نہیں آیا، اور یہ اُسی میں مسحور تھے۔ ایک الفابیل کا عنبریت تھا جس سے جادو کے زور سے ان کو پتھر کی چٹان بنا دیا تھا، پس یہ ملک کی ترقی کی راہ میں روک بن کر پڑے تھے۔

مسلمانوں کے ملکی کارنامے

✓ اسی کے بعد وہ آنے والا مورخ، جو ہندوستان کا وقائع لکھتا ہو گا، لکھے گا کہ بالآخر وہ سب کچھ ہوا جو ہوتا تھا۔ بیسویں صدی میں کوئی ملک غلام نہیں رہ سکتا تھا اور نہیں رہا۔ برٹش گورنمنٹ ایک کانسی ٹیبل

گورنمنٹ تھی، چنگیز خاں کا تخت فہرہ تھا۔ پس ملک آزاد ہوا، اور انگلستان نے اپنا فرض ادا کر دیا۔ لیکن دنیا یاد رکھے کہ جو کچھ ہوا، اس قوم کی سرفروشی سے ہوا، جو مسلم نہ تھی، پر جو مسلم تھے انھوں نے ہمیشہ آزادی کی جگہ غلامی کی اور سر بندی کی جگہ سجدہ مذلت کی کوشش کی۔ ہندوستان کی ملکی نجات یقیناً ایک عظمت و عزت کی یادگار ہے، لیکن اس عزت میں مسلمانوں کا کوئی حصہ نہیں۔ اگر ملک کے قوانین کی ترسیم ہوئی، نئے مفید قوانین بنائے گئے، برباد کن محصولوں اور ٹیکسوں سے انسانوں نے نجات پائی، تعلیم جبری اور عام ہوئی، فوجی مصارف میں تخفیف ہوئی اور سب سے آخر یہ کہ ملک کو حکومت خود اختیاری ملی، تو صرف ہندوؤں قابل غت ہندوؤں، مسلمانوں کو تازیانہ بھر ہندوؤں کی وجہ سے، کیونکہ انھوں نے پارلیمنٹ کو شروع کیا اور پھر پارلیمنٹ اسی کو سمجھا، مگر مسلمانوں نے اس کو مصیبت سمجھ کر کنارہ کشی کی، اور جب شروع بھی کیا تو شیطان نے یہ سمجھایا کہ گورنمنٹ کے آگے سجدہ کریں، یا اس کے آگے بھیک مانگنے کے لئے روئیں، اور پھر مانگیں بھی تو اشرافیہ نہیں، چاندی سونا نہیں، لعل و جواہر نہیں، بلکہ تانبے کا ایک زنگ آلود ٹکڑا یا سوکھی روٹی کے چند ریزے! **اذْ لَکَ مَثَلُ الْقَوْمِ الَّذِیْنَ کَذَّبُوا بِآیَاتِنَا فَاصْطَبِرْ** **الْقَصَصِ لَعَلَّہُمْ یَتَفَكَّرُوْنَ (۱۷۵:۷)**

مسلم لیگ

بے شک بدلتوں کے بعد بند ٹوٹے، جس کو کفر کہا تھا اس کے ثواب و طاعت ہونے کا فتوے دینا پڑا، لیکن کیوں کر؟ اپنی قوت سے، اپنے

دماغ سے، اپنی ہستی اور اپنی روح سے؟ نہیں بلکہ

اُن ہم بسعی غمزہ مردم شکار دوست!

پہلے جن کے حکم سے گمنامی کے غاروں میں چھپے تھے، اب انہیں کے حکم سے
 باہر نکلے تاکہ مندر میں جا کر اُن کے آگے سر بسجود ہوں۔ بے شک شملہ ڈیوٹیشن
 کے تماشے کے بعد اس کا آخری پارٹ کھیلا گیا اور اس کا نام "لیگ" رکھا گیا
 لیکن اگر تم ایک برف خانہ بنا کر اس کا نام آتش کدہ رکھ دو گے تو کیا برف
 کی سل آگ کا انگارہ ہو جائے گی؟ اگر تم ایک کھلنے کا پتلا گمراہ
 کے سینے کی پاس کی کل کو انگوٹھے سے دباؤ گے، تاکہ اپنے دونوں ہاتھ ہلا کر
 تالی بجائے، تو کیا اس تماشے سے وہ انسان کا بچہ سمجھ لیا جائے گا؟ نادانوں
 چپ کیوں ہو؟ مجھ کو جواب دو! شاید آج تک دنیا میں کسی قوم نے پالشیکس
 کی ایسی صریح تذلیل و توہین کی ہوگی، جیسی کہ چھ سال تک تم نے کی۔ تم نے
 اے چاندی اور سونے کے پوجنے والو! تم نے کی۔ تمہارا وجود دیکر سیاست
 کی تحقیر اور تمہارے اعمال اس کی مغز پشیمانی پر ایک کلنگ کاٹیکہ ہیں۔
 تم نے غلامی کا ایک تیکدہ بنایا اور اس کا نام سیاست کی مسجد رکھا۔ تم نے
 سجدہ کا سر جھکایا اور قوم کو دھوکا دیا کہ ہم عزت کا سر بلند کر رہے ہیں۔
 تم دلدل میں اپنے پاؤں ڈال کر کو درہے تھے تاکہ اور خسف و غرق ہو،
 لیکن قوم کو کہتے تھے کہ ہم میدانوں میں دوڑ رہے ہیں۔ تم خود گمراہ تھے، پر
 اس پر بس نہ کی اور پوری قوم کو گمراہ کرنا چاہا کہ تُو اَفَا ضَلُّوْا قَوْمًا
 لَّهُمْ دَلٰلٌ لَا يَبْتَاعِيْهِمْ

حریفان رو دیر کر دندگم فَوَيْلٌ لَهُمْ ثُمَّ وَفَّيْ لَهُمْ

بارہا گفتہ ام و بار دگر می گویم

کہ سوال چمت کا نہیں بلکہ اُن اینٹوں کا ہے جو بنیاد میں رکھی گئی ہیں۔ یہ بحث فضول ہے کہ دیوار کا کیا حال ہے، دیکھنا یہ ہے کہ بنیاد تو ٹیڑھی نہیں یا نہیں ایک آگ ہے جو خود بھڑکتی ہے اور پھر بھڑکائی جاتی ہے۔ وہ برف کا گلاس نہیں ہے جو کسی سرد مہر سانی کی بخشش پر موقوف ہو۔ اولین گمراہی یہ تھی کہ برسوں کی موت کے بعد زندگی کی کروٹ لی بھی تو اپنی اُمتک اپنے جوش، اور اپنی کسی قوت کے اعتماد پر نہیں، بلکہ محض کسی کے شمارہ چشم اور جنبش دستِ دعوت پر۔ نتیجہ یہ ہوا کہ پائیکس غلامی کی ایک دوسری شکل بن گیا۔ اور راہ مقصود سے باز رہنے کے لئے ایک کھلونے کا کام مینے لگا۔ پھر اس کے بعد ساری قوت اس پر صرف کی جانے لگی کہ گورنمنٹ سے مراعات طلب کی جائیں اور جس طاقت کو گورنمنٹ کے مقابلے میں خرچ ہوتا تھا، اس کو سہندوں کے مقابلے میں صرف کیا جائے۔ یہ اس خمار کے لئے ترشی کا ایک پورا جرعہ ثابت ہوا۔ اصل شے قوم کا یہ محسوس کرنا ہے کہ وہ اپنے پاؤں پر کھڑی ہے نہ کہ کسی لکڑی کے سہارے، لیکن مراعات کی طلب جب پیدا ہوگی، خواہ اس کا کچھ ہی نام رکھا جائے، یقیناً اپنی قوت کی جگہ محض معطی کے احسان و کرم پر اعتماد ہوگا۔ بے شک مسلمانوں کو اپنے حقوق قومی کے تحفظ سے غافل نہیں ہونا چاہئے، لیکن ساتھ ہی اصلی سعی اس کی ہونی چاہئے کہ درخت اپنی جگہ پر مضبوط ہو۔ تم درختوں کے سائے

میں آرام و راحت لینے ہو لیکن کبھی اس پر بھی غور کیا ہے کہ تمہارے باور حیاؤں
میں کون سی شے جلتی ہے؟ وہ بھی درخت ہے، لیکن جو درخت اپنی قوت نشو و
حیات سے محروم ہو جاتا ہے اس کو کاٹ کر چوٹے ہی کے سپرد کیا جاتا ہے۔
پس زندگی صرف قوت میں ہے اور اعتماد کی جگہ دل ہے نہ کہ کسی کی چوکھٹ
ملک کی غلامی کے لئے مسلمانوں کی قربانی

✓ ہندو مسلمانوں کا سوال بھی ایک بازیگر کا کھیل ہے اور بدبختی سے ناچنے
والے ناح رہے ہیں۔ فوج میں پھوٹ پڑ گئی ہے اور غنیم مطمئن ہے۔ یہ خیال
کہ تم نے انجی تعلیم میں ترقی نہیں کی، اس لئے تمہارا پالٹیکس یہی ہے کہ پہلے ہندوؤں
سے اپنا غصب کردہ حقوق چھین لو، غور کرو کہ حریف شاطر کی کس قیامت
کی چال تھی؟

وہ رہزن اور پھر ایسے کمیس سے

سات کروڑ انسانوں کی قوت کا نشانہ وہ خود کیوں بنے، جبکہ تم اس
قوت کو کسی دوسری جگہ خرچ کرنے کے لئے تیار ہو؟ یاد ہو گا کہ ہم نے ایک
بار اس کی طرف اشارہ کیا تھا۔ ہندوستان میں قدرتی طور پر برٹش گورنمنٹ
کو اپنے فرائض کے استحکام کے لئے ایک بڑی قربانی کی ضرورت تھی، کہ کوئی ایک
قوم ملک کو چھوڑ کر اس کے ساتھ ہو جائے اور اپنے ملک کی امیدوں کی
قربانی کے خون سے اس کے اغراض کے درختوں کو سینچے مسلمانوں نے خود
اپنے تئیں اس قربانی کے لئے پیش کر دیا، اور جس بوجھ کے اٹھانے سے ہندوستان
کی تمام قوموں نے انکار کر دیا تھا، اس کے لئے اول ردز خود ہی اپنی گردن پیش

کردی کہ :

بنشین در دل ویرانہ ام لے گنج مراد !
کہ من اس خانہ بسودائے تو دیراں کریم

الَّذِينَ نَسُوا اللَّهَ، فَمَا نَسَاهُمْ أَنْفُسُهُمْ

اگر مسلمانوں کی آنکھوں کو لیڈروں کے عمل السحر نے بند نہ کر دیا ہوتا، تو وہ اس منظر کو دیکھنے اور خون کے آنسو روٹے۔ وہ دیکھتے کہ یہ کیا بد بختی ہے کہ ملک کی ترقی و فلاح کا مسئلہ ہی سرے سے "ہندو مسئلہ" ہو گیا ہے، اور مسلمانوں کو مین حثیت القوم اس سے کوئی تعلق نہیں رہا۔ ہاؤس آف کانس میں بحث آئے یا کانگریس کے اسٹیج پر "مسئلہ ہند" کے معنی "ہندو مسئلہ" کے ہیں۔ حالانکہ ملک کی ترقی و آزادی کی ذمہ داری اگر ہندوؤں پر ملک کی طرف سے تھی، تو اب اپنے تئیں بھولنے والو! تمھارے سر تو خدائے ذوالجلال کی طرف سے تھی! دنیا میں صداقت کے لئے جہاد، اور انسانوں کی انسانی غلامی سے نجات دلانا تو اسلام کا قدرتی مشن ہے۔ پس تم تھے کہ تم کو خدا آگے کرنا چاہتا تھا، لیکن افسوس کہ تم نے پہلے خدا کو، اور پھر اپنے آپ کو بھلایا، نتیجہ یہ نکلا کہ سچے کی صفوں میں بھی تمھارے لئے جگہ نہیں، قیاً حسرتاً! ویلاً ویلتاً!

اور ان لوگوں کی طرح مت بنو جنہوں نے خدا کو بھلا دیا۔ نتیجہ یہ نکلا کہ خود اپنے ہی کو بھول گئے۔ وہ یقیناً فاسقوں میں سے تھے۔

وَلَا تَكُونُوا كَالَّذِينَ نَسُوا اللَّهَ

فَمَا نَسَاهُمْ أَنْفُسُهُمْ أُولَٰئِكَ هُمُ

الْفَاسِقُونَ (۵۹: ۱۹)

جمود حرکت نما

مکن ہے کہ آپ فرمائیں، یہ قصہ طویل اب اسان بے وقت ہے، کیوں کہ دراصل تمام پھلی باتیں بھلائی جا چکی ہیں، غلطیوں کا اعتراف کیا جا رہا ہے، تقسیم بنگال کی تیئیس کی ضرب محکم نے دکھائی الحقیقت آغاز عہد برطانیہ سے لے کر اس وقت تک ایک سب سے بڑی انسانی خدمت ہے جو اس نے انجام دی، ان باتوں کو بھی جوشل ہو گئے تھے پیٹھ تک پہنچا دیا ہے کہ چوٹ سخت لگی ہے۔ خود اب لیگ پھلی غلطیوں کی تلافی اور آئندہ کی اصلاح پر ملتفت ہے۔ ماننا کہ اس کا سر برسوں یادہ غرور و کبر سے سرشار رہا، مگر اس عجز خمار کو بھی دیکھئے کہ اب قومی خواہشوں کے آگے

سر سلیم خم ہے جو مزاج بار میں آئے

آپ نے کہا کہ اولین شے لیگ کے نظام کی تبدیلی ہے۔ انھوں نے کہا کہ بہت بہتر۔ آپ نے شکایت کی کہ اگر ہلال احمدی کی فکر نہ کی تو لیگ پھر سر مرض کی دوا ہے؟ ارشاد ہوا کہ اب کے یہ بھی لیجئے۔ آپ کا بڑا رونا یہ تھا کہ سفر بے منزل، اور سعی بے مقصود ہے، انھوں نے کہا کہ اس سے بھی انکار نہیں اب کے نصب العین کی جستجو میں بھی نکلیں گے۔ ابھی سامنے کی بات ہے کہ لیگ کے التوار پر آپ کو بہت غصہ آیا تھا، تجویزیں تھیں کہ ایک علیحدہ کانفرنس کا انعقاد ہو، انھوں نے معاً کہا کہ اور طرف کیوں جلتے ہیں کہ یہاں ایک صحبت خاص اس لئے بھی تیار ہے۔ پھر جب حالت یہاں تک رو باصلاح ہو چکی ہے تو اب پچھلے گلے شکوے کا کون موقع

ہے؟ اب تو پرانی باتوں کو تہہ کیجئے اور امیدوں کا دروازہ کھولئے کہ مدتوں کے
دبے دیائے ارمانوں کے نکلنے کا وقت آگیا۔

دیدار شد میسر و بوس و کنار ہم
از نخت شکر دارم و از روزگار ہم
لیکن میں عرض کروں گا کہ ذرا صبر کیجئے اور زبانوں کو نہ روکئے کہ دراصل
شکوے شکایت کا وقت پہلے نہ تھا، وقت تو اب آیا ہے۔ ہم بھی اسی روز
آزمائش کے منتظر تھے۔

کچھ ہوئے گا عشق و ہوس میں بھی اتنا نہ
آیا ہے اب مزاج ترا متحسان پر
لیکن کہیں ایسا نہ ہو کہ :

حکم اخیر کی تھی توقع بروز شہر
باقی رہا نہ دن ہی جب اظہار ہو چکا
ہائے اس زودیشیاں کا پشیمان ہونا !

اول تو :-

کی مرے قتل کے بعد اس نے جھاس تو بہ
اور پھر یہ جو کچھ ہے صرف الفاظ ہیں جن میں تانی کا نزول باقی ہے۔ محض جستجو کے
ارادے سے منزل نہیں مل سکتی، آپ سرخی اور چونا مہیا بھی کر لیں، پھر بھی
مکان نہیں بن سکتا جب تک کہ معمار نہ ہوں۔ شاید لیگ کی یہ نئی ادائیں تو بہ
شکں ضرور ہیں، لیکن ابھی ایسی نہیں ہیں کہ واپس لیا ہو اور دل پھر اس کے

حوالے کر دیں۔

کھلے کیا دل درو دیوار کے آثار باقی ہیں
ہوا ہر چند گھر ویران صحرا، پھر بھی صحرا ہی
البتہ بعض خام کاران ہوس پیشہ سے کھٹکا ضرور لگا ہے کہ کہیں ان
صبر آزما اداؤں پر لوٹ نہ ہو جائیں۔

وہ حلقہ ہلے زلف کیں میں میں لے خدا
رکھ لیجیو مرے دعویٰ و راستگی کی شرم
نظام ترکیبی کی صلاح اور نصب العین کی جستجو یقیناً ازالہ مرض کے لئے
اصلی علاج کی تلاش ہے۔ مگر تلاش کا ہونا ہی صحیح تشخیص اور مفید نسخے کے
مہیا ہو جانے کے لئے کافی نہیں، ضرورت ہے کہ تشخیص کی جستجو صحیح راہ پر ہو
اور نسخہ جو تجویز کیا جائے وہ دفع مرض کا اصلی علاج ہو۔ لیگ اگر یہاں تک
کے لئے راضی ہو گئی ہے تو زہے نصیب! لیکن ابھی یہ پوچھنا باقی ہے کہ
کہنے کچھ بڑھ کے بھی ہمت ہوگی؟

راضی نامہ

اصل یہ ہے کہ لیگ کی طرف سے پوری مایوسی تھی اور ہے، جب تک کہ
وہ اپنے تئیں اب امید کا سختی ثابت نہ کر دے۔ قوم نے اچھی طرح دیکھ لیا ہے
کہ نہ صرف اہم امورِ سیاسیہ کے لئے، بلکہ ادنیٰ درجے کی سیاسی ضروریات کے
لئے بھی لیگ بے کار ہے اور اس لحاظ سے سخت مضر، کہ قوم کا آئندہ رہتہ
ردک گر کھڑی ہے۔ پس عین اس وقت جبکہ صاف صاف یہ ہے کہ ہم لیگ کو

کا عدم یقین کر کے اپنی راہ ڈھونڈ رہے ہیں اور دل کے ایک نئے ٹھکانے کی فکر میں (الحمد للہ) کہ پہلے سے اچھی حالت میں ہیں، لیگ مکرر سامنے آئی ہے اور کہتی ہے کہ پچھلی باتوں کو بھول جاؤ، اور اب پھر مجھی کو دیکھو اچھی بات ہے۔ پہلی پر خواہ کیسی سی بے مزہ گزری ہو، لیکن رات کا آخری حصہ تو ابھی باقی ہے، اور گو مرغ سحر کی چنچیں چاروں طرف سے سنائی دے رہی ہیں، مگر ہم فرض کئے بیٹے ہیں کہ جو کچھ گزر چکا ہے دن تھا، اور دراصل شب وصال اب سے شروع ہوئی ہے۔

وصال پر بے جوڑ وصال، امتحان کر دیکھو

امیر یوں ہی سہی چند روز مرد دیکھو

اگر لیگ پھر ہمارے دلوں پر قبضہ کرنا چاہتی ہے تو بہتر ہے کہ ہم میں اور اس میں ایک راضی نامہ ہو جائے۔ یہ ضرور ہے کہ ہم نے اسے طلاق دے دی تھی لیکن اب پھر وہ آنا چاہتی ہے تو عقد رجعت سے ہمارے ہاں نہیں۔ البتہ اس کو تو اپنی غیرت کبھی گوارا نہیں کرے گی کہ "حلالہ" کو منظور کر لیں۔

ہمہ غیری دی گئی بیا عرتی تو ہم
لطف فرمودی برو، کیں پائے راز قناریت

یہ راضی نامہ بالکل ایک منصفانہ معاہدہ ہوگا اور شرائط میں کوئی سچ و خم نہیں۔ لیگ پچھلی باتوں کو بھلا دے، اپنے گھر کو صحبت اغیار سے قاتی کرے۔ اور ہم سے لگاؤ رکھنا ہے تو غیروں سے لگاؤٹ چھوڑ دے

پھر ہم بھی دوسرے ٹھکانوں کی فکر چھوڑ کر اُسی کے ہو رہے ہیں۔ لیکن یاد رہے کہ یہ معاہدہ آخری ہوگا، اگر پھر کبھی اغیار کی پرچھائیں بھی نظر آئی تو

بس لیجئے سلام، اپنا بھی وعدہ کسی سے

اس کو بھی کھول کر کہہ دیں کہ صحبت غیر سے کیا مطلب ہے؟ ابھی اس کا وقت نہیں آیا ہے کہ آپ سے غیرت عشق کے انتہائی مطالبات کئے جائیں۔ ہمیں اس سے کوئی چڑھ نہیں کہ گورنمنٹ سے پورے تعلقات رکھے، کانگریس کی موجودہ حالت کی نظیر آپ کے سامنے ہے، اب تو گورنمنٹ خود اُمیدوں کی جرات افزائی کر رہی ہے۔ لیکن تعلقات کے یہ معنی سمجھئے کہ اچھے وقتوں میں اپنے وقار اور متانت کے تحفظ کے ساتھ دو چار گھڑی ہنس بول لیا، یہ نہیں کہ

ہمہ شب شراب خوردن، ہمہ روز خواب کہ دن

شرائط صلح، نصب العین

سب سے مقدم تر مسئلہ پولیٹیکل جدوجہد کے لئے ایک نصب العین کی جستجو ہے، اور اگر آپ کو زندہ رہنا ہے تو کسی مقصد بلند کی نیکی سدا ہے جو ہر وقت آپ کے دل کو گرم رکھے۔ یہ بار بار کہا جا چکا ہے۔ کوئی قوم اپنی جدوجہد میں اصلی سرگرمی اور جذبات و قوی کا ایشار نہیں کر سکتی، جب تک اس کے سامنے ایک جاں طلب نصب العین نہ ہو، اور اب آپ کو کیا سمجھائیں کہ آزادی تو وہ مقصود ہے جس کا تصور بھی دل کی زندگی کے لئے کافی ہے۔ رہے پہلو میں وہ یا اس کا خنجر غرض دل ٹھہرتا ہے ہم نشیں سے۔

لیگ تلاش میں نکلی ہے تو اس کو بھٹکانا نہیں چاہیے۔ ہندوستان میں سیاسی
نصب العین کا سوال ایک ہی ہے۔ گو اس بارے میں ہماری راہ عام شاہراہ
سے الگ ہے، اور ہم اس چیز کو دوسری طرف سے آکر لینا چاہتے ہیں، لیکن
لیگ سے اس کی توقع لا حاصل ہوگی، پس اس کو چاہئے کہ اس ایک ہی
نصب العین کا اعلان کر دے، کہ انگلستان کے ماتحت ہندوستان
کی حکومت خود اختیاری ہے:

نرخ بالا کن کہ ارزانی ہنوز

یاد رکھو کہ یہ نصب العین جو ہم نے تجویز کیا، تو کوئی بہت اونچے درجے
کی بات نہیں کہی ہماری ہمت کا آشیانہ اس شاخ سے بھی بلند تر جگہ ڈھونڈتا
ہے، تاہم یہی بہتر ہے کہ آپ سلف گورنمنٹ کو اپنا نصب العین سیاسی قرار
دیں اور آج کے دن سے سفر شروع کر دیں۔ اگر ایک دلکش منزل آپ کے
سامنے ہوگی تو پھر سفر کی تکلیفیں بھی بھول جائیے گا۔
رہرواں راجستھی راہ نیست
عشق ہم راہ ست ہم خود منزل است

تیس برس سے جو پیچ اس مسئلے کی نسبت پڑے ہوئے ہیں ان پر
ادھر بار بار لکھا جا چکا ہے۔ ہندوؤں کی مجاری، مختلف عناصر کی باہمی
رقیبانہ کشاکش، ہندو مسلمانوں کی گزشتہ تاریخ کے اثرات، ملک کی
عدم تیاری، مسلمانوں کے لئے ہندوستان میں باہر کی حکومت کی بہتری
اور اسی طرح کے وہ تمام وسوسے و ذراعات نفسانہ، جو مسلمانوں کے دلوں

میں جاگزیں کئے گئے تھے ہمیں حسن ظن ہے کہ اب بھلائے جا چکے ہیں۔ سلف گورنمنٹ اسی لمحے نہیں مانگی جاتی کہ ملک کی استعداد اور عدم استعداد کا افسانہ دہرایا جائے۔ مقصود ایک نصب العین کو سامنے رکھنا، اور بتدریج اس تک پہنچنا ہے۔ ہندو مجارٹی کے عفریت کا خوف بھی اب خدا کے لئے دل سے نکال دیجئے۔ یہ سب سے بڑا شیطانی دسوسہ تھا جو مسلمانوں کے قلب میں اتقا کیا گیا۔ طاقت محض تعداد پر نہیں بلکہ اور باتوں پر موقوف ہے۔ اصل شے قوموں کی معنوی قوت ہے، جو اس کے اخلاق اس کے کیرکٹر، اس کے اتحاد اور دراصل ہماری اصطلاح میں خشیت انہی، اور اعمال حسنہ سے پیدا ہوتی ہے۔ وَكَهَرَمِنْ فَتَقَرَّ قَلْبُكَ عَلَىٰ مَا تَكْتَبُ بِإِذْنِ اللَّهِ اسلام کی طاقت کبھی بھی وابستہ دام قلت و کثرت نہیں رہی ہو اور اب بھی جن دونوں میں اسلام ہو، وہاں اکثریت بالکل بے اثر ہے لَا تَهْتَبُوا وَلَا تُنْهَكُوا، اِنَّكُمْ اِلَّا ضَلَّالُونَ اِنْ كُنْتُمْ مُّوْحِنِينَ یہ تمام دسوس اس لئے پیدا ہوتے ہیں کہ ملک کے سامنے کوئی مشترک اور بلند نصب العین نہیں ہے۔ اگر روز اول سے یہی ہو گیا ہوتا کہ سب مل کر ایک ہی نصب العین علی کی طرف دیکھنے لگتے تو اور کسی طرف دیکھنے کی نوبت ہی نہیں ملتی، اور وہ تمام قریش جو آج باہمی جدال و قتال میں صرف ہو رہی ہیں، اسی کے پیچھے صرف ہو رہی ہیں۔

بے توجہی سے نہ سنئے کہ ایک بہت بڑا نکتہ عمل کہہ رہا ہوں، اور اپنے طرز بیان کا شاکی ہوں کہ اسرار و رموز کی باتیں بھی حسن و عشق کی

کی کہانی بن جاتی ہے۔ اپنے سامنے ایک جان ستاں جلوہ گاہ حسن پیدا کر لیجئے
پھر اگر آپ دوسری طرف دیکھنا چاہیں گے بھی تو نہیں دیکھ سکیں گے۔ آپ
کی تمام بے راہ روی، نفس پرستی، اغراض پسندی، یا بھی جنگِ جلالِ انوار
و فردیت فراموشی، اور ہر قسم کے اشغالِ مصلحت صرف اس لئے ہیں کہ
سامنے کوئی کشش نہیں، اور جس بلائے عقل و ہوش کو ہم دیکھ
رہے ہیں، آپ نے ابھی دیکھا ہی نہیں جس دن ایک چٹتی ہوئی
نظر بھی "آزادی" کے حسن پر پڑ گئی، پھر آپ خود بخود تمام قصے بھول
جاتے ہیں۔

وَيَتَمَعُونَ كَمَا يَتَمَعَتُ كَلْبًا مَّهَا خَوْذِ الْحَرِيَّةِ سَجُودًا سَرَّكَتَا

اسی طرح سنی ہوئی جیسی کہ میں سن رہا ہوں، تو بعد اس کے
اُسے سجدے میں گر پڑتے۔

مشکلاتِ راہ

بہت سے لوگ ہیں جو یہاں تک ہمارے ساتھ آگئے ہیں کہ مسلمانوں
کو بھی یہی نصب العین اپنے لئے تجویز کرنا چاہئے۔ مگر مشکلاتِ راہ سے گھبراتے
ہیں اور کہتے ہیں کہ شراب کڑوی ہے، نشہ دسرور کے انتظار میں حلق و دہان
کو کون بد مزہ کرے؟ لیکن اب ہم ان سے کیا کہیں کہ کوئی گھونٹ حلق سے
بچے اترا ہی نہیں۔ کسی طرح منہ بنا کر ایک جرعه اتار لیجئے پھر لو چھپیں گے
کہ کڑوی ہے یا میٹھی؟

حریف صافی و درودی نئی خطا میں مبتلا
تیز ناخوش و خوش میکنی بلا میں جاسٹ

اے اخوان غفلت شعار، نہیں معلوم اب تک آپ کس دم میں پڑے
 ہیں؟ یہ نقل سیاست ہے، یہ مشہد آزادی و حریت ہے، آپ کا سی سالہ
 میدان لہو و لعب نہیں ہے۔ اگر آپ مشکلوں سے گھبراتے ہیں تو آپ
 کے لئے بہتر جگہ پھولوں کی سیج ہے۔ یہ آپ سے کس کجخت نے کہا ہے کہ اس
 خارزار میں قدم رکھئے؟ یہاں آئیے گا تو قدم قدم پر کانٹے طعیں گے
 ہر لمحے مصائب کا نزول ہوگا۔ آپ مشغلات سے گھبرا رہے ہیں، حالانکہ
 یہاں تو جانوں اور زندگیوں کی قربانی کا سوال درپیش ہے یہاں ہوس
 پرستوں کا گزر نہیں۔ اس میدان کے مرد وہ جان فروشان الہی اور
 مجاہدین حق پرست ہیں، جن کے سرگردنوں پر نہیں بلکہ ہتیلیوں پر
 پر رہتے ہیں۔

در مدرسہ کس را نرسد دعویٰ توحید

منزل گہ مردان موحد سردارست

سیاست کی جنس اتنی سستی نہیں ہے کہ چند تجویزیں گھڑ کر اور شکرہ کے
 سجدے کر کے اپنے عیش کدروں میں چھپ جائے گا، اور وہ آسمان سے
 دھونڈتی ہوئی بہپ کے سامنے آ موجود ہوگی! آپ سے کوئی نہیں کہتا
 کہ آئیے، لیکن آنے کا ارادہ ہی تو اپنے دل و جگر کی طاقت کو ٹٹول لیجئے
 کہ اس طریق عشق کی شرطیں آپ کو معلوم نہیں۔

ترک جان و ترک مال و ترک سر

در طریق عشق اول منزل است

غلامی کے پتلے اور سیاست کی روح کا دعوے

آپ کے گزشتہ اعمال سیاست سامنے آ جاتے ہیں، تو ہنسی بھی آتی ہے اور رونا بھی۔ آپ نے برسوں سیاست کے ساتھ جو تمسخر کیا ہے، اس کی نظیر شاید ہی کسی قوم کی ضلالت دگر اسی میں ملے۔ ہر خوشامد و غلامی کی غلامت کا کیرا جس کا وجود اغراض پرستی کی کثافت سے متعفن ہوتا تھا نکلتا تھا، اور دعوے کرتا تھا کہ میں مرد میدان سیاست ہوں اور قوم کے پولٹیکل اعمال کا مصلح! جن عیش پرستوں کو کسی آزمائش میں پڑنے کی ہمت ایک طرف، اتنے کی بھی برداشت نہ تھی کہ گورنمنٹ کے چشم و ابرو کی ذرا سی بے مہر می بھی گوارا ہو، اس کا دعویٰ ہوتا تھا کہ ہم قوم کے پولٹیکل کارزار اعمال کے سپہ سالار ہیں، اور نکلے ہیں تاکہ اس معرکے میں اپنی تلوار کے کاٹ دکھلائیں! ارباب نظر ان ہوس پرستوں کو دیکھتے تھے، ہنستے بھی تھے اور زمانے کی بوجہ پر روتے بھی تھے

ہر بوجہ ہوس نے حسن پرستی شعار کی
اب ابروئے شیوہ اہل نظر گئی۔

اللہ اللہ! جس متلج یوسفی کے لئے زلیخا آباد حریت میں تڑپتی ہوئی لاشیں اور کٹی ہوئی گردنیں بھی طلب کی جائیں تو اپنے اور ج طالع پر ناز کریں کہ مفت ہاتھ آئی، اس کی قافلہ لیگ میں یہ ارزانی، کہ چند کھوٹے درہم ہاتھوں میں لے کر بولیاں بولی جاتی ہیں! وَشَرُّهُ بَشَرٍ
بَحْسٍ دَرَاهِمَ مَعْدُودَةً وَكَانُوا فِيهِ مِنَ الزَّاهِدِينَ۔

لے جائے دکھلانے اُسے مصر کا بازار

خواہاں نہیں پس کوئی دہاں جنس گراں کا

اے بے خبرو! یاد رکھو کہ زندگی کی خواہش ہے تو مشکلات سے گھبرانا
لا حاصل ہے۔ کیونکہ مشکلیں زندہ اور متحرک انسانوں ہی کے لئے ہیں، ایک
بے روح لاش کے لئے نہیں ہیں۔ آرام کی خواہش ہے تو اس کی سب سے
بہتر جگہ قبر ہے، بیٹھے رہو گے تو یقیناً ٹھوکر نہیں لگے گی پر جب چلو گے
تو ٹھوکریں کھانا ضرور ہے۔

اصلاح و تغیر نظام

آخر میں ہم چند الفاظ لیگ کے نظام کی تبدیلی کی نسبت بھی کہنا
چاہتے ہیں۔ نہیں معلوم کار فرمایان لیگ نے اس کا کیا مطلب سمجھا ہے
مگر ہم نے بد توں سے جو کچھ سمجھا ہے اس کے سوا چارہ کار نہیں۔ یاد رہے
کہ لیگ کی اصلی بنیادی گراہی اسی مسئلے میں پوشیدہ ہے۔ دنیا میں تمام کاموں
کے لئے تقسیم عمل کا اصول ہے، اور پھر ہر گروہ کے حالات مختلف، اور
اس لئے ایک ہی کام کے لئے سب موزوں نہیں ہو سکتے۔ مسلمانوں نے
اصولی غلطی یہ کی کہ پولیٹیکل کاموں کے لئے بھی طبقہ و خواص و امرا کی رہنمائی میں
باتھ دیا جو سرے سے کرباؤں تک ہزاروں زنجیروں میں پٹا ہوا ہے اور
آپ سے بھی ملے گا تو انھیں زنجیروں میں جکڑ بند کر کے چھوڑے گا۔ اس کے
پاس یا دولت ہے یا زنجیریں۔ تیسری شے نہیں ہے۔

پس اصول عمل یہ ہے کہ آزادی کے کام کرنے والے صرف آزاد

ہوں، اور پھر ان میں جو دولت کے ساتھ دماغ بھی رکھتے ہیں، وہ صرف اپنی دولت اور دماغ سے الگ رہ کر فائدہ پہنچائیں۔ امریکہ میں کاریگری اور راکٹ فیلر کے پاس بہت خزانہ ہے لیکن پھر یہ نہیں ہے کہ وہی امریکہ کے پرینڈیڈنٹ بھی ہوں۔

در اصل ان بزرگانِ خواص کا بھی اتنا قصور نہیں، جس قدر کہ آپ کا قصور ہے۔ آپ ان کو اپنے میں کھینچتے ہیں تو ان کو آنا پڑتا ہے، حالانکہ وہ اپنے حالات سے مجبور ہیں اور کچھ عجب نہیں کہ ہم بھی ان کی جگہ ہوتے تو وہی کرتے جو وہ کر رہے ہیں۔ پس لیگ کی زندگی کے لئے ایک قدم کام بہ بھی ہے کہ وہ اس امر کا قطعی فیصلہ کر دے، اور اپنے پالیٹکس کی باگ دولت کے ہاتھ سے نکال کر دماغ کے سپرد کر دے جس شخص کو اپنی دولت اور جائیداد کی حفاظت کی فکر سے رات کو نیند نہیں آتی اس کی صبح کو زبان کیا کھلے گی؟ اسی اصل کی ایک شلخ یہ غلطی بھی ہے کہ لیگ نے پالیٹکس کا وقت علی گڑھ کی سرزمین میں بویا، حالانکہ وہاں پشتیر ہی سے جو درخت موجود تھا، اسی کی جڑ میں گھن لگ چکا تھا

قید کی بقب میر میعاد

وقت آگیا ہے کہ اشخاص کی جگہ قوم کے ہاتھ میں لیگ دے دی جائے اور طبقہ خواص کے آگے ہاتھ جوڑ کر عرض کیا جائے کہ اب آئندہ کے لئے معاف کیجئے اور ہمارے قصوروں کو بخش دیجئے۔ ہمارے قصور واقعی بڑے سنگین ہیں، ہم نے آپ کی گاڑیاں کھینچیں، پھولوں کے ہار پہنائے، خود جا فور بنے

اور اپنی رسی آپ کے ہاتھ میں دیدی بالیقیناً اس کی سزا بھگتنی تھی اور اچھی طرح بھگت لی۔ اب اگر آپ کے دفتر تغیرات میں چند سال سزا کے اور باقی رہ گئے ہیں ہماری قید کے کچھ سالوں کے چال چلن پر نظر ڈالئے اور گورنمنٹ کا قانون ہے کہ قیدی اطاعت شعار ہو تو آخر کے چند مہینے معاف کر دئے جاتے ہیں، پس آپ بھی رحم کیجئے۔ ہم کو چھوڑ دیجئے اور حکم دیجئے کہ بیڑیاں کاٹ دی جائیں محض لیگ کے قواعد و ضوابط کی تبدیلی سے کچھ نہیں ہو سکتا جب تک کہ اس مسئلے کا فیصلہ نہ ہو۔

مسلم پولیٹیکل فنڈ

ایک علی سوال یہ ہے کہ اگر لیگ چند دولت نثار اشخاص کے بند غلامی سے آزاد کرمی جائے، تو اس کے کاموں کے لئے روپیہ کہاں سے لے گا؟ اب تک تو ایک حاتم وقت کی فیاضی تھی، جس کی دریادلی سے تمام خشک کھینیاں سرسبز تھیں، لیکن اگر آزادانہ اسپرٹ پیدا کی گئی، نصب العین کا اعلان کیا گیا، اور اصلی کاموں پر ملتفت ہوئے تو وہ تمام لوگ جو کلکٹر صاحب کے حکم کے بغیر پانی پینا گناہ سمجھتے ہیں، یا جن کے نزدیک ڈپٹی کمشنر کی اجازت کے بغیر کسی جلسے کی رسیشن کمیٹی کا صدر بننا حرام ہے، قطعاً الگ ہو جائیں گے اور کہیں گے کہ اِذْهَبْ اَنْتَ وَدَبْكَ اور پھر اس دست کرم کی بخشش بھی موقوف ہو جائے گی جس کی خاطر اب تک سجدے کئے ہیں اور موت کو زندگی پر ترجیح دی ہے۔

لیکن ہمارے خیال میں یہ مسئلہ ایک لمحہ کے لئے بھی مانع کار نہیں

ہو سکتا۔ ہم نے جیسا کہ کلکتہ میں اپنے مکرم دوست جناب سید وزیر حسن صاحب سے زبانی بھی کہا تھا، اگر آج لیگ کی نسبت قوم کو یقین ہو جائے کہ وہ سر آغا خاں کی نہیں بلکہ قوم کی ہے، تو جس قدر روپیہ آپ کو مطلوب ہے ایک لمحہ کے اندر جمع کر لیجئے۔ آپ قوم کے جذبات سے جب کام ہی نہیں لیتے تو قوتوں کا ظہور کیونکر ہو؟

ہمارا خیال ہے کہ اگر لیگ اصلی راہ کی طرف متوجہ ہو تو اس کو فوراً ایک قومی سیاسی فنڈ کے قیام کا اعلان کر دینا چاہئے، جس کا مقصد یہ ہو کہ پولیٹیکل کاموں کے لئے روپے کی طرف سے اطمینان ہو جائے۔ لیگ کی ممبری کی رقم بھی موجودہ تعداد سے المضاعف ہو سکتی ہیں اور چند دنوں کے اندر بغیر کسی دقت کے ایک ایسا مستقل مالی انتظام ہو جا سکتا ہے، جو سر آغا خاں کے موجودہ وظیفہ سے دو گنے تک پہنچ جائے۔ ہم کامل یقین اور اعتماد کے ساتھ کہتے ہیں کہ ایک حقیقی پولیٹیکل مجلس کی اعانت کے لئے تمام قوم تیار ہے، بشرطیکہ قوم محسوس کرے کہ یہ ہماری چیز ہے نہ کہ غیروں کی۔

فالجہاد فی سبیل الحریۃ

مضمون بہت بڑھ گیا ہے لیکن اس بارے میں ہم اپنے خیالات کے ہجوم کے آگے مجبور محض ہیں۔ بہت سی باتیں ابھی باقی ہیں، لیکن جو باقی ہے اس کی ترجمانی کو اپنی زبان کی جلد آپ کے دل کے سپرد کرتا ہوں، اور صرف چند لفظوں کے عرض کرنے کی اور اجازت چاہتا ہوں۔

غفلت و سرشاری کی بہت سی راتیں بسر ہو چکیں اب خدا کے لئے
 بستر مد ہوشی سے سر اٹھا کر دیکھئے کہ آفتاب کہاں تک نکل آیا ہے؟ آپ کے
 ہم سفر کہاں پہنچ گئے ہیں اور آپ کہاں پڑے ہیں؟ یہ نہ بھولئے کہ آپ اور کوئی
 نہیں بلکہ "مسلم" ہیں اور اسلام کی آواز آپ سے آج بہت سے مطالبات
 رکھتی ہے۔ کب تک اس دین الہی کو اپنے اعمال سے شرمندہ عالم کیجئے گا؟ کب
 تک دنیا کو اپنے اوپر ہنسائے گا؟ اور خود نہ روئے گا؟ اور کب تک مسلمان
 میں اسلام کی قوت کا خانہ خالی رہے گا؟ اگر مصائب کا تازیانہ غفلت کی
 ہشیاری کا ذریعہ ہے تو کون سے مصائب ہیں جن کا آپ پر نازل نہیں
 ہو چکا ہے؟ وَلَقَدْ أَخَذْنَا آلَهُمْ بِالْعَذَابِ فَمَا اسْتَغَاثُوا لِلرَّحْمَةِ
 وَمَا يَنْصُرُهُمْ عُنُونٌ

یاد رکھئے کہ مسندوں کے لئے ملک کی آزادی کے لئے جدوجہد کرنا
 داخل حب الوطنی ہے، مگر آپ کے لئے ایک فرض دینی، اور داخل جہاد
 فی سبیل اللہ۔ آپ کو اللہ نے اپنی راہ میں مجاہد بنایا ہے اور جہاد کے
 معنی میں ہر وہ کوشش داخل ہے جو حق اور صداقت اور انسانی بند
 استبداد و غلامی کے توڑنے کے لئے کی جائے۔ آج جو لوگ ملک کی
 فلاح اور آزادی کے لئے اپنی قوتوں کو صرف کر رہے ہیں، یقین کیجئے وہ
 بھی مجاہد ہیں اور ایک ایسے جہاد میں مصروف، جس کے لئے دراصل سب
 سے پہلے آپ کو اٹھانا تھا۔ پس اٹھ کھڑے ہو کہ خدا اب تم کو اٹھانا چاہتا
 ہے اور اس کی بھی مرضی ہے کہ مسلمان جہاں کہیں ہیں، بیدار ہوں، اور

اپنے فراموش کردہ فرض جہاد کو زندہ کریں۔ ہندوستان میں تم نے
کچھ نہیں کیا حالانکہ اب تمہارا خدا چاہتا ہے کہ یہاں بھی وہ سب کچھ
کرو جو تم کو ہر جگہ کرنا ہے۔

جَاهِدُوا فِي اللَّهِ حَقَّ جِهَادِهِ وَلَا تَكُونُوا كَالَّذِينَ قَالُوا سَمِعْنَا وَهُمْ
لَا يَسْمَعُونَ إِنَّ شَرَّ الدَّوَابِّ عِنْدَ اللَّهِ الضَّالُّونَ الَّذِينَ لَا يَعْقِلُونَ

فَبَشِّرْ عِبَادِي الَّذِينَ يَسْمَعُونَ

الْقَوْلَ فَيَتَّبِعُونَ أَحْسَنَهُ أُولَئِكَ

الَّذِينَ هَدَاهُمُ اللَّهُ وَأُولَئِكَ هُمْ

أُولُوا الْأَلْبَابِ

لوگ ہیں جن کے دلوں کو خدا نے ہدایت کے لئے کھول دیا ہے اور یہی عقل سلیم

رکھنے والے ہیں۔

پس اللہ کی طرف سے بشارت ہے

اللہ کے ان بندوں کے لئے جو کلام حق

کو کان لگا کر سنتے ہیں اور اس کی

اچھی باتوں پر عمل کرتے ہیں۔ یہی وہ

ادب

خط و کرب الهلال، ۱۰ ستمبر، یکم اکتوبر ۱۳۱۰ء
اکاذیب و شرمناک الهلال ۲۲ اکتوبر ۱۳۱۰ء
مرزا غالب کا غیر مطبوعہ کلام الهلال، ۱۴ جون ۱۳۱۰ء

خط و کرب

یا
لذتِ دالم

(۱)

مَا لَهُمْ بِهِ مِنْ عِلْمٍ، إِنَّهُمْ يَتَّبِعُونَ
إِلَّا الظَّنَّ، وَإِنَّ الظَّنَّ لَا يُغْنِي
مِنَ الْحَقِّ شَيْئًا۔

اس بارے میں اُن کے پاس کوئی علم اور
ذریعہ تحقیق و یقین نہیں۔ محض اپنے گمان پر
چل رہے ہیں، اور راہِ ظن و تخمین
کا یہ حال ہے کہ وہ حقیقتِ علم کے سامنے
کچھ بگاڑ آند نہیں!

جمع اضداد کی لوگوں نے عجیب عجیب مثالیں دی ہیں ایک زمانے
میں مسیح رکنا کاشی کے اس مصرعہ پر تمام اساتذہ عجم نے طبع آزمائیاں
کی تھیں۔

روئے دریا بسبیل و قعر دریا آتش است!

یہ تو خیاستان شعر کے افسانے تھے، مگر میں واقعی مثالیں دے سکتا ہوں۔ میرے سامنے مسلمانوں کا نیا تعلیم یافتہ فرقہ ہے۔

یورپ کی ترقیات نے عجائب و غرائب کو واقعات بنا دیا ہے۔ ضرور تھا کہ اس خصوصیت عجیبہ کا اثر اس کے پیروں میں بھی کرشمہ ساز عجائب ہوتا کہ یہ بھی اسی آفتاب تابندہ فضل و علو کے ذریعے، اور اسی شجر کمال و رفعت کے برگ و بار ہیں۔

گرچہ خوردیم، نسبتی ست بزرگ

ذریۃ آفتاب تا بانسیم !

ایک مرتبہ میں نے انہیں صفحات پر اس فرقے کے "جہل و علم" کے اجتماع نقیض پر مرثیہ خوانی کی تھی۔ احبابِ کرام کو یاد ہوگا۔ آج "تقلید و اجتہاد" کے اجتماع ضدین پر متحیر ہوں کہ ان ہذا الشیء عجیب !

ہمارے تعلیم یافتہ دوستوں کا کچھ عجیب حال ہے۔ ان کے پاؤں کو دیکھئے تو یورپ کی نا فہانہ و کورانہ تقلید و عبودیت فکر کی زنجیروں لپٹی نظر آتی ہیں، مگر چہرے کی طرف نظر اٹھائیے تو زبان کو ادعا، اجتہاد سے فرصت نہیں! اس سے بڑھ کر دنیا میں جمع اصدا کا اور کونسا تماشا ہو سکتا ہے کہ ایک شخص آپ کے سامنے آئے، اور عین اس وقت جبکہ اُس کے پاؤں میں تقلید و استعباد کی زنجیریں بازو کی طرح صدا دے رہی ہوں، اجتہاد و فکر اور حریت رائے پر بے تکان لکچر دینا شروع کر دے !!

ہمارے دوستوں کا بھی یہی حال ہے۔ ان کا سرمایہ علم و دانش یورپ کی اسی سطحی تقلید سے زیادہ اور کچھ نہیں، تاہم جن چیزوں میں وہ اپنے ائمہ ہدایہ کی تقلید کرنا چاہتے ہیں، انھی میں اولین شے اجتہاد تھی اور ضرور تھا کہ اس تقلید مجتہدانہ کا سفر اسی منزل سے شروع ہوتا۔ قینچی ہاتھ میں ہو تو خواہ مخواہ جی چاہنے لگتا ہے کہ کسی چیز کو تراشے۔ اس اجتہاد کی قینچی ہمارے چابک دست دوستوں کے ہاتھ آگئی تو بے کار بیٹھانہ گیا۔ یورپ کے علم و عمل کے سر رشتوں پر تو کیا چلتی کہ وہیں کارخانے کی بنی ہوئی تھی، بس اپنے یہاں کی جو چیز سامنے آگئی وہی بلا تامل آلہ مشق بنی۔ پھر اس کی روانی بے پناہ، اور اس کی کاٹ بے روک تھی۔!

سب سے پہلے مشرقی علوم و فنون، تہذیب و تمدن، اور اخلاق و آداب قومی سے اس کی آزمائش شروع ہوئی، اور تھوڑے ہی دیر میں سیکڑوں برسوں کے صفحات و اوراق قدیمہ پرزے پرزے تھے! پھر غریب مذہب کی باری آئی۔ یہ کپڑا دبیر تھا، اس لئے مقرض اجتہاد کی روانی بھی زیادہ تیز و شدید تھی۔ پھر اس کا بھی وہی حشر ہوا، جو پہلی آزمائش کا ہو چکا تھا۔ اور جو کچھ باقی رہ گیا ہے، نہیں معلوم اور کتنی گھڑیوں کا جہان ہے؟

کچھ دنوں سے یہ قینچی زنگ آلود سی ہو گئی تھی، مگر میں ڈرتا ہوں کہ اب ایک نئی آزمائش شاید شروع ہونے والی ہے، اور مذہب و علم کے بعد زبان کا میدان جو لالنگاہ اجتہاد بننے والا ہے۔

ایک نیا فتنہ لغویہ !

تہدید کی ان چند سطروں میں جو اشارات کئے گئے ہیں، یہ حالت عام تعلیم یافتہ فرقے اور ان کے بعض صنایع دائمہ طریقت کی ہے، لیکن آج کل کے نوجوان تعلیم یافتہ اصحاب میں بعض اشخاص یقیناً ایسے بھی ہیں، جن کو اس عام حالت میں حتیٰ امتیاز و استثناء حاصل ہے۔ اور ہماری عام مایوسیوں میں وہ اپنے اندر ایک نمایاں نشان اُمید رکھتے ہیں۔

میں اُن کی وقعت کرنا ہوں اور میری بہترین خواہش یہ ہے کہ ان کے ذریعے قوم کی وہ نامراد اُمیدیں زندہ ہو سکیں، جو ۴۰ سال سے نئی تعلیم کے ساتھ وابستہ رہی ہیں اور مایوسی کے سوا انھیں کچھ نصیب نہیں ہوا ہے۔ اس طبقے کی اس تعجب انگیز خصوصیت سے بھی، جو میرے لئے ”جہل علم“ کے اجتماع نقیضین کی صورت میں ہمیشہ درد انگیز رہی ہے الحمد للہ کہ یہ نفوس معدودہ و قلیلہ منشی ہیں۔ اور مطالعہ علوم و ذوق تصنیف و تالیف سے نا آشنا ہیں۔

انھی چند لوگوں میں میرے عزیز دوست مسٹر عبدالماجد بی بی بھی ہیں۔ مجھ کو یقین ہے کہ ان کا ذوق علمی اردو زبان کے انتشار و ترقی کا فائدہ پہنچائے گا۔ اور علوم حدیث کے تراجم میں ان سے بہت مفید مدد ملے گی جو اب تک اردو زبان میں گویا مفقود محض ہیں۔

لیکن مجھ کو نہایت افسوس اور رنج ہے کہ ”خط و کرب“ کے معاملے میں وہ ایک نہایت سخت غلطی میں مبتلا ہو گئے ہیں، اور بجائے اس کے کہ

جو مشورہ ان کو دیا گیا تھا، اس کو تسلیم کر لیتے، محض لاعلمی و غفلت میں
 پڑ گئے ہیں حالانکہ یہ معاملہ ان کے بس کا نہ تھا۔ نہ تو ان کو اس بارے میں معلومات
 حاصل ہیں اور نہ ان کے مذاق و مطالعہ کی یہ چیز ہے۔ ان کو انگریزی سے
 ترجمہ کرنا چاہئے اور بس۔ اصطلاحات کے باب میں واقف کاروں کے مشورے
 کو قبول کر لینا ہی بہتر ہے۔ انھوں نے زبان کے متعلق ایک عجیب و غریب
 اجتہاد کیا ہے۔ یہ اجتہاد جس قدر غلط ہے، اتنا ہی متعدی ہونے کی
 صورت میں زبان اردو اور ادبیات علمیہ کے لئے مضر بھی ہے۔ ان کی
 دوسری تحریر میں نے کلکتہ آکر پڑھی اور میں ان کو یقین دلاتا ہوں کہ یہ
 ایک فتنہ لغو یہ ہے، جس کی ابتداء کا بار وہ اپنے سرے رہے ہیں اور
 خدام گمے کہ وہ زیادہ متعدی ہو۔

علم و اخلاق میں اجتہادات ہو چکے ہیں۔ مذہب اسی خیر اجتہاد کا
 قتل ہے۔ میں سمجھتا ہوں کہ آپ لوگوں کے مشق اجتہاد کے لئے یہ میدان کافی
 تھے غریب زبان کو تو اب چھوڑ سی دیجئے۔ پچھلے اشغال اجتہاد یہ ہیں اب
 بھی مصروفیت کی اور گنجائش نکل سکتی ہے۔ اگر اس نئے مرحلے کو اردو
 ترجمہ ملتوی کر دیا گیا تو کچھ آپ لوگ بے کار نہ ہو جائیں گے۔
 مسئلہ وضع اصطلاحات اور حفظ و کرب

ایک وقت میں انسان کس کس چیز کو لکھے؟ مجھے اس بارے میں
 دفتر کے دفتر لکھنے ہیں مگر مجبور ہوں۔ میں آج پھر اپنے گزشتہ جملے کو
 دہراتا ہوں اور کہتا ہوں کہ اس مسئلے کو لوگوں نے اپنی نادانیت و عدم معیت

سامن کی وجہ سے جیسا کچھ مشکل سمجھ رکھا ہے ویسا نہیں ہے۔ جو مشکل ضرور ہے مگر اشکال سے تو کوئی کام بھی خالی نہیں ہوتا۔

سردست خط و کرب اور PLEASURE اور PAIN ہی کو ایک مثال قرار دیجئے اور کچھ وقت عنایت فرمائیے۔

میں نے اپنے دوسرے نوٹ میں حسب ذیل امور پر توجہ دلائی تھی۔

۱، عربی میں لذت و الم بعینہ انہی معنوں میں بولا جاتا ہے جن کی انہی تلاش ہے۔

۲، خط کا لفظ لذت کے معنی میں بالکل غلط ہے۔ لغت میں بھی اور اصطلاح میں بھی، نیز اس کے معنی کو مفہوم ماخن فیہ سے کوئی قرب و تعلق بھی نہیں۔ پھر کون سی مجبوری ہے کہ لذت و الم کو چھوڑ کر خط و کرب اختیار کیا جائے؟

۳، عربی کے بہت سے الفاظ ہیں جو فارسی میں آکر اپنے اردو معانی لغویہ سے الگ ہو گئے۔ لیکن خط فارسی میں بھی بمعنی لذت نہیں بولا جاتا۔ چنانچہ اشعار اساتذہ سے متحقق ہو کہ نصیب ہی کے معنی میں مستعمل ہے۔

۴، اردو فارسی کی طرح اپنے علمی ادبیات میں اب تک عربی کے تحت ہے اس کا کوئی خاص علمی اثر پھر نہیں۔ اپنی اصطلاحات نہیں۔ جتنی علمی اصطلاحات ہماری زبانوں پر ہیں، سب کی سب عربی ہیں۔ پس اردو کے تراجم علوم میں الفاظ عربیہ کا استعمال ناگزیر، اور اس لئے سند کے لئے اردو بول چال

نہیں عربی لغت و اصطلاح عدم کا حوالہ مطلوب۔ اگر لوگ حظ یعنی لذت
بولتے ہیں، تو بولیں۔ شعر میں ہم بھی کہہ دیں گے لیکن علم انفس کے مترجم
کو اس سے کیا تعلق؟

(۵) فرہنگ آصفیہ کے حوالے پر افسوس ہے۔

(۶) لوگوں نے اپنی نادان فہمیت سے مسئلہ اصطلاحات کو کچھ سے کچھ
بنادیا۔ فلسفہ میں ہر طرح کی عربی اصطلاحات مل سکتی ہیں۔

مجھے افسوس ہے کہ آپ نے ان تمام امور میں سے کسی ایک پر بھی
توجہ نہیں کی، اور جب کہ آپ غلط فہمیوں کو دور کرنے کی فکر میں سرگرم
جواب ہوئے تو ان دفعات میں سے ہر دفعہ کے متعلق غلط فہمیوں ہی
سے اپنے استقبال کا کام بھی لیا!

آپ نے اپنے جواب میں میری معروضات کی جس قدر تشریح
کی ہے، وہی غلط ہے تا بااصل بحث چہ رسد؟
امراول کی نسبت آپ لکھتے ہیں:

سوال یہ ہے اور صرف یہ ہے کہ PAIN & PLEASURE کا صحیح
تر مفہوم اردو میں کون سے الفاظ ادا کرتے ہیں؟ خواب کا ارشاد ہے کہ
لذت و الم اور میرا خیال ہے کہ خط و کرب۔ آپ اپنے پر دعویٰ عربی
لغت سے حجت لاتے ہیں، میں اپنی تائید میں محاورہ و لغت کو پیش
کرتا ہوں؟

لیکن گزارش یہ ہے۔ اور صرف یہی نہیں بلکہ اور بھی اس کے بعد

گزارشیں ہوں گی، کہ اپنے دعویٰ، حجت، لغت، اور استشہاد کے لفاظ کا خواہ مخواہ اصراف بے جا کیا۔ یہاں نہ توجیح و براہین پیش کئے گئے ہیں اور نہ کسی استشہاد و اسناد کی ضرورت

ان چیزوں کی وہاں ضرورت ہوتی ہے جہاں کسی بحث میں کسی اختلاف کی گنجائش ہو۔ خط کے لفظ کے لئے نہ تو میں نے عربی لغت کا حوالہ دیا اور نہ کوئی شہادت پیش کی۔ خط کے معنی اس آسمان کے نیچے صرف ایک ہی ہیں یعنی قسمت و نصیب اور بس۔ قلیوبی اور درایۃ الادب کا طالب العلم بھی اس کو جانتا ہے۔ ایک ایسی کھلی اور عام بات کے لئے مجھے کیا پڑی تھی کہ جوہری اور فیروز آبادی کی شہادتیں پیش کرتا؟ پس نہ میں "حجت لایا ہوں" اور نہ دعوے کی کوئی اصطلاحی شکل درپیش ہے۔

میں قطعی فیصلہ نہیں کر سکتا کہ آپ کو جو غلطی اصل مسئلہ میں ہوئی ہے وہ زیادہ سخت ہے یا جو متواتر مسلسل غلط فہمیاں میری تحریر کے سمجھنے میں ہوئی ہیں، وہ زیادہ سنگین ہیں! تاہم میرے لئے تو دوسری صورت اب پہلی صورت سے زیادہ درد انگیز ہو گئی ہے۔

میں نے لکھا تھا کہ "فرہنگ آصفیہ کے حوالے پر افسوس ہے اور کیا کہوں؟" اور اس طرح بلا ضرورت کسی کتاب کے متعلق جرح و تنقیض کو بہتر نہ سمجھ کر ٹال دیا تھا۔ مگر آپ نے اس کا یہ مطلب قرار دیا کہ مجھ کو اردو لغت کے حوالے پر تعجب اور افسوس ہے!

سخن شناسی نہ دل برا خطا این جاست!

اب مجھ کو کھول کر کہنا پڑا۔ اصل یہ ہے کہ میں فرہنگ آصفیہ کو اردو کے لغت کے اعتبار سے بھی قابل سند کتاب نہیں سمجھتا، اور بالکل پسند نہیں کرتا کہ آپ کسی حوالہ و سند کے لئے اس کی ورق گردانی کریں۔ افسوس اس پر نہ تھا کہ اردو لغت سے کیوں استشہاد کیا گیا۔ افسوس آپ کی نادان قفیت پر تھا کہ فرہنگ آصفیہ کو اردو زبان کا معتبر لغت سمجھتے ہیں، اور اس طرح بے فکر ہو کر اس کا حوالہ دیتے ہیں گو یادہ ایک مسلم و معروف کتاب ہے!

آگے چل کر آپ نے "خط" بمعنی مفروضہ لذت کو اردو قرار دیا ہے، اور غیر زبان کے ہندو متغیر التماثلج والمعانی کے اردو ہونے کو ایک ایسا نمونہ قرار دیا ہے، و تحقیق غریب و عجیب سمجھا ہے کہ میں اُسے سن کر بے اختیار چڑک اٹھوں گا، اور حیران و پریشان ہو کر شور مچانے لگوں گا۔ چنانچہ آپ لکھتے ہیں:

"آپ حیرت سے فرمائیں گے کہ خط تو عربی لفظ ہے اسے اردو کہنا کیوں کر جائز ہے؟"

یا اللعجب! آپ کبھی تو مجھے غلط فہمیوں میں مبتلا دیکھ کر دستِ تحقیق درہنمائی بڑھاتے ہیں، کبھی خود ہی اپنی طرف سے مجھے "حیران" فرض کر لیتے ہیں۔ الحمد للہ۔ نہ تو میں غلط فہمیوں میں مبتلا ہوں اور نہ اُن حقائقِ عربیہ اور نکاتِ عجیبہ لغویہ پر متحیر ہوں۔ بنیادی "حیرانی" کے ہر شخص جانتا ہے کہ ہر زبان میں باہر کے الفاظ آکر بہ تغیر و تخریج و معانی اس زبان میں

شامل ہو جاتے ہیں۔ دراصل یہی تغیر نئی زبانوں کو پیدا کرتا ہے اور اردو تو مختلف زبانوں کے الفاظ کے مجموعے ہی کا نام ہے جو الفاظ عربی و فارسی یا انگریزی، یا دانی تغیر رائج ہو گئے ہیں وہ یقیناً اردو ہیں۔ یہ کوئی حیرانی و سرگردانی کی بات نہیں۔ میں مدت سے اس نکتہ ناورد کو جانتا ہوں اور باوجود جاننے کے اب تک میں نے کوئی حیرانی "اپنے اندر نہیں پائی ہے۔ البتہ میری نئی حیرانی یہ ہے کہ آپ حرث مقصد سے خواہ مخواہ اعراض کرتے ہیں اور وقت نظر سے کام نہیں لیتے اس اصول سے ماسخن فیما کو کوئی تعلق نہیں۔ اور تحقیق و معارف کے سفر میں بڑی چیز یہی ہے کہ مختلف راہوں کے حدود کو ہمیشہ ملحوظ رکھا جائے اور ہر اصول کو اس کی اصلی جگہ ملے۔

یہی سبب ہے کہ میں نے علم النفس اور زیر عشق "کا سوال پیش کیا تھا مگر اپنی نارسائی عرض مداوا پر متاسف ہوں کہ شرف استماع و فہم سے محروم رہا۔ آپ صرف اس پر زور دیتے ہیں کہ میں علم النفس کو عربی میں نہیں بلکہ اردو میں لکھ رہا ہوں اور اردو میں خط لذت کے معنوں میں بولا جاتا ہے پس میں لذت کو کہ عربی ہے اپنی اقلیم قبولیت سے خارج البلد کرتا ہوں اور اس کی جگہ "حظ" کو کہ اردو ہے، خلعت قبولیت سے سرفرازی بخشتا ہوں۔ اور اس اردو قبول مختارانہ اور عزل و نصب مجتہدانہ پر کس کو اعتراض ہے تو دعوائے اجتہاد عام بول چال اور فرہنگ آصفیہ کی عدالت کئی ہوئی ہے!

داور گاہے بنا فرمود و در مے ہر سر را
منصف و صدر امین و صدر اعلیٰ کردہ است!

اس مقدمے کا عجلانہ ترتیب اور فیصلے کی جلدی تو قابلِ وادعہ ہے مگر شاید عدالت کے کاروبار میں ایک نئے انصاف نامی کو بھی ضروری سمجھا گیا ہو۔ آپ نے غلطیوں کا ایک الجھا ہوا مجموعہ سامنے رکھ دیا ہے۔ یہ اصول بالکل صحیح ہے کہ اردو میں جو الفاظ دخلیہ موجود ہیں، وہ تغیر معانی یا تغیر حروف و حرکات و صوت کے بعد اردو ہو گئے۔ یہ بھی مسلم سہی کہ بول چال میں خطا کے معنوں میں بولا جاتا ہے تاہم آپ کی قائم کردہ عدالت میں جلدی کی کوئی ضرورت پھر بھی پیش نہیں آتی۔ کیونکہ میرا سوال یہ نہیں تھا کہ الفاظ عربیہ متغیرہ اردو کو ان کے اصلی معانی لغویہ ہی میں استعمال کرنا چاہئے اور ہماری بول چال کوئی چیز نہیں بلکہ یہ تھا "اور صرف یہ تھا" کہ اردو میں جب کسی فن کو لکھیں گے تو چونکہ اردو اپنی علمی ادبیات میں عربی کے زیرِ اثر اور بکلی بخت ہے، اس لئے لامحالہ ہمیں عربی اصطلاحات کو مقدم رکھنا پڑے گا اور جب اصطلاحات عربیہ سے کام نہیں لے سکیں گے تو اس کے وہی معنی معتبر ہوں گے جو عربی میں لئے جاتے ہیں۔ اصطلاحات دوسری چیز ہیں اور شعر و ادب دوسری شے۔ اگر عربی میں ہم کو اصطلاحات نہ ملیں (لیکن نہ ملنے کا حق ادعا علم و تلاش کے بعد ہے نہ کہ پہلے) مثلاً بعض علوم حدیثہ و طبیعیات جدیدہ کی شاخوں میں تو اس صورت میں ہم کو نئے الفاظ وضع کرنا چاہئیں لیکن ان کی بھی دو صورتیں ہیں۔ یا تو اصل انگریزی اصطلاحات لے لیں یا ان کی جگہ خونئے الفاظ بنائیں۔ آخری صورت میں اگر عربی الفاظ سے مدد لی گئی، تو اس میں بھی عربی زبان و لغت کا لحاظ رکھنا ضرور ہوگا کیونکہ ہم اردو میں

علوم و فنون مرتب کر رہے ہیں۔ "ثنوی زہر عشق نہیں لکھ رہے ہیں۔"
 ذرا تامل کو کام میں لائیے۔ دو چیزیں ہیں اور دونوں بالکل مختلف
 حکم و حالت رکھتی ہیں۔ ایک مسئلہ تو عام طور پر اردو زبان میں الفاظ کے استعمال
 اور ان کے معانی کے قرار دینے کا ہے۔ دوسرا علمی اصطلاحات کا۔ خدارا
 میرے مطلب کے سمجھنے سے اب زیادہ اعراض نہ فرمائیے گا۔ میں نے یہ
 کہا تھا کہ دوسری صورت میں اردو اب تک تابع عربی ہے۔ اور عربی الفاظ
 کو عربی ہی کے متعارف معانی میں استعمال کرنا پڑے گا۔ اس کے لئے "عام
 بول چال" کی سند بالکل بے معنی و بے اثر ہے۔

جس اصول پر آپ نے ازراہ نوازش میری مفروضہ "حیرانی" دور
 کرنی چاہی ہے وہ پہلی صورت کے تعلق ہے، اور ہماری موجودہ صحبت
 صورت ثانی سے تعلق رکھتی ہے۔

اگر آپ بحث صاف کرنا چاہتے ہیں تو اس پر غور فرمائیے۔ یہ بہت صاف
 بات ہے اور اصل راہ فیصلہ و تحقیق۔ فرسنگ آصفیہ اور غیاث اللغات
 کی درق گردانی میں بے کار وقت ضائع نہ کیجئے۔

(۲)

اس کے بعد آپ لکھتے ہیں:

"اگر آپ کے اصول کو وسعت دی جائے کہ ہر اردو لفظ کی تحقیق"
 اس زبان کے لغت سے کرنی چاہئے جس سے وہ آیا ہے تو اردو کے پاس کیا
 کیا رہ جاتا ہے؟"

آپ نے تحقیق کا لفظ لکھا ہے۔ اور گو میں نے اس اصول کی طرف کہیں اشارہ نہیں کیا مگر واقعی ہر لفظ کی "تحقیق" تو اسی زبان کی لغت سے کرنی پڑے گی جس سے وہ آیا ہے۔ یہ تو ایک قدرتی اور ناگزیر امر ہے۔ لیکن میں سمجھتا ہوں کہ غالباً یہاں آپ کا مقصود "تحقیق" نہیں بلکہ "صحیح استعمال" اور "جواز استعمال" ہے۔ جلدی میں آپ تحقیق کا لفظ لکھ گئے ہیں۔

پھر یہ کیسی عجیب بات ہے کہ آپ عام الفاظ اور مخصوص اصطلاحات علمیہ میں فرق کرنے سے اپنے تئیں مقعر ظاہر کر رہے ہیں، حالانکہ اگر آپ چاہیں تو اس فرق کو محسوس کرنا کچھ مشکل نہیں۔ میں ابتداء سے کہہ رہا ہوں کہ اردو کے عام الفاظ کا سوال نہیں بلکہ اصطلاحات علمیہ کا ہے۔ میں نے کہیں یہ اصول پیش نہیں کیا کہ ہر مہند لفظ کا استعمال اسی وقت صحیح ہو سکتا ہے جب کہ وہ اپنے اصلی زبان کی لغت سے بھی ان معانی میں صحیح ثابت ہو جائے۔ میری گزارش تو صرف "اصطلاحات علمیہ" تک محدود ہے اور اسی لئے "منوی زہر عشق اور علم النفس" کا سوال آپ کے سامنے پیش کر چکا ہوں۔ آپ سنتے ہیں، میرے سوال کو دہراتے ہیں، اس کو ایک ناقابل انکار حقیقت قرار دیتے ہیں مگر پھر جواب نہیں دیتے! فیصلہ ہو تو کیونکر؟

آپ نے جس نکتہ علم اللسان کی طرف اشارہ کیا ہے اور پھر خود بخود میری

”خیرانی“ کی علاج فرمائی پر متوجہ ہوئے ہیں، میں اس کو دو مرتبہ خود وکیل
میں لکھ چکا ہوں جبکہ چند الفاظ عربی و انگریزی کی بحث چھڑ گئی تھی۔
ان دلائل و براہین واضحہ و بینہ کے بعد آپ نے اس بحث کا خاتمہ
کر دیا اور عدالت بر خاست ہو گئی۔ چنانچہ آپ لکھتے ہیں:
”اصل مسئلہ ختم ہو گیا“

گریوں ہی تو قاعدہ اچھا ٹھر گیا
اگر کسی مسئلہ کے ختم کرنے کا یہی طریقہ ہے کہ اصلی فیصلہ طلب امور کو نذر
تجاہل و تغافل کر کے اختتام بحث کا اعلان کر دیا جائے تو پھر بحث میں
صرف وقت کرنے سے کہیں بہتر خاموشی اور اعراض ہے۔ ہم کو کوئی شخص مجبور
نہیں کرتا کہ ہم بولیں، لیکن اگر بولیں گے تو پھر بات کرنے والوں ہی کی طرح
بات کرنی پڑے گی۔

میں نے اس بارے میں جو کچھ لکھا تھا اس کو گزشتہ نمبر میں چھ دفعات
کے اندر عرض کر چکا ہوں مسئلے کے ”خاتمے“ کا یہ حال ہے کہ ان میں سے
کسی ایک امر کے متعلق بھی آپ نے غور نہیں کیا اور جتنا کچھ کیا، اس کا
بھی یہی حال ہے کہ وہ گویائی پر خاموشی کی ترجیح و تقدم کی ایک مثال
تازہ سے زیادہ نہیں!

اس بحث سے فارغ البال ہو کر اپنے ”خط“ کو بمعنی مفروضہ
نقدت فارسی سے ثابت کرنا چاہا ہے، حالانکہ پہلی بحث کی طرح یہ موضوع بھی

آپ کے بس کا نہ تھا اور آپ کے لئے اور تیز ہر اس شخص کے لئے جو آپ کی سی حالت رکھتا ہو، یہی بہتر ہے کہ وہ ان امور میں دخل نہ دے جن سے ناواقف ہے۔

میں ہمیشہ اپنی معروضات میں بحث کے ان پہلوؤں سے نہایت احتراز کرتا ہوں، جن سے مخاطب کی واقفیت یا علم کے متعلق کوئی مخالف خیال پیدا ہوتا ہو کہ یہ طبائع کو رنجیدہ اور بحث کو مقصد سے دور کر دینے والی باتیں ہیں۔ اور اسی بنا پر "خط و کرب" کے بارے میں بھی میں نے باوجود ضرورت کے اس سے احتراز کیا، لیکن آپ کا لا حاصل اصرار بڑھتا جاتا ہے اور اس سے ضمناً زبان اور فارسی لغات کے متعلق نہایت سخت غلط فہمیاں اور بے لگائی پیدا ہو جانے کا خوف ہے۔ اس لئے اب مجبوراً عرض کرتا ہوں کہ آپ ان کاموں میں کیوں بڑتے ہیں جن کی نسبت نہ تو آپ کو علم ہے اور نہ واقفیت؟ میں نے "خط" کے متعلق غالب کا ایک شعر لکھ دیا تھا اور صرف اس لئے کہ اتفاقاً اس وقت یاد آگیا۔ کوئی لفظ سن دیا استدلال کا وہاں نہ تھا۔ اس پر آپ متعجب ہو کر لکھتے ہیں :

"اور اس کے ثبوت میں غالب کا "ایک" شعر پیش کرنا آپ کافی سمجھتے ہیں جس میں خط کو جھٹے کے معنی میں استعمال کیا گیا ہے ؟"

میں نے بطور سند کے تو نہیں لکھا تھا کیونکہ ایک ایسی بات لکھ رہا تھا جس سے آپ کو مستثنیٰ کر دینے کے بعد ہر فارسی داں واقف ہے۔ لیکن اگر اس کو تسلیم بھی کر لیا جائے تو آپ کے اس "ایک" پر زور دینے کا مطلب بالکل سمجھ

میں نہیں آتا۔ کیا آپ کا مطلب یہ ہے کہ اس موقع پر دو چار سو شعروں کی ضرورت تھی؟ اگر غالب کا شعر پیش نہ کروں تو کیا ٹیک چند بہار، محمد حسین دکنی اور مولوی غیاث الدین رامپوری کی سند دوں؟
اس کے بعد آپ "واقعات" کو "دلائل" کے معنی میں استعمال کرتے ہوئے لکھتے ہیں:

"افسوس ہے کہ بہارِ غم وغیرہ اس وقت سامنے موجود نہیں ورنہ غالباً "بقید صفحہ و سطر" میں بتا سکتا کہ فارسی کے متعدد لغت نویسوں نے خط کو لذت و مسرت کے معنی میں استعمال کرنے کی "افسوس ناک غلطی" کی ہے۔
عظیم الشان بہارِ غم کے نہ ملنے پر آپ کو جو افسوس ہے اس میں مجھے آپ سے ہمدردی ہے۔ مگر ساتھ ہی خود غرضانہ اسی کی خوشی بھی ہے کہ اگر خدا نخواستہ دلائل قاطعہ و براہین ساطعہ کی یہ تیغ بے امان آپ کے ہاتھ آجاتی تو ہمیں معلوم میری معروضات کی مسکین ہستی کا کیا حال ہوتا؟

پھر لطف یہ ہے کہ آپ "بقید صفحہ و سطر" بتلا دیتے، اور اس کے بعد غالباً قرون اور صدیوں تک کے لئے "خط بمعنی لذت" کا علم ثبوت سرزمین لغات فارسیہ و اصطلاحات علمیہ میں نصب ہو جاتا!! وَذَلِكَ مِنْ عِلْمِهِمِ

اس کے بعد دلائل و اسناد کی ایک عظیم الشان صف رونما ہوتی ہے جس کے سرخیل حلقہ حضرت "غیاث اللغات" ہیں اور ان کے پیچھے پیچھے علامہ پیر مولانا دینیکس، محقق اسٹین گاس، فارسی لغات کی موت و حیات کا

سررشتہ سنبھالتے ہوئے تشریف لارہے ہیں اور سب کے اُفر میں خود جتا
ہیں جو فن لغت کی اس مہیب زائش کے بعد مجھے دعوت غور و فکر دینے ہیں
اور فرماتے ہیں :

”غور فرمائیے کہ یہ ”اہل لغت“ نہ صرف خط کو لذت کے معنی میں استعمال
کرتے ہیں بلکہ اس سے جتنی تراکیب پیدا کرتے ہیں ان سب میں بھی خط کے
معنی لذت اور ”صرف لذت“ کے لیتے ہیں !

جب آپ کی واقفیت کا یہ حال ہے تو ارباب علم انصاف کریں
کہ اب میں کیا کہوں ؟ آپ کو کون سمجھائے کہ کسی فارسی لغت کا نو لکھنوی
پریس میں چھپنا ہی دلیل وقار نہیں ہے ، اور نہ اس میں آپ کے حسب مطلب
حفظ کے لفظ کا اہل جانا مستند ہونے کا کوئی ثبوت ۔ آپ غالب کے ”ایک“
شعر پر معترض ہیں جس نے (قاطع برہان) لکھ کر ہمیشہ کے لئے ہندوستانی
لغت نویسوں کی آبرو مٹا دی ۔ مگر مسکین ٹیک چند کے نہ ملنے پر آپ کو
افسوس ہے ، اور پورا یقین ہے کہ اگر (بہارِ عجم) کسی طرح میسر آجانی تو
”یقید صفحہ وسط“ بتلا کر آپ اس بحث کا خاتمہ کر دیتے ۔ حالانکہ جہاں (محمد حسن
دکنی) کو کوئی نہیں پوچھتا ، وہاں (ٹیک چند) کا نام لینا ایک ایسی بات ہے
جو صرف آپ ہی سے ممکن تھی ۔

”بہارِ عجم“ کے نہ ملنے کے افسوس کے بعد خوش قسمتی ”سے عیاذ اللہ“
آپ کی ”مینر“ پر نکل آتی ہے ، چنانچہ آپ لکھتے ہیں ۔

”خوش قسمتی سے عیاذ الیہ مینر پر موجود ہے اور اس کی

میں اس سے زیادہ افسوس ناک غلطی کی ہے جو موضوع بحث میں آپ کر چکے ہیں۔
اغلاط استدلال

ایک نئے ہے دعویٰ اور ایک چیز ہے استدلال۔ آپ نے دونوں میں غلطیاں کیں۔ آپ فرماتے ہیں کہ خط بمعنی لذت اصطلاحات علمیہ میں صحیح ہے اور پھر دلائل پیش کرتے ہیں۔ ایک دعویٰ کی نسبت عرض کر چکا ہوں لیکن اس سے زیادہ غلطیاں آپ کے طریق استدلال نے پیدا کر دیں۔

(۱) آپ نے یہ غلط اصول قائم کر دیا کہ اردو کی عام بول چال اصطلاحات علمیہ میں مستند ہے۔

(۲) آپ نے ضمناً فرہنگ اصفیہ کو اردو لغات کی بحث میں قابلِ استناد قرار دیا، حالانکہ (مصنف فرہنگ معاف رکھیں) اسے یہ حیثیت حاصل نہیں۔

(۳) پھر اس غلط فہمی کا دروازہ کھول دیا کہ لغات فارسی کی بحث میں غیاث اللغات کی سند معتبر ہے۔ اس کا نتیجہ یہ نکلتے گا کہ لوگ بلا تکلف غیاث کا حوالہ دینا شروع کر دیں گے۔ اور پھر دوبارہ اس لغوی کچلی شین کا اربابِ فن کو مقابلہ کرنا پڑے گا جو مرحوم غالب نے (قاطع برہان) لکھ کر اپنے سامنے آمادہٴ پیکار پایا تھا

(۴) اس سے بھی بڑھ کر ظلم اکبر یہ کیا کہ فارسی لغات کی بحث میں انگریزی کی فارسی لغات کو مستند قرار دینے کی بدعت سیئہ کبیرہ کی بنیاد رکھی

جو فی الحقیقت ایک اشد شدید "فتنہ لغویہ" ہے اور جو اگر حل نکلا تو اردو اور فارسی زبان کا بھی مذہب و اخلاق کی طرح خدا حافظ!

پس مجھ کو جو اس تفصیلی تحریر کی ضرورت ہوئی تو صرف اصل بحث ہی کے متعلق ازالہ اغلاط کا خیال محرک نہ تھا، بلکہ زیادہ تر یہ خیال کہ آپ کے طریق استدلال کے اغلاط نے اصل غلطی سے بڑھ کر چند غلطیاں اور پیدا کر دی ہیں اور وہ ایسی ہیں کہ اگر ان کو ظاہر نہ کیا جائے تو لغات و زبان کے متعلق ایک اصولی غلط فہمی میں لوگ گرفتار ہو جائیں گے۔ اگرچہ واقف کاروں کے لئے ان کی غلطیاں بالکل واضح و غیر محتاج انکشاف ہیں۔

پس ضرور ہے کہ اس حصہ بحث کے متعلق میں یہ ظاہر کر دوں کہ:

(۱) غیاث اللغات کوئی مستند لغت نہیں، اس کا حوالہ فارسی لغات

کے مباحث میں بے کار ہے۔

(۲) اتنا ہی نہیں بلکہ بہارِ عجم وغیرہ لغات جو آج کل چھپ کر شائع ہو گئے ہیں، قطعاً غیر معتبر، تفسیر انگیز، اغلاط سے مملو، اور ناقابل استناد ہیں جن حضرات کی ان کتابوں پر نظر ہے اور جنہوں نے وہ مباحث دیکھے ہیں جو "برہان قاطع" کی اشاعت کے بعد تحریر میں آئے، نیز ان رسائل پر بھی نظر ڈالی ہے جو ان لغات کی حمایت میں مثل مؤید البرہان، ساطع برہان، تیغ تیز تر، قاطع قاطع، وغیرہ لکھے گئے، اور پھر قاطع برہان کے اس دوسرے ایڈیشن کو بھی دیکھا ہے جو درفش کاویانی کے نام سے شائع ہوا تھا، ان سے یہ امر پوشیدہ نہیں۔

(۳) یورپ کے بعض مشرقین نے جو لغات لکھی ہیں ان کا حوالہ برجیت لغت کے بالکل غیر معتبر ہے۔ عام طور پر مشرقین فرنگ کا یہ حال ہے کہ وہ مشرقی علوم و اسناد کے متعلق بعض اپنے مخصوص مباحث علیہ میں نہایت مفید و نادر مطلب پیدا کر رہتے ہیں جن پر خود اس زبان کے بوسنے والوں کو دسترس نہیں، لیکن اس کے یہ معنی نہیں ہو سکتے کہ لغات و ادب کی بحث میں ان کی سند معتبر ہو۔

اکاذیب اور شرمناک

(بہلہ حفظ و کرب)

”اے اکتوبر کے الہلال میں صفحہ ۲۲۱ سے لے کر صفحہ ۲۲۳ تک انشاپردازی و خطابت کے پردے میں جن پیہم ”مغالطات“ کا طومار بکجا کر دیا گیا ہے، ان کی داد ”منطق“ کے طلباء دیں گے میں اگر ان کی پردہ درسی ”گزنا چاہوں بھی، تو شاید اپنے دوسرے مشاغل کو کافی صدمہ پہنچائے بغیر نہیں کر سکتا۔ البتہ اُن متعدد ”بیابانہ“ اکاذیب میں سے، جو اس مضمون کی زیب و زینت کا باعث ہو رہے ہیں، ایک بات کا صاف کر دینا میں ہر حال میں ضروری سمجھتا ہوں۔ یہ قطعاً غلط ہے، کہ میں اس معاملے میں واقف کاروں سے مشورہ طلب کر لینے، یا ان کے مشوروں کے تسلیم کرنے پر تیار نہیں ہوں۔ میں خود بلا الہلال کے دربار سے کوئی ہدایت پاتے ہوئے ملک کے ان متعدد تعلیم یافتہ حضرات سے مشورہ طلب کر چکا ہوں، جو میرے نزدیک

مشورہ دینے کے اہل، یا بہ قول آپ کے، ”واقف کار“ ہیں۔ میں نے اس مسئلہ میں مشورہ حاصل کیا ہے مسٹر سید کرامت حسین (سابق جج ہائی کورٹ) سے جو علوم عربیہ میں کمال رکھنے کے علاوہ فلسفہ جدید (خصوصاً فلسفہ اسپنسر) کے بھی عالم ہیں۔ میں نے استفادہ کیا ہے، مولانا حمید الدین بی اے (پروفیسر میوزک کالج الہ آباد) سے جن کی جامعیت علوم مغربیہ و مشرقیہ سے شاید آپ کو بھی انکار کی جرأت نہ ہو۔ میں نے استشارہ کیا ہے مولوی عبدالحق بی اے (صدر مہتمم تعلیمات حیدرآباد) سے، جو علاوہ علوم مغربی سے واقفیت کے عربی میں بھی کافی دستگاہ رکھتے ہیں۔ میں نے مشورہ حاصل کیا ہے، خان بہادر میر اکبر حسین (الہ آبادی) سے، جو علاوہ اردو زبان میں سند ہونے کے فلسفہ جدید کا خاصہ مذاق رکھتے ہیں۔ اور میں نے مشورہ طلب کیا ہے اپنے شہر کے پروفیسر مرزا محمد ہادی بی اے (اگر سچن کالج) سے جو علوم قدیمہ و جدیدہ دونوں میں مشہور قابلیت رکھتے ہیں۔ حضرات موصوف کے علاوہ میں نے اور بھی ان متعدد تعلیم یافتہ لوگوں سے استصواب رائے کیا ہے، جن کی علمی و ادبی قابلیت کی شہرت ابھی غالباً اس فضا میں نہیں پہنچی ہے، جس میں الہلال کا نشوونما ہو رہا ہے۔

اور پھر میں نے بعض ان سنجیدہ اصحاب سے بھی تبادلہ خیالات میں کبھی نال نہیں کیا، جو چند دنوں سے آپ کے اشاف میں ہیں۔ بعض حضرات سے ان مسائل پر کئی کئی گھنٹے گفتگو ہی ہے۔ میرے لائق دوست مولوی سید سلیمان نے جس محنت سے وضع اصطلاحات علمیہ پر ایک تحریر فرمائی ہے، نیز میرے ایک دوسرے دوست ”خدا بندہ“ (انجو پور) نے اسی مسئلہ لذت و الم پر مضمون تحریر فرمایا تھا

میں اس کا اعتراف کرتا ہوں۔

ہاں یہ جرم مجھ سے بلاشبہ سرزد ہوا ہے (اور شاید آپ کے ضابطہ نغز پر) میں یہ جرم ناقابل معافی ہو) کہ میں نے اس شخص سے دستگیری کی التجا نہیں کی جس نے گواہی خطیبانہ سحر بیانیوں سے ایک بہت بڑی جماعت کو مرعوب و مسحور کر رکھا ہے مگر جس کے ”خالص کمالات علمی“ کا ثبوت مجھے اب تک باوجود سعی و تلاش کے نہیں مل سکا ہے۔

رہا آپ کا یہ دعویٰ کہ عربی میں فلسفہ کی بہتر سے بہتر اصطلاحات موجود ہیں بشرطیکہ تلاش کی جائیں، تو اس کے متعلق میں نے اپنے کچھ خط میں جو سوال کیا تھا، وہ بدستور قائم ہے۔ مجھے بتلایئے کہ میں سائیکالوجی، اسپیشیالوجی، آئیٹھکس (اپنے جدید معنی میں) اور منطق استقرار کی مصطلحات کس کتب خانے میں تلاش کروں؟ کس کتاب میں ڈھونڈھوں؟ مصر کے نامور فضلا، مشہور مستشرقین یورپ اور خود ہندوستان کے مستند ترین فضلا (مثلاً ٹمس العلماء مولانا بشی نعمانی) تو اپنی لاعلمی کا اظہار کرتے ہیں، لیکن الہلال کو اپنے دعوے پر اصرار ہے، اور چونکہ یہ دعویٰ الہلال نے کیا ہے، اس لئے کسی دلیل کی بھی حاجت نہیں، محض اس کا اعادہ و تکرار کافی ہے۔ لیکن یاد رکھئے کہ یہ خطیبانہ حربے، عوام فریب تقریروں و تحریروں میں خواہ کتنے ہی کارگر ہوتے ہوں، لیکن علمی مباحث میں ان کا استعمال قطعاً بے محل و غیر موثر ہونے کے ساتھ ”بے حد شرمناک“ ہے۔ سیاست اور مذہب مدت سے آپ کی تیغ خطابیات کے زخم خوردہ ہو رہے ہیں، اب مہربانی کر کے علمی مسائل کی جان پر تورجم فرمائیے۔“

(عبدالمجید دریا آبادی)

سخت شرمائے وہ، اتنا نہ سمجھتا تھا انھیں
چھڑنا تھا تو کوئی شکوہ بے جا کرتا!

اب تک تو صرف حظ و کرب کے متعلق بحث تھی، لیکن اب میں سمجھتا ہوں
کہ آپ کی لغات و مصطلحات جدیدہ و مخترعہ میں اور چند الفاظ و اصطلاحات کا بھی اضافہ
ہو گیا ہے۔ اگر وضع و اختراع کی رفتار ایسی ہی تیز رہی تو مجھے ہمت ہار دینے کا علانیہ
اعتراف ہے:-

بیا کہ ما سپر انداختیم اگر جنگ است

اب تک تو صرف یہی مصیبت تھی کہ آپ حظ و کرب کا مطلب وہ نہیں
سمجھتے جو سمجھنا چاہیے، لیکن یہ تو بڑی مصیبت ہو گئی کہ اب مغالطات، منطق، پردہ
دری، بے باکانہ اکاذیب، کمالات علمیہ، اور بے حد شرمناک کے متعلق بھی مجھے
خوف پیدا ہو گیا ہے کہ آپ ان کے معانی سے بے خبر ہیں اور نہیں جانتے کہ ان
الفاظ کو کن موقعوں پر بولنا چاہیے؟ میں نے اسی لئے آپ کی تحریر میں اس طرح
کے الفاظ کو ان ورژن کا ماسے متناظر دیا ہے۔

اگر میں چاہوں تو بغیر اپنے مشاغل کو صدمہ پہنچائے "ان الفاظ کے
معانی بھی عرض کر سکتا ہوں، جو افسوس ہے کہ مثل "حظ و کرب" کے آپ کو معلوم نہیں
لیکن چونکہ مجھے معلوم ہے کہ آپ غصہ میں آگئے ہیں، اور آدمی غصہ میں اگر گالیوں
پر اتر ہی آتا ہے۔ اس لئے آپ کو معذور سمجھتا ہوں اور آپ کے غصہ پر ہنستا ہوں
کاش آپ کو یاد رہا ہوتا کہ مسائل علمیہ کا فیصلہ گالیوں اور محض ادعائی الزام سے
نہیں ہوتا۔ (اکاذیب، اور شرمناک) کے استعمال کے لئے محض ان دو لفظوں کو

مثل حظ و کرب کے سن لینا ہی کافی نہیں ہے بلکہ ان کے مواقع استعمال کو بھی مثل حظ و کرب کے معلوم کرنا چاہیئے۔

غصے میں ان کو کچھ نہ رہا تن بدن کا ہوسش
کیا لطف ہم نے شب کو اٹھاسے عتاب میں
اب آپ اور بگڑیں گے اور کہیں گے کہ مسائل علمیہ میں ایسے عاشقانہ شعرا
کا پڑھنا اکاذیب ہے "بہتان" ہے "بے حد شرمناک" ہے۔ لیکن خیر، سید شرمناک
اقدامات تو پہلے ہی کر چکا ہوں، اب کیا ہے کہ دو گھڑی کے لئے آپ کے عشوہ طراز
غیظ و غضب سے جی بھی نہ بہلاؤں؟

گالی سے کون خوش ہو مگر حسن اتفاق
جو تیری خوش تھی وہ ہی مراد عسا ہوا

البتہ یہ ضرور کہوں گا کہ آپ کو تحریر و تالیف کا شوق ہے، آپ علمی مباحث
میں مشغول رہنا چاہتے ہیں، بہتر ہے کہ طبیعت میں صبر و سکون پیدا کیجئے اور نکتہ چین
سے گھبرانہ اٹھئے۔ آپ کو معلوم ہونا چاہیئے کہ اصطلاح و مذہب کے کاموں میں جس قدر
سخنی ضروری اور بعض حالتوں میں سخت سے سخت الفاظ کا استعمال تک بھی عین عدل
و انصاف ہی، اتنا ہی علمی مباحث میں اس سے احتراز کرنا چاہیئے۔ اپنی رائے پر نہایت
سخنی سے قائم رہیئے، مخالف کا سخت سے سخت پیرایہ نقد میں جواب دیجئے، مگر
دشنام آمیز الفاظ کا استعمال اور غلط الزام دہی کسی طرح جائز نہیں، ذرا سی بات
پر بگڑا ٹھنا، اور مخاطب پر بغیر کسی ثبوت کے کذب و افترا اور اعمال خریہ کا الزام
لگانا، لوگوں کی نظر میں آپ کے وقار کو کھودے گا، اور جن کاموں میں آپ رہنا

چاہتے ہیں ان کے لئے نہایت مضر ہوگا۔ سب سے زیادہ یہ کہ اس طرح کی طفلانہ برہمی آپ کی اس حیثیت کو صدمہ پہنچانے کی جس کے آپ خواہش مند ہیں، یعنی علمی زندگی کے اختیار کرنے میں حارج ہوگی۔ اور پھر نیسے بھی آپ جانتے ہیں کہ کسی راہ چلتے چلتے آدمی کو گالی دے دینا اس خیال سے، کہ شریف آدمی ہے مارے گا نہیں، کوئی اچھی بات نہیں ہے۔

اگر میں آپ سے پوچھ بیٹھوں کہ "اکاذیب بہتان، سجد شرمناک اور مغالطہ میری تحریرات میں سے نکالنے تو آپ کے لئے کیسی مشکل ہو؟

"بہتان" اور "شرمناک" کا یہ حال ہے کہ میں نے چند سطروں میں آپ کو ابتداً توجہ دلائی اور مجبوراً، کیونکہ مضمون کے عنوان میں تبدیلی نہیں کر سکتا تھا۔ آپ نے اپنے وجہ لکھے، میں نے اس کے متعلق پھر چند سطر میں لکھیں۔ آپ کو چاہیے تھا کہ اب پر غور کرتے اور سمجھ کر کچھ کہتے، لیکن آپ نے فرنگ آصفیہ، غیاث اللغات، ہامراؤ وکینس، اور ایٹن گاس کی سندات کا بشتارا اٹھایا اور بلا تامل ٹپک دیا۔ اس پر میں نے دیکھا کہ اصل موضوع کے علاوہ چند در چند غلطیاں ایسی پیدا ہو گئی ہیں جن کی وجہ سے زبان اور وضع اصطلاحات و اسناد و استشہاد کتب کی نسبت لوگوں کو سخت غلط فہمیاں ہوں گی اور ایک فتنہ لغویہ کا دروازہ کھل جائے گا جس میں نے تفصیل سے اپنے خیالات ظاہر کئے۔ تاہم بحث سے پہلے آپ کے شوق علمی کی تعریف کی۔ آپ کو عام تعلیم یافتہ طبقہ کی چہل سالہ خیر خدمتی سے الگ پاتا ہوں اور خوش ہوتا ہوں۔ اس کا اظہار کیا، اور پورے مضمون میں کہیں بھی کوئی سخت لفظ یا "شرمناک" الزام آپ پر نہ لگایا کہ ایسے مباحث میں ان باتوں کا

موقع ہی کیا تھا۔

میں نے اول سے آخر تک اصولاً بحث کی اور پھر آخر میں دفعہ دار نتائج بحث پیش کر دیئے ان تمام دفعات میں سے ایک دفعہ کی نسبت بھی آپ نے کچھ نہیں لکھا اور نہ کوئی جواب دیا۔ آپ "کو اپنے اشغال" کے مضروب و مجروح ہونے کا خوف ہے، لیکن افسوس کہ آپ کو ایک کالم سے زیادہ لا حاصل و شام دہی اور ادعائی الزام کی فرصت مل گئی، مگر میرے سوالوں کا جواب دینے کا موقع نہ ملا؟ میں نے استعمال اصطلاحات عام بول چال اور اصطلاحات علمیہ کے اختلاف، الفاظ مبہمہ و دخیلہ کی حقیقت، غیثات اللغات اور فرہنگ آصفیہ کے حوالے، انگریزی لغات سے استشہاد اور تعدد امور کی نسبت جو کچھ لکھا، اس کا کیا علاج ہے کہ آپ کو اس میں صرف "اتہام" "بہید شرمناک" "مغالطات" اور "اکاذیب" ہی نظر آیا؟ اور اس پرستم جانکاہ یہ کہ اپنے اشغال عظیمہ اور اعمال علمیہ کو نہیں گلنے کے خوف سے ثبوت و دلیل کی فرصت بھی نہیں!

کیا خوبیاں ہیں میرے تغافل شمار میں
"انشا پرداز" اور خطابت "جس سے کام لینے کی آپ نے اس تحریر میں نہایت غیر مخفی سعی کی ہے، بار بار آپ کی زبان پر آتا ہی۔ خطابت فن تقریر کو کہتے ہیں۔ غالباً خطابت کو آپ خطابیات کے معنوں میں بول گئے ہیں۔ اگر ایسا ہی ہے تو اس کے لئے بھی آپ کو صبر و انتظار کے ساتھ سمجھنے کی کوشش کرنی چاہیے۔ اگر آپ یا آپ کے ساتھ اور لوگ بھی اس نادانی میں مبتلا ہوں کہ مباحث علمیہ کے لئے ضرورت ہے کہ ان کا طرز تحریر قصداً نہایت روکھا پھیکا، اور غیر انشا پرداز نہ رکھا جائے۔

اگر ایسا نہیں ہو تو وہ کوئی علمی بحث بھی نہیں، تو یہ نہایت سخت غلطی ہوئے ضرور ہے
 کہ علمی مباحث کو عام ادبیات سے مختلف ہونا چاہیے، لیکن اس اختلاف کی بنا پر
 تحریر نہیں بلکہ مطالب کا اختلاف ہے۔

یہ اس کی تفصیل کا موقع نہیں۔ لیکن حظ و کرب کے متعلق میری تحریر کوئی علم و
 فن کا مقابلہ نہ تھا بلکہ آپ کے مضمون پر ایک سرسری نقد تھا۔ اگر انشا پر دازی سے
 آپ کا یہ مقصد ہے کہ اس کی عبارت اچھی اور اس کے الفاظ اور جملے بلیغانہ تھے
 تو کوئی شخص آپ کی اس تریف کا مطلب نہ سمجھ سکے گا کہ کسی مضمون کا خوش عبارت
 و بلیغ الفاظ ہونا اس کے پیش کردہ مطالب کے غلط ہونے کے لئے کیونکر مستلزم
 ہے؟ اگر ایک شخص اپنے ہر طرح کے مطالب کو اچھی عبارت میں لکھ سکتا ہے تو یہ اللہ
 کا ایک فضل ہے اور یقیناً خوشی کی بات ہے۔ پھر آپ اس کے لئے غمگین کیوں ہیں؟
 کیا آپ کے جواب دینے کے لئے یہ بھی ایک شرط ہے کہ مضمون "غیر انشا پر دازانہ
 ہو؟"

آپ نے تمام مضمون میں صرف ایک ہی بات موضوع بحث کے متعلق لکھی ہے
 یعنی یہ کہ آپ نے اس بارے میں ارباب علم سے مشورہ کیا ہے۔ لیکن آپ نے کچھ نہیں
 بتلایا کہ کس بارے میں مشورہ کیا ہے؟ لذت و الم کے غیر کافی ہونے میں یا حظ و کرب
 کی صحت میں؟ تاہم اگر یہ سچ ہے کہ ان حضرات نے حظ و کرب کو صحیح بتلایا ہے تو مجھے
 یہ کہنے میں ذرا بھی تامل نہیں ہو سکتا کہ ان سب نے غلطی کی ہے، جس طرح میں خود بھی
 اپنے خیال میں غلطی پر ہو سکتا ہوں۔ آپ کم از کم اس امر کو صاف کر دیں کہ آپ کا یہ
 استفسار کس سوال پر مشتمل تھا؟ تاکہ اس سے جواب کا تعلق و مفہوم متعین ہو سکے۔

آپ نے بے فائدہ یہ لکھ کر اپنی طبیعت کو خوش کرنا چاہا کہ میرے علمی کمالات کا کوئی ثبوت نہیں۔ بھائی معلوم نہیں کہ علم سے آپ کا مقصد کیا ہے؟ کہیں حظ و کرب اور اتہام و شرمناک کی طرح اس بارے میں بھی کوئی اختراع خاص نہ ہو۔ کیونکہ اب آپ کے ہر لفظ کے متعلق شبہات پیدا ہونے لگتے ہیں۔ خیر، کچھ بھی مقصود ہو، لیکن میں سمجھتا ہوں کہ آپ نے اپنے ترکش طنز و تشنیع کا سب سے زیادہ قیمتی ثمر ایک ایسے نشانے کی فکر میں ضائع کیا، جہاں اس کے صرف کی بالکل ضرورت نہ تھی۔ میں نے آج تک کبھی بھی یہ دعویٰ نہیں کیا کہ علم و فن کا میں ماہر ہوں البتہ ان لوگوں کو شرمناک چاہیے جو آج چالیس سال سے علمی توقعات کا مرکز ہیں، جنہوں نے یورپ کی علمی زبان کی تحصیل کی ہے، اور جو فی الحقیقت خدمت علم انجام دینے کے لئے تمام ملک میں صرف ایک ہی گروہ ہے۔ وہ اگر اپنے علمی کمالات کا ثبوت دینے میں مقصر رہے ہیں تو ان کے لئے افسوسناک ہے، نہ کہ میرے لئے۔

آپ نے اپنے "تلاش" کا بھی لفظ لکھا ہے کہ باوجود سعی و تلاش علمی کمالات کا کوئی ثبوت نہیں ملا۔ لیکن یہ تلاش ویسی ہی تلاش تو نہ تھی جیسی آپ نے "حظ" کی تحقیق و جستجو میں حضرت غیاث اللغات اور علامہ پامر کی رہنمائی میں کی تھی؟ اگر ایسا ہے تو پھر صورت حال دوسری ہی ہو جاتی ہے۔

آخر میں آپ سے پھر کہوں گا کہ محض دوسرے کو اذعان الزام دے دینے، غصہ میں آکر روٹھ جانے، مخاطب کو جاہل کہہ دینے اور گالیوں کے دینے سے کسی بحث کا فیصلہ نہیں ہو سکتا۔ آپ لکھنے پڑھنے کا کام کرنا چاہتے ہیں تو اپنی طبیعت کو بدل لیں۔ اس مضمون کو آپ نے غنظ و غضب کے عالم میں لکھا ہے

اس لئے قابل معافی ہے۔ لیکن ایک علمی مذاق رکھنے والے شخص کو اس درجہ غصہ زیب نہیں دیتا۔ آپ نے میری تحریر کے متعلق نہایت افسوسناک طریقہ سے بلا قصد غلط بیانی کی ہیں۔ اگر میں چاہوں تو زیادہ سخت الفاظ لغت میں مل سکتے ہیں، لیکن پھر اس سے کیا حاصل؟ بحث و مباحثے سے مقصود کسی لفظ کی تحقیق و وسعت و صحت کا کشف ہے نہ کہ اور کچھ۔ میں نے اپنی تمام تحریر میں کوئی لفظ سخت نہیں لکھا اور بہتر تھا کہ آپ اس کی جواب دیتے۔ جواب کی جگہ آپ نے جو طریقہ اختیار کیا، وہ میرے لئے بہت مایوسی پیدا کرتا ہے۔ تاہم میں نہتا ہوں، اور ایسی نادانیوں کو ہنس کر ٹال دینا ہی بہتر ہے۔ میں بہت خوش ہوں کہ گو آپ نے اپنا مضمون بازار کے کسی چوڑے پر سے شروع کیا، لیکن خاتمہ ناصحانہ انداز میں ہوا ہے۔ آپ نے محبت علم و ذہن فن سے بیقرار ہو کر نصیحت کی ہے کہ ”مذہب اور سیاست تو تیغ خطابیات سے زخمی ہو چکے ہیں اب علم پر رحم کیجئے۔“

اللہ اللہ آپ کو بھی مذہب کے زخمی ہونے کا درد ہے!

اینکہ می بینم، بہ بیداریت یا رب یا بخواب؟

یہ ایک نہایت مسرت انگیز خبر ہے۔ تاہم مذہب و سیاست کی تو آپ چنداں فکر کریں نہیں۔ اس کی تو آپ حضرات کی خدمات حیات افزا سے تلافی ہو ہی گئی ہو اور ہو رہے گی۔ رہا علم، تو اللہ اس کے زخموں کو آپ کے دستِ میحانی سے مرہم پٹی مبارک کرے۔ البتہ اس تقسیم سے غریب زبان ”رہ گئی تو کوئی مضائقہ نہیں خوش قسمتی“ سے فرہنگ آصفیہ اور غیاث اللغات آپ کی ”مز“ پر موجود ہی ہیں۔ خدا اس خوش قسمتی سے ہمیشہ علم و ملت کو بہرہ ور اور شاد کام فرمائے۔

ایں دعا از من و از جملہ جہاں آمین باد
حیران ہوں کہ "مذہب دیاست" کا لفظ کس آسانی سے آپ لوگ
بول اٹھتے ہیں!

ہر پو الہوس نے حُسن پرستی شعار کی
اب آبروئے شیوہ اہل نظر گئی

مرزا غالب مرحوم

کا

غیر مطبوعہ کلام

مصائب غدر - قلعة معلیٰ کی تباہی - و فساد آری و بغاوت کی ایک
قدیمی حکایت !

مرزا غالب مرحوم کا سال وفات "آہ غالب برد" ہے یعنی

۱۲۸۵ھ

اس کا طے فی الحقیقت ان کا شمار موجودہ عصر جدید کے عہد
میں ہونا چاہئے۔ ہندوستان میں پریس سترھویں صدی عیسوی کے اخیر
میں رائج ہو چکا تھا اور غدر سے پہلے خود دہلی میں حاجی قطب الدین وغیرہ
تجارت کتب کے بغض پریس قائم کر دئے تھے۔ پس ان کو اپنی تصنیف و
تالیف کے لئے ابتدا ہی سے پریس موجود ملا، اور اپنے حاصل عمر کو
اشاعت و طباعت کے لئے غیروں پر چھوڑ کر دنیا سے چلے جانے کی

مصیبت سے دوچار ہونا نہ پڑا، جو فی الحقیقت کسی صاحب کمال کے لئے زمانہ گزشتہ کی نسبت بڑی مصیبت اور سب سے بڑا جانکاہ صدمہ رہا۔
 ان کی کلیات نظم و نثر اور مکاتیب و رسائل اردو فارسی کی تمام کتابیں باستانئے اردو کے معنی (جوان کے انتقال کے بعد مرتب ہوئی) ان کی زندگی میں خود انھیں کی زیر نگرانی شائع ہو چکی تھیں۔ دیوان فارسی غالباً سب سے پہلے مطبع اودھ اخبار لکھنؤ (نولکھنور پریس) میں خود چھپوایا۔ اسی طرح پہلے نیرنیز، پھر مع دستبند و مکاتیب فارسیہ باسم بیچ انگ شائع کی۔ قاطع برہان، درفش کاویانی، نامہ غالب، تیغ تیز وغیرہ دہلی میں چھپوائیں۔ دیوان اردو بھی غالباً پہلے مطبع اودھ اخبار میں اور پھر مکرر سے کر دہلی و لکھنؤ میں چھپوا کر شائع کیا۔

لیکن معلوم ہوتا ہے کہ آخری زمانے میں جس قدر اردو کلام کہا گیا، وہ نئے اڈیشنوں میں داخل نہیں ہوا۔ جو پہلا اڈیشن غدر سے پہلے دہلی میں چھپا تھا، اسی کی نقلیں چھپی رہیں۔ خلاف کلیات نظم فارسی کے جس کا پہلا اڈیشن اور موجودہ اڈیشن، دونوں میرے پاس موجود ہیں مگر دونوں کے قصائد و غزلیات و قطعات وغیرہ کی تعداد میں بہت بڑا فرق ہے۔ پہلے ایڈیشن میں ملکہ و کٹوریا کی مع کا قصیدہ:

دور روزگار ہاں نتواند شمار یافت

خود روزگار آنچہ دریں روزگار یافت

اور ۳۳ وال قصیدہ سرا کلینڈ کالون والا:

بہر کس شیوہ خاصی درایتا رست اوزانی
 زمین مدح و زلارڈ ایلن براگنچینہ افشانی
 اور لارڈ کیننگ کے دربار اگرہ اور عطاے خطابات کی تبریک:-
 زسال نو دگر ابے بر دے کار آمد
 وغیرہ قصائد ہیں۔ اسی طرح سر سالار جنگ اعظم کی مدح کا مشہور قصیدہ:
 شرطت کہ داستان نہ گویم
 بھی نہیں ہے کہ یہ غدر کے بعد لکھا گیا۔

اس سے معلوم ہوتا ہے کہ فارسی کلیات نظم کے ہر ایڈیشن میں
 نیا کلام شامل کر دیا جاتا تھا۔

مگر افسوس کہ اردو دیوان کی قسمت اس بارے میں نارسارہی
 اور نیا کلام اس میں شامل ہوتا نہ رہا۔ اس کا ثبوت وہ متعدد غزلیں
 قطعات، رباعیاں، اور بعض اردو قصائد ہیں جو بعض حضرات کے
 پاس قلمی موجود ہیں اور مطبوعہ دیوان میں ان کا یہ نہیں۔

اس قسم کے غیر مطبوعہ کلام میں سے دو اردو رباعیاں میں نے اس
 مطبوعہ نسخہ کے حاشیہ پر خود میرزا صاحب کے ہاتھ سے لکھی ہوئی دیکھی ہیں
 جو انھوں نے خواجہ فخر الدین حسین دہلوی مصنف سرودش سخن کو دیا تھا۔
 اور دو قصیدے، دو قطعے، ایک قطعہ مارتخ، تین غزلیں دیوان اردو
 کے اس قلمی نسخے میں ہیں جن کو اب سعید الدین احمد خاں صاحب طالب میں
 دہلی کے پاس موجود ہے۔ اس مرتبہ دہلی میں وہ نسخہ چند دنوں تک

میرے پاس رہا اور میں نے تمام غیر مطبوعہ کلام کی نقل لے لی۔ اس کے لئے میں نواب صاحب موصوف کا شکر گزار ہوں۔
 ان نظموں میں اردو کا ایک مختصر قصیدہ ہے جسے آج یہ سلسلہ ادبیات شائع کیا جا رہا ہے۔ یہ بالکل نئی چیز ہے اور علاوہ غیر مطبوعہ ہونے کے اس سے مرزا مرحوم کے حالات و سوانح پر بھی مزید روشنی پڑتی ہے۔

قصیدہ

اس قصیدے کے پڑھنے سے معلوم ہوتا ہے کہ اُس زمانے میں کوئی سرکاری دربار ۱۲ جنوری کو منعقد ہوا تھا جس میں حسب معمول مرزا صاحب کو بھی مدعو کیا گیا لیکن جب وہاں پہنچے تو ان کی عزت قدیم کے مطابق نشست و ترتیب کا کوئی انتظام نہ تھا۔ جتنی کہ انھیں نہایت ہی ادنیٰ صنف میں کرسی ملی۔ یہ دیکھ کر سخت متاسف ہوئے کہ قدیمی بایا خواب خیال ہو گئی ہیں :-

اُس بزم پر فروغ میں اس تیرہ بخت کو
 نمبر ملا نشست میں از روئے اہتمام

”از روئے اہتمام“ یعنی از روئے قاعدہ و ترتیب دربار جس میں یہ بہت پیچھے اور عام صنفوں میں بٹھائے گئے ہوں گے۔
 اس حالت کو دوسروں نے بھی محسوس کیا اور اشارے ہونے لگے۔
 (۱) یہ قصیدہ صفحہ ۱۷۱ پر ملاحظہ فرمائے۔

دربار میں جو مجھ پہ چلی چشمک عوام!
دربار کے بعد انھوں نے چاہا کہ لفٹ گورنر پنجاب سے
میں اور عرض حال کریں لیکن ریل کا وقت کم رہ گیا تھا اور دربار
کا ہجوم بھی بہت تھا، ملاقات کا موقع نہ ملا:

آیا تھا وقت ریل کے کھلنے کا بھی قریب
تھا بارگاہ خاص میں خلقت کا اثر دھام
اس کشمکش میں ”آپ کا“ مداح نامور
”آقائے نامور“ سے نہ کچھ کر سکا کلام

اس سے معلوم ہوتا ہے کہ وہ دربار دہلی کے علاوہ کسی دوسری
جگہ ہوا ہوگا کیونکہ ریل کے وقت کا ذکر کرتے ہیں ”آپ کا مداح نامور“
میں پنجاب کے لفٹ گورنر سے خطاب ہے۔ معلوم نہیں ”آقائے نامور“
سے بھی خود وہی مراد ہیں یا کوئی اور؛ مخاطب کے بعد اس طرح کے
ضمیر نما وصف سے تو یہ معلوم ہوتا ہے کہ وہ کوئی دوسرا شخص ہوگا۔
اُس زمانے میں لدھیانہ سے کوئی اخبار نکلتا تھا اس نے دربار
کی روئداد چھاپتے ہوئے یہ تمام باتیں لکھ دیں۔ اس پر مزید شتم یہ کیا کہ
ان کا نام اور لقب لکھنے میں کچھ ایسی غلطیاں کر دیں جسے دیکھ کر ان کا
رنج اور دگلتا ہو گیا:

اخبار لدھیانہ میں میری نظر پڑی
تحریر ایک جس سے ہوا بندہ تلخ کام

ٹکڑے ہوا ہے دیکھ کے تحسیر کو جگر
 کاتب کی آستیں ہے مگر تیغ بے نیام
 وہ فرد جس میں نام ہے میرا غلط لکھا
 جب یاد آگئی ہے کیلچا لیا ہے تھام !
 معلوم ہوتا ہے کہ دربار میں انھیں معمولی خلعت بھی نہیں دیا
 گیا اور نہ نذر دینے والوں میں شمار کیے گئے :
 سب صورتیں بدل گئیں ناگاہ یک قلم
 نمبر رہا، نہ نذر، نہ خلعت کا انتظام
 لیکن قصیدے سے ٹھیک معلوم نہیں ہوتا کہ کس زمانے کا یہ قصیدہ
 ہے اور کس دربار کا ذکر کر رہے ہیں ؟ صرف اس قدر معلوم ہوتا ہے
 کہ غدر کے بعد کا دربار ہے۔ کیونکہ لفٹنٹ گورنر پنجاب کی مدح کی ہے
 نیز اس وقت ان کی عمر ستر برس کی تھی۔
 میں نے اس وقت مولانا حالی کی یادگار غالب دیکھنا چاہی
 مگر کتابوں میں ملی نہیں۔ غالباً اس واقعہ کے متعلق اس میں کوئی ذکر
 نہیں ہے۔ میرا خیال یہ ہے کہ شاید یہ قصیدہ غدر کے بعد کے اس سال
 عہد سے تعلق رکھتا ہے، جبکہ قیام دہلی، تعلق قلعہ، اور فتح کے بعد
 عدم حاضری کی وجہ سے ان کا سرکاری وظیفہ بند ہو گیا تھا۔ ان
 کی وفاداری مشتبہ سمجھی گئی تھی اور بڑی ہی تکلیف و شدائد کی زد
 بسر کرتے تھے۔

مصائبِ غدر اور مرزا غالب

غدر میں مرزا گھر سے باہر نہیں نکلے اور آخر تک بند رہے۔ ہمارا
ٹیپالہ کی سرکار سے سپاہی متعین ہو گئے تھے جو غفران آباد حکیم محمود خان
مرحوم اور مرزا غالب دونوں کے مکانات کی حفاظت کرتے تھے۔
غدر کی تمام بربادیاں اور اس قلعہ دہلی کی تمام خونریزیاں ایک
ایک کر کے ان کی آنکھوں کے سامنے گزریں جو ہندوستان میں ستر
صد سالہ حکومتِ اسلامی کا آخری نقش قدم تھا، اور گو بہادر شاہ (رح)
خود کچھ نہ تھا لیکن اس کے بقائے عظمت و جبروتِ اسلامی کی ایک
بہت بڑی روح زندہ تھی۔ اُس کے ٹٹنے سے اکبر و شاہجہاں کا گھر
بے چراغ ہو گیا! اس کا ٹٹنا درحقیقت سلالہٴ تیمور و آلِ بابر کا ٹٹنا
تھا۔ مقتسم عباسی خود کچھ نہ تھا لیکن جب فتنہٴ تار میں بغداد کے محل
لوٹے گئے اور مقتسم کی جگہ ہارون و مامون کی عظمت لٹ رہی تھی!

(۱) بلیماروں میں حکیم صاحب کے مکان کے سامنے مسجد ہے۔ بالکل اس مشعل
مرزا مرحوم کا کوٹھا تھا، جہاں غدر سے پیشتر آرہے تھے۔ آج کل ہندوستانی
دواخانہ جس مکان میں ہے ٹھیک اس کے مقابل مرزا صاحب رستے تھے
میں جب کبھی وہاں سے گزرتا ہوں تو شوق و عقیدت کی ایک نظر ڈال لیتا
ہوں۔ اسی مسجد کے قرب کی نسبت کہا تھا:

مسجد کے زیرِ سائے ایک گھر بنایا ہے یہ بندہ کینہ ہمایہ خدا ہے!

وما کان قیسا ہلک ہلک واحد

ولکنہ بنیان قوم تھدا!

مرزا غالب نے عمر بھر بہادر شاہ کی لاجل مداحی کی تھی، اور وہ قصیدے جو عرفی اور نظیری کے قصائد سے مقابلے کا دم رکھتے تھے اور ایک ایسے مخاطب کے سامنے ضائع کیے تھے جس کے سر جہانگیر و شاہجہاں کا تاج تو ضرور تھا، پر نہ تو عرفی و نظیری کی قدر شناسی کا ہاتھ تھا اور نہ کلیم کو زر خالص سے تلو اگر بخشش کرنے والا خزانہ تاہم وہ جو کچھ لکھتا تھا، اس کا مخاطب خود بہادر شاہ سے نہ ہوتا تھا بلکہ اُس تختِ اعظم کی روحِ عسولت و عظمت اس کے سامنے ہوتی تھی جس پر کبھی بیٹھ کر اکبر نے فیضی سے جہانگیر نے عرفی و طالب سے اور اور شاہجہاں نے کلم سے مدحیہ قصائد سنے تھے، اور جواب بھی جشنِ نور و عید کے دن اُس زرد زرد دھوپ کی طرح جو غروبِ آفتاب سے کچھ پہلے اونچی دیواروں اور محرابوں پر دکھائی دیتی ہے، دیوانِ عام و خاص کے طلائی ستونوں کے نیچے چند لمحوں کے لئے نظر آ جاتی تھی!

کہ باوجود خزاں بوئے یاسمن باقیست!

خیانچہ اُن کے اکثر قصائد مدحیہ کی تشبیہوں میں اور علی الخصوص اس مدحیہ نثر میں جو ہر نیمروز کے دیباچہ میں حضرت بہادر شاہ رحمۃ اللہ علیہ کو مخاطب کر کے لکھی ہے، اس سوزِ درونی اور اُس آتشِ پنهانی

کی گرمی صاف محسوس ہوتی ہے، جس کا شعلہ کاروان عظمت کے اس
آخری مسافر کو دیکھ کر بے اختیار ان کے دل میں بھڑک اٹھتا تھا۔
اور جس کو وقت کی نزاکت اور انگریزی حکومت کے ذریعہ وظیفہ
حاصل کرنے کے تعلق، نیز ایک حد تک طبیعت کی شاعرانہ طماعی و
دارشکی نے غالب آکر بظاہر پوشیدہ و افسردہ کر دیا تھا!

فتح دہلی کے بعد جو عالمگیر اور عدیم النظیر مصیبت اشرف و
اعیان شہر بر نازل ہوئی، اور جس طرح شاہجہاں آباد کی ان سڑکوں
پر جہاں کبھی صاحبقران اعظم کی سواری کے لئے جمنائے پانی کا پھرکا
کھینچا جاتا تھا، مسلمانوں کے خون کے فوارے بہے، مرزا غالب نے دہلی
میں رہ کر اس کے تمام مناظر خود نہیں اپنی آنکھوں سے دیکھے، اور ان
چیخوں کو اپنے کانوں سے سنا جو عرصے تک دارالخلافہ کی گلیوں
اور کوچوں سے بلند ہوتی رہی تھیں!

فلو تسئلن عما جرى يوم حصرهم

وذلك مما ليس يدخل في حصرهم

علی انخصوص قلعة معلی کی بربادیاں جن کے لئے اگر تمام حیوانا
ارضی کی آنکھیں اشکبار ہو جاتیں، اور جن کے غم میں اگر آسمان سے
پانی کی جگہ خون برستا، جب بھی ان کے ماتم کا حق ادا نہ ہوتا۔ وہ
اجساد محترمة و رفیعة جو تیمور و بابر کی یادگار اور اکبر اعظم و صاحبقران
نمانی کی خون عظمت و جبروت کے حامل تھے، جنہوں نے چھ صدیوں

میں متصل شہنشاہی اور فرمانروائی کی گود میں پرورش پائی تھی جنہیں حکم
سلطنت کے عیش و اقبال کے سوا کسی مصیبت کا کبھی تصور بھی ہوا تھا۔
اور جو ہمیشہ اُن کو وٹل انسانوں کو جن کی آبادیاں کابل کے کوستان
سے لے کر آسام کے جنگلوں تک پھیلی ہوئی تھیں، اپنے سامنے سجدہ
پاتے تھے، کون تھا جو سنگ د آہن کا دل و جگر پیدا کر کے بھی یہ دیکھ
سکتا تھا کہ وہ چوروں اور ڈاکوؤں کی طرح گھٹیوں میں مارے جائیں اور
ان کی لاشیں اُس عظمت رفتہ کا افسانہ ماتم سنائیں، جو چند روز پیشتر
تک دنیا میں صرف اُنھی کے لئے تھی؟

غدا سمرًا بین الانام حدیثکم وذا سمرید صی السامع کالسمرا
تحتہ مشتاق والہ ترحمہ علی الشہداء الطاہرین من الونہ
ان الملوک اذا دخلوا قریۃ، افسدوها وجعلوا اعزۃ اہلہا
اذ لے و کذا لک تفعلون (۲۷: ۳۳)

لیکن یہ سب کچھ دیکھنے اور سننے کے لئے مرزا غالب دہلی میں
زندہ تھے اور دیکھتے رہے تھے۔ یہ حوادث ہیں جن پر غیروں کی آنکھوں
سے بھی آنسو نکل آتے ہیں۔ ممکن نہ تھا کہ مرزا غالب جیسے غم دوست شاعر
نے یہ سب کچھ دیکھا ہو اور اس کے دل و جگر کے ٹکڑے ٹکڑے
نہ ہو گئے ہوں!

گو ضرورت و احتیاج نے انہیں انگریز حکام اور گورنروں کی
چو کھٹوں پر گرا دیا تھا اور مدحیہ قصائد لکھوائے تھے، تاہم ”مرزا

صاحب مشفق و مہربان کے خطابات اور ساٹھ ستر روپیہ کا خلعت اس زخم کاری کا مرہم تو نہیں ہو سکتا تھا جو اذیتِ غدر سے ان کے دل پر لگا ہو گا؟ ایک ضعیف الارادہ انسان وقت و احتیاج سے مجبور ہو کر صد ہا باتیں اوپر سے دل سے کر بیٹھا ہے مگر کچھ اس سے دل کے اصلی محسوسات و جذبات مٹ نہیں سکتے۔ علی الخصوص ایسے حادثہ بکری اور مصیبت عظمیٰ کے موقع پر جس کو دیکھ کر بڑے بڑے غدار و ملت فروش دلوں سے بھی آہن کھل گئی ہوں گی!

الزام بغاوت

چنانچہ معلوم ہوتا ہے کہ ان سب باتوں کا جو اثر ایک مسلمان ہندوستانی کے قلب پر پڑا تھا، مزامرحوم پر بھی پڑا اور ان کی غیرت و حمیت نے گوارا نہ کیا کہ فتح دہلی کے بعد فاتحِ حکام کے سامنے جا کر خوشامد و عاجزی کریں، اور اس عیش و نشاط تازہ کا تماشہ دیکھیں جو دہلی مرحوم کی بربادی و تباہی کے غم و ماتم سے حاصل کی گئی ہے۔ وہ خود ہی کہہ چکے تھے:

ہر جاوہ کہ از نقش پئے تست بگلشن

جا کیست بہ جیب ہوس انداختہ ما!

ان کے تعلقاتِ حکام انگریزی کے ساتھ ابتدا سے خوشامدانہ رہے تھے۔ ان کا وظیفہ انہی کے ہاتھ تھا۔ اس کمخت و وظیفہ کے داگدار کرنے کے لئے انہیں بیسویں قصبہ انگریزوں کی مدح و ثنائیں

اس جوش سے لکھنے پڑے گویا اکبر و جہانگیر کی مداحی ہو رہی ہے! پھر تو
 بھی ایسا پر آشوب تھا کہ مارشل لا جاری تھا، اور سولی کے تختوں اور
 درختوں کی ٹہنیاں ہمیشہ لاشوں سے بھری رستی تھیں۔ ان حالات کی
 وجہ سے وہ بڑی ہی مجبوریوں میں پھنس گئے تھے۔ تاہم ان کی طبیعت
 کچھ اس طرح بیزار ہوئی کہ فتح کے بعد قلعہ میں وفاداران سرکاری
 جمع ہوئے، انعامات و سندات ملیں، اُن تمام لوگوں نے بڑی
 بڑی کوششیں کر کے اپنے تئیں نمایاں کیا جنہوں نے غدر میں حصہ
 نہیں لیا تھا اور اس کے صلہ و اکرام سے مالا مال ہوئے، مگر مرزا
 غالب اپنے بیت الحزن سے نہ نکلے اور کسی حاکم کے آگے جا کر اس
 کا شتم و فاسر چہرہ نہ دیکھا!

بعد گواہی بریت کے لئے انہوں نے اس عدم حاضری کے
 بہت سے وجوہ بیان کئے تھے، مگر اصل حقیقت یہی تھی کہ دل
 درد مند کے ہاتھوں پاؤں بندھ گئے اور مصالحت و ضرورت کی
 عاقبت اندیشیوں کی بھی کچھ نہ چلی، بعد کو ہوش آیا تو عذر بنا کر
 پیش کرنے پڑے۔

نتیجہ یہ نکلا کہ سرکاری حلقوں میں عام طور پر اس مندوستان
 کے سب سے بڑے شاعر کی نسبت ٹھیک اسی طرح "غیر وفاداری" کا یقین
 ہو گیا، جس طرح آج کل بہت سے نثر نویسوں کی نسبت یقین کیا جاتا
 ہے جو اپنے دلی جذبات و حیات کے ہاتھوں مجبور ہیں، ان کی

وہ فیشن بھی بند ہو گئی جو اُن کی زندگی کا اصلی آذوقہ تھی اور چند جام ہائے
 ”فرنج“ گلاب آمیز کا وسیلہ تھی۔ انگریزی درباروں میں پریش و
 طلب اور عام تعلقات لطف و نوازش بھی یک قلم موقوف ہو گئے
 اور پوری طرح نیم باغیوں میں شمار ہونے لگا!
 مرزا مرحوم کے لئے یہ حالت بڑی سی سخت مصیبت تھی۔ ایک
 شاعران کڑی منزلوں کا مرد نہیں ہو سکتا۔ انوری نے صاف کہہ دیا:
 حکیم و شاعر و ملا چکونہ جنگ کشد؛
 قلعہ کے برباد ہونے سے وہ چند روپے بھی جاتے رہے
 جو بہ تعلق تاریخ نویسی و شاعری ملا کرتے تھے۔ اس پر سرکاری وظیفہ
 کا بند ہو جانا قیامت تھا۔ شام کی سرشاری اور صبح کی خار شکنی
 دونوں سے محروم ہو گئے۔ ساری زندگی آزادانہ داد و ستد

(۱) مرزا مرحوم اپنے فارسی خطوں میں ولایتی شراب کو ”فرنج“ لکھاتے
 ہیں۔ فرانس اور اسپین شراب سازی کا مرکز ہیں۔ کوئی فرانسیسی
 شراب لی ہوگی جس کو ساختہ فرانس ہونے کی وجہ سے ”فرنج“ کہہ دیا ہوگا۔
 انھوں نے اپنے عالم و ارشاد میں یہی نام رکھ لیا۔ قاعدہ تھا کہ اس کی
 تیزی کم کرنے کے لئے گاہ گاہ عرق گلاب ملا لیا کرتے تھے چنانچہ ایٹنل
 کے مقطع میں کہتے ہیں:
 آسودہ باد خاطر غالب کہ غمے دست آیمختن بہ بادہ صافی گلاب را!

اور یک گونہ فارغ البالی میں بسر ہوئی تھی اب فاقہ مستی تک نوبت پہنچ گئی اور صرف دوستوں اور شاگردوں کی خدمت گزاری پر دن کٹنے لگے۔ اس زمانے کے خطوط اردوئے معلیٰ میں موجود ہیں۔ ان سے معلوم ہوتا ہے کہ زندگی سے تنگ آ گئے تھے اور سرکاری وظیفہ کی واکزاری اور الزام بغاوت سے بریت کے لئے بڑی کوششیں کرتے تھے۔

غیر مطبوعہ قصیدہ

یہ زمانہ تین سال تک رہا اور صفائی کی کوئی کوشش سود مند نہ ہوئی۔ معلوم ہوتا ہے کہ اردو کا یہ غیر مطبوعہ قصیدہ بھی اسی زمانے سے تعلق رکھتا ہے۔ دربار خلعت کا نہ ملنا، نذر وغیرہ کا سلسلہ بند چلانا قدیمی عزت و احترام کی یاد اپنی بے آبروئی و بے عزتی پر حسرت و افسوس، یہ تمام باتیں جو اس میں پائی جاتی ہیں، صرف اسی زمانے کی شکایتیں ہو سکتی ہیں۔ غالباً لارڈ کیننگ نے جنوری ۱۸۵۶ء میں جوڈہ آگرہ میں لب دریا لے جانا کیا تھا، اسی کی طرف اس میں اشارہ کیا گیا ہے۔ دہلی سے اس میں شریک ہونے کے لئے شاید آگرہ گئے ہوں گے۔ ”لب دریا“ خیموں کے لگنے اور ریل کا وقت کم ہونے کے ذکر سے اس خیال کی تائید ہوتی ہے۔

چنانچہ اس کی تصدیق ان کے بعض فارسی قصائد و قطعات سے بھی ہوتی ہے جو اسی زمانے میں لکھے گئے تھے، اور جو بالکل اس اردو

قصیدے کے ہم معنی و ہم مطلب ہیں۔
 مثلاً غدر کے بعد جو فارسی قطعہ مسٹر اڈنٹن بہادر لفٹنٹ گورنر
 صوبہ شمال و مغربی کو مخاطب کر کے لکھا ہے، اور جس کا پہلا شعر:
 فرزانہ یگانہ، اڈنٹن بہادر
 کا موخت دانش از سے آئین کاروانی
 ہے۔ اس میں اپنی مصیبتوں کا افسانہ بنا کر الزام شرکت بغاوت
 سے اپنی بریت کی ہے اور کہا ہے کہ حکام کے دل میری جانب سے
 پھر گئے ہیں۔ آپ بدویجئے اور میری صفائی کر دیجئے!
 چنانچہ لکھتے ہیں کہ میرے تعلقات انگریزی حکومت سے نہایت
 قدیمی ہیں۔ میں ہمیشہ حکام کی مدح میں قصائد لکھتا رہا اور صلہ و انعام
 سے شاد کام ہوا:

از حضرت شہنشاہ خاطر نشان من بود
 در مزد مدح سنجی صد گونه کا مرانی
 یہی حالت تھی کہ:

ناگہ تند بادی کاں خاست در قلمرو
 بر ہم زد آں بنا را نیز نگ آسمانی!

یعنی غدر کا ظہور ہوا۔
 در وقت فتنہ بودم غمگین و بود با من
 زاری و بے نوائی، پیری و ناتوانی!

حاشاکہ بودہ باشم ”باغی“ آشکارا
 حاشاکہ کردہ باشم ترک و فانی!
 از تہمتی کہ بر من بستند بد سگالان
 حکام راست با من یک گو نہ سرگرائی
 یعنی غدر کے زمانے میں پیری و ناتوانی کی وجہ سے کہیں آ جا
 نہ سکا اور اظہار وفاداری نہ کر سکا۔ باغیوں سے مجھے کوئی تعلق نہ
 و باطن نہ تھا محض تہمت تراشی سے مقامی حکام مجھ سے بدظن ہو گئے
 ہیں۔

اسی طرح ۱۸۶۷ء میں جب لارڈ کیننگ گورنر جنرل نے
 دربار کیا ہے تو دو مطلقوں کا ایک پرزور قصیدہ لکھ کر پیش کیا:
 ز سال نو دگر آجے بزوے کار آمد
 ہزار وشت صد وشت در شمار آمد
 اس قصیدے کے آخر میں وہ سب شکایتیں ایک ایک کر کے
 لکھی ہیں جن کے لئے اس غیر مطبوعہ اردو قصیدے میں لفٹنٹ گورنر پنجاب
 سے فریادی ہیں۔ معلوم ہوتا ہے کہ ٹھیک ایک ہی وقت کی لکھی ہوئی
 دونوں چیزیں ہیں۔ فارسی قصیدہ ”السرائے“ کے پاس بھیجا ہو گا، اور
 یہ اردو کا غیر مطبوعہ قصیدہ لفٹنٹ گورنر پنجاب کے پاس ۱۸۶۷ء
 قصیدے میں نمبر کرسی، خلعت و نذر، وظیفہ و انعام، تین چیزوں
 کے بند ہو جانے پر افسوس کیا ہے:

نہر رہا نہ نذر، نہ خلعت کا انتظام،
 یہی دکھڑا اس فارسی قصیدہ میں بھی رویا ہے۔ اپنی قدیمی مداحی
 و وظیفہ خواری کے ذکر کے بعد لکھتے ہیں:

بہ ناکر فت چیاں صرصرے و زید بہر کزاں بر آئینہ آسماں غبار آمد
 شرارہ بار غبارے ز مغز خاک گنجت سیاہ رو سپے کا ندریں دیار آمد
 دریں جگر گسل آشوب کمر صعوبت آں یاد آر سپہرے بہ زینہار آمد
 گواہ دعوی غالب بعرض بے گنہی ہمیں بس ست کہ ہر گونہ رشکار آمد
 یعنی غدر کی باد صرصرے مصائب کا غبار چھا گیا، اس زمانے میں
 میری بے گناہی کا ثبوت یہی ہے کہ میرے خلاف کوئی ثبوت نہ ملا اور
 اس لئے کوئی مخالفانہ کارروائی میرے مخالف حکام نہ کر سکے۔
 اس کے بعد کہتے ہیں کہ اب آپ سے طالب لطف و کرم و ملامتی

امانات ہوں:

کنوں کہ شد ز تو زینت فزائے رفے زمیں
 سواد ہند کہ چوں زلف تار و مار آمد
 خطاب و خلعت و پنشن ز شاہ می خواہم
 ہم از نخست بدیں وایہ ام قرار آمد
 پس از سہ سال کہ در رنج و بیج و تاب گزشت
 سر گذارش اندوہ انتظار آمد
 یہاں بھی انہی چیزوں کو طلب کیا ہے اور لکھا ہے کہ تین سال پہلے

حالت پر گزر چکے ہیں۔

غالباً اس قصیدے کے گزرائے کے بعد شملہ سے تحقیقات کی گئی اور جب ان کی بے گناہی ثابت ہو گئی تو بدستور نیشن جاری کر دی گئی تین سال کی پچھلی مجموعی رقم بھی دیدی گئی تھی، اس سے مرزا صاحب بہت خوش ہوئے تھے۔ چنانچہ اردوئے معلیٰ میں اس کا ذکر موجود ہے۔ جن لوگوں نے مرزا مرحوم کی صفائی کے لئے خاص طور پر کوشش کی تھی، مجھے معتبر ذریعہ سے معلوم ہوا ہے کہ اُن میں سر سید مرحوم بھی تھے۔ اس واقعہ سے سید صاحب اور مرزا مرحوم میں صفائی بھی ہو گئی جن کے باہمی تعلقات قدیمانہ آئین اکبری کی تقریط کے قصہ سے کچھ بکر ہو گئے تھے۔

بہر حال اس غیر مطبوعہ قصیدے کے متعلق میرا خیال ہے کہ یہ ۱۸۶۰ء میں لکھا گیا ہے اور ۱۳ جنوری کے دربار سے مقصود دربار اگر ہے۔ امید ہے کہ مرزا مرحوم کے اُن عقیدتمندان کمال کے جن کی تعداد اب ملک میں روز افزوں ہو رہی ہے، یہ غیر مطبوعہ قصیدہ بہت دلچسپ ہو گا۔ گو شاعری کے اعتبار سے چنداں اہم نہ ہو۔

رحمۃ اللہ علیہ وغفر اللہ ذلہ!

قصیدہ

کرتا ہی چرخ روز بصد گونہ احترام
حق گو و حق پرست حق اندیش حق شناس
جم رتبہ منکلو ڈبھا در کہ وقت رزم
جس بزم میں کہ ہوا نہیں آئین سیکشی
فرماں روائے کشور پنجاب کو سلام
نواب مستطاب امیر شہر اہتمام
ترک فلک کے ہاتھ سے چھین لیں جام
وہ آسمان شیشہ بنے، آفتاب جام

قطعہ

چاہا تھا میں نے تم کو مہ چار دہ کہوں
دورات میں تمام ہی سنگامہ ماہ کا
سچ ہی تم آفتاب ہو جس کے فروغ سے
میری سنو کہ آج تم اس سرزمین پر
اجبار لودھیانہ میں میری نظر پڑی
ٹکڑے ہوا ہی دیکھ کے تحریر کو جگر
وہ فرد جس میں نام ہے میرا غلط لکھا
سب صورتیں بدل گئیں ناگاہیکم
ستر برس کی عمر میں یہ داغ جاگداز
تھی جنوری مہینے کی تاریخ تیرھویں
اس بزم پر فروغ میں اس تیرخت کو
سمجھا اے گراب ہوا پاش پاش دل
دل نے کہا کہ یہ بھی ہی تر خیال خام
حضرت کا غزو جاہ رہے گا علی الدوام
دریاے نوری فلک آبگینہ فام
حق کے تفضلات سے ہو مرجع انام
تحریر ایک جس سے ہوا بندہ تلخ کام
کاتب کی آستیں ہی مگر تیغ بے نیام
جب یاد آگئی ہی کلیجہ لیا ہے تھام
نمبر ہا، نہ نذر نہ خلعت کا انتظام
جس نے جلا کے راگھ مجھے کر دیا تمام
استادہ ہو گئے لب دریا یہ جب خیاں
نمبر ملا نشست میں ازرفنے اہتمام
دربار میں جو مجھ پہ چلی چشمک عوام

عزت یہ اہل نام کے ہستی کی ہے بنا
 تھا ایک گونہ ناز جو اپنے کمال پر
 آتا تھا وقت ریل کے کھلنے کا بھی تو
 اس کشمکش میں آپ کا تلاح نامور
 جواں نہ کر سکا وہ لکھا حضور کو
 ملک و سپہ نہ تو نہ ہو، کچھ ضرر نہیں
 وکٹوریہ کا دھر میں جو مدح خوان ہو
 خود ہتے مدارک اس کا گورنمنٹ کو ضرر
 امر جدید کا تو نہیں ہی مجھے سوال
 سے بندہ کو عادۂ عزت کی آرزو
 دستور فن شعر ہی ہے قدم سے

عزت جہاں گئی تو نہ ہستی رہی نہ نام
 اس ناز کا فلک نے لیا مجھ سے انتقام
 تھا بارگاہ خاص میں خلقت کا اردہا
 آقائے نامور سے نہ کچھ کر سکا کلام
 دیں آپ میری داد کہ ہوں فائز المرام
 سلطان بروجر کے در کا ہوں میں غلام
 شاہان عصر جاہے لیں عزت اس سوام
 بے وجہ کیوں ذلیل ہو غالب جس کا نام
 بائے قدیم قاعدے کا چاہئے قیام
 چاہیں اگر حضور تو مشکل نہیں یہ کام
 یعنی دعا یہ مدح کا کرتے ہیں اختتام

سے یہ دعا کہ زیر نیکیں آپ کے سے
 اقلیم سند و سندھ سے تا ملک و مٹھام

تعلیم اور تعلیمی ادارے

۱۔ گورنمنٹ کی تعلیمی حکمت عملی

۲۔ ندوۃ العلماء

۳۔ نشہ شام کی نصف شب

۴۔ نشہ نیم شبی کا صبح خمار

الہلال ۴ جون ۱۹۱۳ء

۱۱، ۱۸، ۲۵ مارچ ۱۳۳۲ء

۲۵ اگست یکم ستمبر ۱۳۳۲ء

۲۶، ۲۷ فروری ۱۳۳۳ء

۵، ۱۳ مارچ ۱۳۳۳ء

مسلمانان ہند اور گورنمنٹ کی

تعلیمی حکمت عملی

وَالَّذِينَ كَفَرُوا أَعْمَاهُمُ كَسْرٌ
يَفْقِعَةُ يَحْسَبُهُ الظَّمَانُ مَاءً
حَتَّى إِذَا جَاءَهُ لَمْ يَجِدْهُ
شَيْئًا وَجَدَ اللَّهَ عِنْدَهُ فَوَفَّاهُ
حِسَابَهُ وَاللَّهُ سَرِيعُ الْحِسَابِ
جو لوگ منکر ہیں، ان کے کام ایسے ہیں جیسے
چیل میدان میں ریت اکبر یا سا اس کو دور
پانی سمجھ کر دوڑتا ہے، مگر جب اس کے پاس
آیا تو کچھ بھی نہ پایا، پایا تو اللہ کو اپنے قریب
پایا جس نے اس کا حساب چکا دیا، اور اللہ باری
حساب کر دینے والا ہے۔ (۳۹: ۲۴)

”تعلیم صحیح ایک ایسے درخت کے مشابہ ہے جو کسی نہر کے کنارے اپنی
ننادری و بطری و سرسبزی کی بہار دکھا رہا ہو۔ یہ درخت کس چیز سے پیدا ہوا ہے؟
ایک ننھے اور تیر سے بیج نے اس کو درخت بنایا ہی، جو درخت کے تمام افعال و

خواص پر مادی ہی، اور جو اس وقت خاک میں چھپا ہوا ہے۔ انسان بھی اسی درخت کے متابہ ہے۔ بچوں میں دیکھو، وہی نام قوتیں مخفی و مستور ہیں، جو اس کی زندگی میں نمایاں ہوتی ہیں۔ انسان کی تہذیب صرف ادبی و اخلاقی حالت کا نتیجہ ہی اور کچھ نہیں۔
(ہنری بشا لوشی)

ہندوستان کی تعلیمی رفتار نے دماغی قوی پر جو ناگوار اثر ڈالے ہیں، طبیعتیں جس طرح کند ہو گئی ہیں، ابھرنے والی فطری طاقتوں پر جو گراں بار دباؤ پڑا ہے، فوائل ذہنیہ کی پامالی میں بیسی دست درازیاں اس نے کی ہیں، اس کی خارجی نظیر اگر ہو سکتی ہے، تو زابرٹ جسکرڈ اور اس کے بھائی زاجیر کی وہ حکمت عملی جس کی مدد سے ایک طرف تو مشاء میں جنوبی اطالیہ کی عربی سلطنت پامال کر کے اسلامی دنیا سے عربوں کے تعلقات ہمیشہ کے لئے منقطع کر دئے گئے، اور دوسری طرف اس خیال سے کہ ملک کی تمدنی و صناعی و علمی اہمیت کے اجزائے عظمیٰ ان دنوں صرف عرب تھے، ان کو یہ امتیازی رعایتیں بھی دی گئیں کہ مسیحی گورنمنٹ کی نگرانی میں انکی تعلیم گاہیں برقرار رہیں، جن میں ان کی اولاد کو ایسی تعلیم، جو منشائے حکومت کے مطابق ہو، سرکاری خرچ پر دی جائے۔ اس وقت تو ان مراعات کی قدر و قیمت کا عام اعتراف ہوا تھا لیکن حکومت نے جو سیاسی بندشیں ان کے ساتھ وابستہ کر رکھی تھیں، قومی ترقی کے لئے وہ اسی قدر مہلک ثابت ہوئیں کہ قومیت میں روز بروز انحلال آتا گیا اور آخر یہ حالت ہو گئی کہ تھوڑے ہی زمانے میں عرب یا تو بالکل ہی فنا ہو گئے یا کچھ رہے بھی تو نصرانیت کی تہذیب نے ان کو اپنے اندر مدغم کر لیا!

ہمارے ملک میں اصلاح تعلیم کا خیال تو گورنمنٹ کو اب ہوا ہے اور خاصہ
مسلمانوں کے متعلق ابھی ۲ مئی ۱۹۱۳ء کو تعلیمی سرکار شائع کیا گیا ہے، لیکن یورپ
میں اس کی ابتدا انیسویں صدی کے آغاز سے دوش بدوش ہے۔ ہنری بسٹاوی
متوفی ۱۸۲۶ء (جس کے الفاظ اس مضمون کے طغرائے عنوان ہیں) تہذیبِ نظا
درس کے عوال محرم میں پہلا شخص تھا۔ وہ ایک مقام پر لکھتا ہے:-
”آج کل تعلیم کے جو طریقے رائج ہیں ان کے اتباع نے یورپ کو بڑی سخت
غلطی میں مبتلا کر رکھا ہے۔ غلطی ہی نہیں وہ آپ اپنے سامانِ ہلاکت میں ہے۔ ایک
طرف تو وہ اعلیٰ درجہ کے علوم و فنون و صنائع میں زنی کے فلکِ اعشری پر پہنچ گیا ہے
اور دوسری طرف تعلیمِ طبیعی کی وہ بنیاد ہی کھو بیٹھا ہے جس کا مدعا یہ ہے کہ سب کو
ایک تعلیم دینی چاہیے، اور سب کی تعلیم ان کے ذوقِ طبیعی کے موافق ہونی چاہیے
مجھے معلوم نہیں کہ یورپ کی طرح دنیا کا کوئی اور حصہ ترقی کے اسی درجہ تک بلند
اور پھر مہبوط کے ایسے قعر میں گر گیا ہو۔ ہمارے براعظم کی یہ حالت اس جسم کے
مشابہ ہے جس کی تصویر پیغیروں نے کھینچی تھی کہ اس کا سر تو سونے کا ہے مگر پاؤں
(جس پر یہ سر قائم ہے) ٹھیکری کے بنے ہیں! یورپ نے اپنے ان تعلیمات کے
ذریعہ سے قوم کو محبت و الفت و دانائی و حکمت و مدرکات و جذبات کے باب
سے برہنہ کر کے، اس کے دماغ میں انسِ پسندی سے وحشت، ایمان سے متغیر اور
توہمات و خرافات سے دلچسپی پیدا کر رکھی ہے۔ اس خلل کا سبب میری رائے
میں یہ ہے کہ سطحی تعلیم کو ترک کر کے عقلی و ذہنی تعلیم کو ترقی دی جائے، اور حقیقی
معرفت کے مصدر و منبع کی جانب رجوع ہو۔“

یہ وہ الفاظ ہیں، جو یورپ کی نیامی حالت کے متعلق کہے گئے تھے، جس کی علی ترقی اس زمانہ میں بھی مسلم تھی، مگر صد حیف ہے ہندوستان پر، جو اس طویل و عریض انگریزی عہد حکومت میں علم کے صحیح مفہوم تک سے آشنا ہونے نہ پایا!!
مال میں تعلیم کی نسبت جو سرکاری سرکلر شائع ہوا ہے، اس نے مسئلہ تعلیم و اصلاح کو از سر نو چھیڑ دیا ہے۔

مسلمانوں کی قومیت کے آج کل جو مخصوص ترکیبی عناصر ہیں، ان سب میں شکر گزاری و ممنونیت کا عنصر ہر ایک پر غالب ہے۔ اور یہی وجہ ہے کہ سرکلر میں گورنمنٹ کی جانب سے جس سلسلہ احسان کا اعلان ہوا ہے، اس کی منت پذیری کے جذبات سے تمام قوم کے سینے لبریز ہو رہے ہیں یہ احساس واقع میں قابل تعریف ہے اور بہود عامہ کی ذیل میں حکومت کا جو قدم آگے بڑھے رعایا کا فرض ہے کہ اس کا خیر مقدم بجالائے، اور اس کی قرار واقعی عزت کرے، لیکن جب اس کی اشاعت سے خود گورنمنٹ کا مدعا یہ ہے کہ نفاذ احکام سے پیشتر استشارہ و استصواب کر کے مسئلہ کو منبج کر لیا جائے، تو کوئی وجہ نہیں کہ اس باب میں آزادی سے بحث نہ ہو، اور عام رائے کو اصلی معنوں میں آشکارا نہ کیا جائے؟

عہد قدیم کے ایک گنوار عجیب نے ایک نامور عرب، حنظلہ بن صفوان سے ایک مرتبہ پوچھا تھا کہ "حسن اور حسین (یعنی حضرت امام حسن اور امام حسین رضی اللہ عنہما) کس پیغمبر کی بڑکیاں تھیں؟ اس نے جواب دیا کہ خدا کے لئے اس ایک جملہ میں کوئی ایک بات تو درست کہی جاتی۔" یہ بحث ضروری نہیں کہ اس واقعہ میں اور موجودہ سرکلر میں کس حد تک مماثلت موجود ہے؟ البتہ اس حقیقت کو

بے نقاب کر دینا ضروری ہو کہ سرکلر کی خامیاں پختہ مغزان نقد و نظر کے لئے نہایت مایوسی کا باعث ہوتی ہیں۔

(۱) اسلام اور تعلیم میں قدرتی لزوم ہے، اس لئے ہر ایک مسلمان کی یہ خصوصیت ہونی چاہیئے کہ وہ سب سے پہلے تعلیم یافتہ ہو۔ عہد رسالت میں صرف اظہار ایمان ہی پر قناعت نہ تھی، بلکہ یہ بھی تقید تھا کہ ہر ایک مسلمان بقدر مسور قرآن کریم کی تعلیم بھی، کہ اس زمانہ میں وہی ایک تعلیم تھی، حاصل کرے۔ اس کے لئے اتنے ترغیبی احکام تھے کہ ضروریات زندگی کے اہم اوصاف، حتیٰ کہ بیع و شری اور مہر نکاح تک میں ادا تے معاوضہ کی ایک صورت یہ بھی تھی کہ قرآن کی تعلیم دینے سے یہ حق ادا ہو جاتا ہے۔ اسی خصوصیت پر غور کیجئے اور پھر یہ دیکھئے کہ اعلیٰ تعلیم تو معدوم ہے ہی، ابتدائی تعلیم میں بھی مسلمان کتنے پیچھے ہیں؟ باایں ہمہ سرکلر میں بیان کیا جاتا ہے کہ ابتدائی تعلیم میں مسلمانوں کی جماعت ہر طرح فوقیت رکھتی ہے۔

(۲) ہندوستان کے تمام طبقات و عناصر میں اگر زبان اردو کی عمومیت کو بحث میں نہ بھی لایا جائے، جب بھی اس قدر ماننا پڑے گا کہ تمام اقطاع کے مسلمانوں میں اردو سمجھی جاتی ہے، علمی پہلو سے ہر جگہ اسی زبان کی حکومت ہو اور جہاں دوسری بولیاں رائج ہیں وہ بھی اصل میں زبان نہیں ہیں، بلکہ زیادہ صحیح یہ ہے کہ زبان کے لہجے ہیں، اور ان میں بھی اردو دخل ہے پھر بھی گورنمنٹ کی رائے ہے کہ بہت سے اقطاع ایسے ہیں جن میں مسلمانوں نے اردو کا استعمال بالکل ترک کر دیا ہے۔

(۳) یہ درست ہے کہ اردو کے علاوہ دوسری زبانوں کے ذریعہ انگریزی تعلیم حاصل کرنے میں مسلمانوں کو سخت سے سخت زحمات برداشت کرنی پڑتی ہیں، اور یہ بھی سچ ہے کہ غالب تعداد کے مدارس ثانویہ (سیکنڈری اسکولوں) کا انتظام بہت کم مسلمانوں کے ہاتھوں میں ہے لیکن اس کا علاج صرف یہ بتایا گیا ہے کہ مسلمانوں کے لئے خاص خاص کالج و اسکول قائم کرنے سے یہ وقتیں عاتی رہیں گی۔ سوال یہ ہے کہ ان مخصوص درسگاہوں کا سلسلہ اتنا وسیع تو ہو گا نہیں کہ تمام اسلامی آبادی کے لئے کافی ہو سکے، لامحالہ عام درسگاہوں کے ذریعے سے یہ کمی پوری کرنی پڑے گی۔ پھر ان درسگاہوں میں یہ مشکلیں کیوں کر آسان ہوں گی؟

(۴) مدرسہ عالیہ کلکتہ، اسلامی کالج لاہور، اور اسلامی اسکولوں کی اصلاح کی تجویز پیش کی گئی ہے، جو نہایت عمدہ بات ہے۔ اگر اس تجویز پر قابل و تجربہ کار مصلحوں کی اعانت سے عملدرآمد ہوا، اور تعلیمی و انتظامی معاملات میں مسلمانوں کی آزادی سلب نہ ہوئی، تو بے شبہ یہ ایک بہت ہی کامیاب و معقول صورت ہوگی۔ مگر خوف زدہ پبلک کے اس اعتراض کا کیا جواب ہے کہ ہوگی کالج، حسین آباد اسکول، اور مرزا محسن مرحوم کے وقف اسٹیٹ کے لئے بھی ابتدا میں تحریک اصلاح ہی پیش ہوئی تھی، مگر اصلاحی مداخلت نے تھوڑے ہی دنوں میں ان سب کے نظم و نسق سے مسلمانوں کو بے دخل کر دیا، نیشنل اسکول اعظم گدہ اور کاظمین اسکول لکھنؤ اسی بہانہ سے ٹوٹے ہیں، اور اسی مادے کی اصولی صورت گری ہے، جس نے مدرسہ العلوم کی حکومت میں غیروں کو مسلمانوں کی جگہ صاحب نفوذ و حکومت بنا رکھا ہے۔

(۵) برائیتوں کے ذریعے سے اسلامی ہوسٹلوں کی تجویز نہایت مبارک ہے، لیکن کیا حقیقت میں یہ ہوسٹل غیر سرکاری مسلمانوں کے ہاتھ میں ہونگے؟ کیا واقع میں اسلامی خصوصیات کے مطابق یہاں تہذیب نفس کا انتظام ہوگا؟ اور کیا بغیر ان باتوں کے ہوسٹلوں سے کسی مفید و سودمند نتیجہ کی امید ہی بجا نہیں ہو سکتی ہے؟

اب ان اصلاحات کا مقابلہ یورپ کی تعلیم و طرز تعلیم سے کیجئے جس کو ہندوستان کی تعلیمی زندگی کے لئے مثال و نمونہ کے طور پر ہمیشہ پیش کیا جاتا ہے، اور یونیورسٹی کے ہر ایک کانودکیشن میں ہندوستانیوں سے اسی کے اتباع کی خواہش کی جاتی ہے۔ اس تعلیم کے خاص خاص اصول یہ ہیں:-

(۱) تعلیم اس خارجی ترقی کا نام نہیں ہے جو انشاد و لغت و ادبیات کی سطحی معلومات پر قائم ہو، اصل میں تعلیم ان مخفی قوتوں کے اظہار کا نام ہے جو فطرت نے انسانی طبیعت میں ودیعت کی ہیں۔ علم النفس (سائیکالوجی) کے اصول پر آج یورپ میں جس تعلیم کا رواج ہے اس کا مدعا یہی ہے کہ ان خیالات کو علمی صورتوں میں لاکر درس گاہ عمل کا ایک جز بنا دے۔

(۲) تعلیم کا پہلے یہ انداز تھا کہ علم کو محنت و کوشش سے حاصل کیا جائے اور انسان کو محنت و کوشش کا خوگر بنایا جائے۔ اب یہ اسلوب ہے کہ تعلیم کا نقطہ مرکزی صرف نفع ستانی و نفع رسائی ہو۔

(۳) تعلیم کی بنیاد یہ ہے کہ نقد و اختیار و وسیع معلومات کے ذریعے سے انسانی قوی کو ترقی دی جائے۔

(۴) درس گاہوں میں طرز تعلیم کی اصلاح کی جائے اور درس دینے والوں کو نونہ تہذیب بنایا جائے، تاکہ وہ اپنے فرائض کو نہایت کامیابی سے ادا کر سکیں۔
 (۵) تلامذہ کے ساتھ مہربانی کا برتاؤ ہو، ان کی ذہنی و عقلی و دماغی حالتیں ملحوظ رہیں، اور درس میں ہر ایک متعلم کی منفعت و مذاق طبیعت کو زیر نظر رکھا جائے۔

(۶) ابتدائی تعلیم کا پورا پورا اہتمام ہو۔
 (۷) تعلیم کا مقصد افراد کو ترقی یافتہ بنانا ہو۔
 (۸) تعلیم کے لئے فرض ہے کہ ایسے طرز و طریق پر دی جائے کہ دنیا کا ہر ایک فرد اپنی عقلی قدرت و طبعی استعداد کے مطابق خاطر خواہ ترقی کر سکے۔
 کیا کہا جاسکتا ہے کہ ہندوستان میں کہیں بھی ان باتوں کا نام و نشان ہو؟ وہ تعلیم جس کی بنیاد محض گورنمنٹ کی مخصوص ضرورتوں کے لئے پڑی ہو، جس کے نصاب حقیقت میں، وضع و اقتاد میں، اسلوب و پرواز میں، استبعاد کا جو ہر ہر ایک چیز پر غالب ہو، جس کا نشانے عمل ہی یہ ہو کہ تعلیمی ڈگریاں، غلامی کی ذلیل زندگی بسر کرنے کا آل تمغا ثابت ہوں، جو افراد کے دماغی تنزل کو ترقی دینا چاہتی ہو، جو عقلی قدرت و طبعی استعداد کے دبائے رکھنے کی حامی ہو، جس کے حکام فیصلہ کر چکے ہوں کہ ہندوستان کے لئے پرائمری ایجوکیشن کا لزوم سود مند نہیں ہے، جس کے ذریعے سے انشاور لغت و ادبیات کی سطحی معلومات میں بھی کامیابی نہ ہوتی ہو، جس کا خاص نتیجہ یہ ہوتا ہو کہ فطرت انسانی کی مخفی طاقتیں کسی حالت میں بھی ظہور پذیر نہ ہو سکیں

جس کے انداز درس میں نقد و اختیار و توسیع معارف کی گنجائش ہی نہ رکھی گئی ہو، جہاں درس دینے والے اپنے فیشن کے لحاظ سے بہترین نمونہ تہذیب، اور اپنے کیرکٹر کی بنا پر بدترین تمثال بربریت و وحشت نظر آئیں، جو اساتذہ کو تلامذہ کے ساتھ ذلت آفریں خسرونت کا برتاؤ سکھاتی ہو، جو ایک عجیب و غریب معنی میں اصول مساوات کی اس شدت سے پابند ہو کہ طلباء کی ذہنی و عقلی و دماغی حالتیں خواہ کیسی ہی مختلف ہوں، اور ہر ایک کے ذوق طبیعت میں چاہے کتنا ہی تباہ محسوس ہوتا ہے، مگر سارے گلے کو ایک ہی لٹھ سے ہنکایا جائے، اور تمام طبقات مختلفہ کو ایک ہی قسم کی بے نمک تعلیم دی جائے، ایسی تعلیم اور اس تعلیم کا اصلاحی منشور (سرکل) اگر کسی قوم کی کامیاب زندگی میں معاون ہو سکتا ہے تو ہم کو تسلیم کرنا چاہیے کہ قدرت نے نتائج میں غلطی کی، ورنہ محکوم مسلمانان سسلی کے لئے دہاں کی مسیحی گورنمنٹ کے فرمان مراعات کو اصل میں آیہ رحمت ثابت ہونا چاہیے تھا!!

یورپ میں طرز تعلیم کے کیا اصول ہیں؟ اس کا معیار حقیقت یوں قائم کیا گیا ہے :-

- (۱) طرز تعلیم میں اصلی چیز نقد و نظر ہے۔
- (۲) ہر ایک شاخ میں درس کی ابتدا سادہ و سرسری اصول سے کر کے دقیق مسائل تک اس کو بتدریج پہنچانا چاہیے۔
- (۳) مسئلہ جب تک منہج ہو کر متعلم کے ذہن نشین نہ ہو جائے معلم کو آگے نہ بڑھنا چاہیے۔

(۴) طرز تعلیم کو صرف عقل کے ترقی دینے والے مسائل کے دائرے میں محدود رہنا چاہیے۔ مباحث علمیہ کے دوران میں دماغوں پر غیر علمی تسلط بٹھانا، یا علمی اصول میں مذہبی تحقیق کو خلط و ملط کر دینا، دماغ کے لئے ایک نشوونما آفریں چیز ہے۔
(۵) تلامذہ کی شخصیت قابل احترام ہے۔

(۶) تعلیم کا یہ نتیجہ ہونا چاہیے کہ انسان میں جو قوتیں مخفی ہیں، وہ آشکار ہو جائیں۔
یہ نتیجہ نہ ہونا چاہیے کہ دل میں نئی قوتیں ڈال دی جائیں۔

(۷) قوت کو معلومات، اور ذکاوت کو تعلیم سے آمیزش دینی چاہیے۔

(۸) معلمین و متعلمین کے مابین جو بزرگانہ تعلقات ہوں ان کی عمارت اس داغ میں پر تعمیر ہونی چاہیے، جس کی بنیاد دراصل تعلیم رسالت نے ڈالی تھی کہ
”لِیَكُمۡ كِبٰیۡرُ كَمَدٍ وَّلِیۡرُ حَمَدٍ“
تم میں جو بڑے ہوں ان کی بزرگی داشت کی جائے، اور جو چھوٹے ہوں ان کے ساتھ

مرحمت و مہربانی کا برتاؤ ہو۔

(۹) طرز تعلیم کی خاص غرض تہذیب نفس سمجھنا چاہیے۔

سوال یہ ہے کہ گورنمنٹ کی نظارت معارفیت (سررشتہ تعلیم) میں کیا اسی طرز پر تعلیم دی جاتی ہے؟ اور کیا موجودہ اصلاحی فضا اس دل آویز و خوشگوار توقع کی ضمانت ہو سکتا ہے کہ اسکولوں اور کالجوں میں اب انہیں اصول پر تعلیم دی جایا کرے گی؟ سرکلر میں جب ان توقعات کی تکمیل کا نام و نشان ہی نہیں ہے، جب طرز تعلیم میں نقد و نظر سے علاقہ ہی نہیں رکھا گیا، جہاں مسائل کے افہام و تفہیم کے لئے کوئی اسلوب تدریج ہی نہ ہو، مباحث درسی کو طلباء سمجھیں یا نہ سمجھیں مگر

درسگاہ کی حاضری پوری ہو جائے، مدرسین کا یہ فرض ہو کہ مقدار معقودہ تک کے لئے اپنے روزانہ لکچروں کا وظیفہ پورا کر دیا کریں، عقلی ترقی کے محرکات سے علاقہ نہ ہو، تلامذہ کی شخصیت کا احترام غیر ضروری سمجھا جائے، کوشش کی جاتی ہو کہ اس طرز تعلیم سے متعلمین کی بہترین مخفی قوتیں مخفی تر ہو جائیں، ان کے دلوں میں نئے نئے قسم کے قوی استعداد پیدا ہوں، تہذیب نفس کی غرض تدنیں قلب سے آلودہ رہے، متعلمین و معلمین کے مابین اکثر اوقات میں خاص قسم کے تعلقات رہا کریں، تو پھر ان حالات میں یہ اصلاحی ناکشیں کیا مفید ہو سکتی ہیں؟ اور ان پر شکرے کے رزولیشن پاس کرنے کے کیا معنی ہیں؟

یورپ کی بیشتر مسیحی طاقتوں نے دنیائے اسلام کو جن ہولناک و ہلاکت افزا مصائب کا آماجگاہ بنا رکھا ہے، اس کے زخم ایسے اوچھے نہیں ہیں کہ معمولی مرہموں سے مندمل ہو جائیں۔ وہ قوم جس کو فنا کرنے کی علانیہ تدبیریں ہو رہی ہوں، اگر ترقی کی اصلاح سرسری تجویزیں ہی اس کو پامال ہونے سے بچا سکتی ہیں، تو کوئی شک نہیں کہ شیخ شیرازی کی۔

خانہ از پائے بست ویرانی ست

وہابی حکایت میں خواجہ دربند نقش ایوان است

کی مینا کاری، مکان کو اہدام سے محفوظ رکھنے کی سب سے اچھی ترکیب ہی ہوگی۔

یہ وہ اصول ہیں جن پر ممالک یورپ کی ہر ایک درسگاہ میں عمل درآمد فرض ہے، اور جن کے طریق عمل میں بہت کم اختلافات پیدا ہوئے ہیں، لیکن اب کچھ

دنوں سے فرعیات میں بعض اور اصلاحیں شروع ہو گئیں ہیں، جن کے اہم پہلو یہ ہیں
(۱) تعلیم و طرز تعلیم سے خاص غرض یہ تھی کہ تلامذہ کے قوی عقلیہ آراستہ
ہو جائیں، لیکن اس کی کوئی سہل الوصول ترکیب متعین نہ تھی۔ اب اس کی یوں
تحدید کی گئی ہے کہ صرف اعمال اور اکیہ سے اس میں کامیابی ممکن ہو۔

(۲) مصلحین نے اب تک طبیعیات کی تعلیم مقدم رکھی تھی، یہ تقدم تو اب بھی
یک گونہ مسلم ہے، اور دنیا میں سب سے زیادہ فزیکل سائنس اسی کو فروغ دینے
پر زور دیا جاتا ہے، مگر اہل نظر کی رائے میں قومیں عموماً زبان کی ترقی یا تنزل سے بنتی
بگڑتی ہیں، اس لئے ادبیات کی تعلیم کو طبیعیات پر ترجیح حاصل ہے۔

(۳) پہلے جغرافیہ و حساب و سائنس کے درس پر زیادہ اصرار تھا، لیکن اب
اس کی جگہ زبان و ادب تاریخ کو ملی ہے۔

(۴) اب تک تعلیم نفسی کی حمایت کی جاتی تھی، قدیم فلسفہ عقلیہ کی تعلیم سے انکار
تھا، لیکن اس کی قائم مقام کوئی اور چیز نہیں رکھی گئی تھی۔ اب یہ جگہ فزیکل سائنس
سے معمور کی گئی ہے، جس کے لئے پہلے صف اولین میں ممتاز گنجائش نکالی گئی
تھی۔

یہ اصلاحیں اصولی و عمومی حیثیت سے یورپ میں تسلیم کر لی گئی ہیں، اور اب
ایک مدت سے یورپ کے تمام اسکولوں، کالجوں، اور یونیورسٹیوں میں بھی اصول
زیر عمل ہیں، اور انھیں کے وہ نتائج ہیں جو ”زپلین“ و ”مارکونی“ و ”ٹیکر“ و ”ٹگسن“ کی
صورتوں میں نمایاں ہو کر زمانہ کو مجبور کر دیتے ہیں کہ ہر ایک قسم کی علمی و عملی ترقی میں
یورپ کے قدموں پر سر تھکا دے۔ لیکن کیا ہندوستان میں بھی کوئی ایسا انتظام ہو

یا گورنمنٹ کی مہربانی سے ہو سکتا ہے کہ ہندوستانیوں کے قوائے عقلیہ آراستہ و مہذب بن جائیں؛ طوائف میں اعمال اور اکیہ کے لئے بھی کوئی گنجائش نہ ملے؟ قوی زبان قوی لٹریچر، اور قوم کی تاریخ سے بنائے قومیت استوار ہو سکے؟

اسلام نے مسلمانوں کو ہمیشہ ظاہر فریبیوں سے بچنے کی ہدایت کی ہے، جس قوم پر ہر جانب سے افلاس محیط ہو، جسے تعلیم کے ناکام نتائج دیکھتے دیکھتے ایک زمانہ گزر گیا ہو، جس کے لئے عموماً ان مقدمات و مبادی کو نمودنایا گیا ہو جن سے اس کی بے خبری میں اضافہ، اور تنزل میں رقی ہوتی ہو، ایسی قوم کا علاج سطحی و سرسری دواؤں سے ممکن نہیں۔ گورنمنٹ کے حسن التفات کا بے شبہ قوم کو شکر گزار ہونا چاہئے، لیکن اگر یہ تعلیمی منشور انھیں حالتوں میں نافذ العمل ہو گیا اور اصلی و اساسی دقیقیں بظور برقرار رہیں تو مسلمانوں کو صاف کہہ دینا چاہیئے کہ یہ نام نہاد اجزائے اصلاح ان کے درد کی دوا نہیں ہیں۔ ان سے کسی دوسری جماعت کو خوش کرنے میں مدد لینی چاہیئے۔

ما بجاے کہ زخم ماند، قناعت کر دیم
بہ سکندر بدھیدا سچہ زوارا ماندا

ندوة العلماء

ندوة العلماء جب قائم ہوا تو ہر طرح کے علما کا ایک وسیع مجمع اور مدعیان ریاست دینی کا ایک سب سے بڑا عرش جلال نظر آتا تھا۔ مگر دراصل اس کی حقیقت سمجھنے والے معدودے چند اشخاص تھے، اور وہی اس تماشا گاہ کا اصلی گوشہٴ عمل تھا۔ اکثر ذوں نے اسے ایک دارالو عظم سمجھا بہتوں نے اپنی اظہار مولویت کے لئے اسے نمائش گاہ قرار دیا، بہتوں نے دیکھا کہ مدتوں کے بعد ارباب عمام کی مقبولیت و ریاست کا ایک میدان کھلا ہے، استقبال و مشائعت کے ہجوم ہیں، اور دعوتوں اور سفر خرچ کے منی آرڈروں کا وسیلہ، پس وہ اس کی جانب دوڑے۔ لیکن اس سفر بے مقصد میں دوزخ آدمی ایسے بھی تھے جو سمجھتے تھے کہ ہمارا مقصد کیا

ہے اور اس مجمع سے کیونکر کام لینا چاہئے؟
ابتدائیں اجتماع علماء، رفع نزاع باہمی، اشاعت اسلام، تائیس
دارالافتاء وغیرہ وغیرہ بہت سے مقاصد ندوہ کے قرار دیئے گئے
لیکن ارباب فکر نے دیکھا کہ یہ سب بے سود ہے۔ اصلاح و عمل کے تمام
ارادے یہاں آکر رک جاتے ہیں کہ وہ آدمی نہیں جو ان کاموں کو انجام
دیں۔ پس اولین کاریہ ہونا چاہیے کہ ایک درس گاہ قائم کی جائے۔
یہ ضرور ہے کہ اصلاح نصاب کا مسئلہ ابتدا سے مقاصد میں رکھا
گیا تھا، لیکن صرف سالانہ جلسے ہوتے تھے اور لوگ اپنے اپنے گھر چلے
جاتے تھے۔ کوئی مقصود عملی سامنے نہ تھا۔

چنانچہ مولانا شبلی نعمانی نے "دارالعلوم" کا ایک لاکھ (ایک سو) مرتب
کیا، اور مولانا محمد علی صاحب کو جو ندوے کے ابتدا سے ناظم تھے، دیا
کہ اپنی جانب سے چھاپ کر شائع کر دیں۔ اس کے بعد میرٹھ میں ندوۃ العلماء
کا سالانہ جلسہ ہوا۔ جس میں تجویز دارالعلوم پر تقریریں ہوئیں، اور بڑے
جوش و خروش کے ساتھ ہر طرف سے صدراعانت بلند ہوئی۔
اس کے دو برس بعد لکھنؤ میں دارالعلوم قائم ہو گیا اور تعلیم شروع ہو گئی
مقامی گورنمنٹ کی بدگمانی

خدمت انسانی کا کوئی کام آزمائش سے خالی نہیں ہوتا، اور
مجھے یقین ہے کہ جس طرح دنیا میں ہر شے کے لئے خدا کا ایک نظام قانون
ہے، بالکل اسی طرح ایک قانون ابتلا و امتحان بھی ہے۔ وَ لَنَبْلُوَنَّكُمْ

حَتَّى نَعْلَمَ الْمُجَاهِدِينَ مِنْكُمْ وَالصَّالِحِينَ وَنَبْلُوهُمْ أَخْبَارًا كَمَا
 اب تک ندوہ شرکار کار کے لئے ایک بے غل و غش ماندہ لڑائی
 اور سفرۂ فاعلم تھا، لیکن اب یکا یک اس کی زندگی کی پہلی اور سب سے
 بڑی آزمائش شروع ہو گئی۔ بعض اسباب (جن کی یہاں تفصیل موجب طوالت
 ہوگی) ایسے پیش آئے کہ صوبے کی گورنمنٹ کو ندوہ کی طرف سے خواہ مخواہ
 سیاسی بدگمانیاں پیدا ہو گئیں اور بعض لوگوں نے اس سوزن کو اور زیادہ
 قوی کر دیا۔ اس وقت صوبے کا حاکم اعلیٰ سرانٹونی میکڈونل تھا جس کو
 ندوہ کے وجود ہی سے بدگمانی تھی۔ اس کو خیال ہوا کہ علماء کا جمع ہونا
 اور مذہبی تحریک کی پکار ضرور کسی نہ کسی پوشیدہ منصوبے پر مبنی ہے۔
 مولانا شبلی بھی اسی لئے ترکی گئے تھے، اور صرف اسی لئے مذہب مذہب
 پکارا جاتا ہے۔ چنانچہ اس نے علانیہ مولانا کی نگرانی کا پولیس کو حکم دیدیا
 اور مستتبہ اشخاص میں ان کا نام لکھ لیا گیا!

بد قسمتی سے ایسا ہی خیال مذہبی دعوت کی نسبت آج کل بھی بعض
 حکام کا ہے۔

وہ اس خیال پر کچھ اس طرح جم گیا کہ اس کا دغیہ مجال ہو گیا۔ اس کی
 نظر بدلتی ہی تھی کہ یکا یک ندوہ کا عروج محقق میں آ گیا۔ بربادی و تباہی کے
 تمام سامان ایک ایک کر کے فراہم ہو گئے جس قدر امرار و ارباب دول
 ندوہ کے ساتھ تھے اور دارالعلوم کے لئے روپیہ دینا چاہتے تھے، ان کے
 صرف اس قدر علم ہی کافی تھا کہ صوبے کا حاکم اعلیٰ ندوہ کو اچھا نہیں سمجھتا

انہوں نے معائنہ کاروتبر شروع کر دیا۔

اس کے بعد شرکار ندوہ اور عہدہ داران جمعیت کی باری آئی۔
فی الحقیقت یہی وقت اصلی آزمائش کا تھا، مگر بھلا وہ لوگ جنہوں نے
ندوہ کو ایک منزل عیش سمجھا اپنے اپنے خیمے گاڑ دئے تھے، اس طرح
کانٹوں سے بھرا دیکھ کر کب چمکنے والے تھے؟ منشی اطہر علی مرحوم نے ندوہ
کو خراب کیا تھا۔ ندوہ کے تعلق نے انہیں برباد کیا۔ وہ حیدر آباد چلے
جانے پر مجبور ہوئے۔ مولانا محمد علی جج کے لئے چلے گئے، اور پھر نظامت
سے استعفا دے دیا۔ اب نہ وہ جلسوں کے داعی تھے، نہ مجالس کی
صدارت کے خواستگار۔ وہ غلطی جنہوں نے تمام ہندوستان کو یکسر
اپنی جانب متوجہ کر لیا تھا، ایک دو سال کے اندر ہی اندر اس طرح بیٹھ گئے
گو یا کبھی ان کا وجود ہی نہ تھا۔ تھوڑے ہی دنوں کے بعد ندوہ، ندوہ کا
وجود، اس کی مجالس، اس کا نام، اس کا مدرسہ، ایک از یاد رفتہ خراب
بن کر لوگوں کے ذہنوں سے فراموش ہو گیا۔

ناروا بود بہ بازار جہاں جنس وفا

رونقِ شتم و از طالعِ دکانِ رقت

ندوہ جب تک رجوعِ خلائی کا مرکز، جمع مال میں کامیاب، اور
منگاہ و نمائش کا وسیلہ تھا، اس وقت تک اس کا میدان دل فریب، اور
اس کی جیب پُر از زر نعتی۔ پس وہ اپنی ایک ہدا سے سینکڑوں عالموں،
صوفیوں، داعیوں، اور خطیبوں کو اپنے علم کے نیچے جمع کر لیتا تھا، اور

اس کا دسترخوان جب بچھتا تھا تو بڑی بڑی متبرک صفیں اس کے بین دیوار
نظر آتی تھیں۔ پر اب وہ مفلس ہو گیا۔ اس کا گھر غریب کدہ اور اس کی جیب
خالی ہو گئی۔ زمانے نے اس کی طرف سے آنکھیں پھیر لیں اور اس سے حساب
سلامت رکھنے والوں کے لئے حکم حکومت روک ٹوک ہونے لگی۔ ایسی
حالت میں کسے پڑی تھی کہ اس کی طرف جھانک کر بھی دیکھتا، اور اس بیکس
کے لئے اٹھتا جواب دینے سے عاجز تھا اور خود محنتوں، ہمتوں، قربانیوں
اور صرف وقت و مال کا طالب تھا؟

دوسری نظامت

مولانا محمد علی کے مستغنی ہو جانے کے بعد ناظم کی تلاش ہوئی مگر
اس وقت نہ تو مولوی خلیل الرحمن بہار پوری نے اپنے حق بالکھلافہ ہونے
کا دعویٰ کیا اور نہ ان کے کسی دوسرے ہم مقصد نے۔ مولوی خلیل الرحمن صاحب
ایک تاجر آدمی ہیں۔ دکاندار آدمی ہی اچھی طرح اس نکتے کو سمجھتا ہے کہ خرید و
فروخت میں متاع کو قیمت سے زیادہ بہتر ہونا چاہیے وہ نیپال کے
جنگل میں جس اصول کو برتتے تھے، اس کو بازار ندوہ کے لئے بھی استعمال
کر سکتے تھے۔ پھر سب سے زیادہ یہ کہ اس وقت تک ندوہ کی نظامت
کی اتنی کم قیمت بھی نہ ہوئی تھی کہ ہر دکاندار بولی دینے کے لئے اٹھ کھڑا
ہوتا۔ غرض کہ مولوی مسیح الزماں صاحب مرحوم شاہ پوری ندوہ کے
ناظم قرار پائے۔

یہ نظامت محض برائے نام تھی۔ مولوی صاحب مرحوم ان کاموں کے

آمدی نہ تھے، اور اصلی بیچ گورنمنٹ کے تعلق کا بڑا تھا۔ وہ خود شاہجہانپور میں رہتے تھے۔ دفتر بھی وہیں اٹھوا لیا اور جیوں توں کچھ زمانہ گزر گیا۔ مگر ندوہ کی حالت روز بروز بد سے بدتر ہوتی گئی۔ آمدنی کچھ نہ تھی۔ چندوں کا سلسلہ بالکل موقوف تھا، فنڈ کا وجود نہیں۔ افتتاح نامہ پیدائشی حیات بعد المات

مولانا شبلی نعمانی اس زمانے میں حیدر آباد میں تھے اور براہِ ارادہ کر رہے تھے کہ ندوہ کے لئے اپنا پورا وقت دے دیں۔ کلکتہ اور مدراس کے جلسوں میں اس کا اعلان بھی ہوا تھا۔ بالآخر ۱۸۹۶ء میں مولانا شبلی نے آخری فیصلہ کر لیا اور حیدر آباد سے لکھنؤ چلے آئے تاکہ ندوہ کی از سر نو تحریک شروع کر دیں۔

اسی زمانے میں مولوی مسیح الزماں مرحوم نے استعفا دے دیا اور وجہ بظاہر یہ بتلائی کہ وہ لکھنؤ میں قیام نہیں کر سکتے۔ آئندہ کے لئے طریق عمل یہ پایا کہ کسی دوسرے شخص کو اب ناظم بنانے کی ضرورت نہیں، اور نہ یہ مسئلہ اس وقت حل ہو سکتا ہے۔ کاموں کو تقسیم کر دینا چاہیے ناظم کی جگہ تین مختلف صیغوں کے علیحدہ علیحدہ سکرٹری مقرر ہوں جو اپنے اپنے صیغہ کا کام کریں۔

اس بنا پر جلسہ انتظامیہ منعقدہ ماہ صفر ۱۳۲۳ھ نے طے کیا کہ مندرجہ ذیل اصحاب سکرٹری مقرر ہوں۔
 صیغہ تعلیم و دارالعلوم کے لئے : مولانا شبلی نعمانی

صیفہ مراسلات " " مولانا عبدالحی
مال " " منشی احتشام علی

یہاں یہ ظاہر کر دینا ضروری ہے کہ مولانا شبلی نعمانی اس جلسے سے پہلے بھی دارالعلوم کے معتدز سیکرٹری تھے۔ مولوی مسیح الزماں مرحوم کی نظامت کے زمانے میں (۱۶ مارچ ۱۹۰۲ء کو) شاہجہانپور میں مجلس انتظامیہ کا ایک اجلاس ہوا تھا جس میں مولانا محمد علی نانظم اول، مولانا عبدالحی مددگار نانظم، اور خود مولوی مسیح الزماں مرحوم بھی شریک تھے۔ اسی جلسے میں قرار پایا کہ مولانا شبلی دارالعلوم کے معتدز منتخب ہوں پس گویا اس جلسے نے سابق کی قرار داد کو برقرار رکھا اور دوسرے صیفوں کے لئے بھی معتدز منتخب کر لئے۔

اس کے بعد مولانا شبلی نے دارالعلوم کے لئے کام شروع کیا اس وقت میں لکھنؤ میں موجود تھا۔ اس زمانے کے بہت سے حالات میرے ذاتی مشاہدات ہیں نہ کہ سماعیات و روایات۔

دارالعلوم ۱۹۰۶ء میں

ایک سرسری نظر اس حالت پر ڈال لینی چاہئے جو ۱۹۰۶ء میں دارالعلوم کی تھی جب کہ مولانا شبلی کی معتدزی شروع ہوئی۔

دارالعلوم کی اس وقت کی حالت کا اگر اندازہ کرنا چاہتے ہو تو ایک مریض جاں بلب کے بستر کو دیکھو، یا کسی لٹے ہوئے اور برباد قافلے کو۔ اگر یہ کافی نہ ہو تو پھر پرانی دہلی کے ان کھنڈروں کی سیر کرو جن کی بہت

سی دیواریں گر چکی ہیں، اور جو کچھ باقی ہے وہ بھی عنقریب گرنے والا ہے
 افلاس و فقر، بے نوائی و شکستہ حالی، کس پیر سی و محتاجی، خراب
 کار اور بربادی تحت کار یک ویرانہ تھا جس کے اندر تباہی و ہلاکت کے
 آثار ہر طرف نمایاں تھے۔ ایک ظاہری صورت ضرور قائم تھی۔ مدرسہ تھا
 مدرس تھے، طالب علم تھے، لیکن نہ تو روپیہ تھا جس سے تمام کام زندہ
 رہتے ہیں، اور نہ کوئی تعلیمی روح تھی جو بہت سے مادی نقصانوں کی
 بھی تلافی کر دیا کرتی ہے۔

مالی حالت

مردہ کے حیات بعد المات اور عروج بعد از زوال کے لئے پہلا
 کام یہ تھا کہ اس کی مالی حالت درست کی جائے۔ اس واقعہ کی حقیقت
 کو کوئی فتنہ نہیں دبا سکتا کہ جب مولانا شبلی نے دارالعلوم کی معتمدی اپنے
 ہاتھ میں لی ہے تو منشی محمد علی محرر دفتر نے کہا کہ تحویل بالکل خالی ہے۔
 ریاست حیدرآباد سے سو روپے ندوہ کو ملتے تھے اور چھپیس روپے
 بعض دیگر ذرائع سے آتا تھا۔ یہی سو سو روپے دارالعلوم کا مایہ حیات
 تھا اور "لایزید و لاینقص" ہو کر رہ گیا تھا۔
 خرچ بالکل دوگنا تھا یعنی ڈھائی سو روپیہ۔ باقی کمی چندوں سے
 پوری کی جاتی تھی مگر ان کا بھی یہ حال تھا کہ کبھی روزی اور کبھی روزہ
 اعانت کرنے والوں میں امرا گورنمنٹ کے زیر اثر اور گورنمنٹ
 مخالف۔ عام و متوسطین ندوہ کے طرف سے افسردہ و ناامید۔ پس

فراہمی زر کا کام نہایت ہی مشکل ہو گیا تھا۔ تاہم مولانا شبلی نے مختلف طرف
میں سعی شروع کر دی۔ سب سے پہلے موجودہ اسلامی ہند کے اولین
مبدا، فیضان یعنی ریاست بھوپال کا سفر کیا، اور پچاس روپیہ ماہوار
رقم مقرر ہو گئی اس سے عام پبلک میں ایک نئی توجہ پیدا ہو گئی اور لوگ
یکمشت رنجیں بھی بھیجنے لگے۔ اخبارات میں بھی اب ندوہ کے کاموں کا
تذکرہ کیا جانے لگا۔

اس کے ساتھ ہی کوشش کی گئی کہ گورنمنٹ کے سورنٹن کو
دور کیا جائے اور اس کے لئے مقامی حکومت سے بھی بالاتر مقامات کو
توجہ دلائی گئی۔ بالآخر یہ مرحلہ بھی طے ہوا۔ سر جان ہیوٹ نے مولانا شبلی
سے پوچھا کہ وہ گورنمنٹ سے کتنی مدد لینا چاہتے ہیں؟ انھوں نے زمین اور
غیر دینی تعلیم کے لئے معقول ایڈ کی درخواست کی۔ ڈائریکٹر نے تمام حالات
تحقیق کر کے یادداشت پیش کی بالآخر پانچ سو روپے ماہوار ایڈ مع ایک
وسیع و بہترین قطعہ زمین کے دیا گیا۔

پھر اسی ندوہ کے دارالعلوم کی تاسیس کا جس کو بنیاد کی
تحریر سمجھا جاتا تھا، ایک عظیم الشان جلسہ ہوا اور لفٹننٹ گورنر نے بنیادی
پتھر رکھا۔

اس اثنا میں ریاست رامپور سے بھی مولانا خط و کتابت کر رہے
تھے۔ ہز بانکس نواب صاحب نے اعانت کا وعدہ کیا اور شاہد
چھ سو روپیہ سالانہ وہاں سے بھی مقرر ہو گیا یا کم و بیش۔ ٹھیک رقم

یاد نہیں۔

تعمیرات

لیکن سب سے بڑا اہم سوال دارالعلوم کی تعمیر کا تھا۔ اب تک مدرسہ جس عمارت میں تھا اسے ابتدا سے عارضی سمجھا گیا تھا اور کسی طرح بھی مدرسہ کے لئے کافی نہ تھا۔ نئی عمارت کے لئے سب سے پہلے زمین اور پھر اقلًا ایک لاکھ روپیہ مطلوب تھا۔

مولانا نے تعمیر دارالعلوم کے لئے ایک اپیل شائع کی اور مدرسہ کی تعمیر کے لئے پچاس ہزار روپے کا ابتدائی اندازہ کیا۔ یہ اپیل ریاست بھاول پور کے خاندان شاہی تک پہنچی اور خدا تعالیٰ نے کچھ اس طرح کی توفیق عطا فرمائی کہ پچاس ہزار روپے کے گرانقدر عطیے کا صرف بھاول پور ہی سے اعلان ہو گیا!

بورڈنگ ہاؤس کی تعمیر کے لئے یہ کارروائی کی گئی کہ آٹھ سو روپے کی لاگت کا ایک ایک کمرہ قرار دیا گیا جو اپنے معطلی کے نام پر تعمیر ہوگا۔ اس اعلان نے اکثر ارباب خیر کو توجہ دلائی اور روپیہ جمع ہونے لگا اگرچہ وہ تمام روپیہ خلاف نیت عطا کنندگان دوسرے کاموں میں صرف کیا گیا

اس طرح مالی مشکلات کی منزل سے ندوہ بہ کمال کامیابی و ترقی گزر گیا۔ مولانا سہلی نے جب اس کو لیا تھا تو سوا سو روپیہ ماہوار آمدنی تھی اور خزانہ بالکل خالی۔ لیکن اب ایک ہزار روپیہ تک ماہوار آمدنی پہنچ

گئی اور دارالعلوم اور بورڈنگ کی عمارت کے لئے ستر اسی ہزار روپیہ جمع ہو گیا۔

اعلان حیات و غلغلہ کار
ایک شخص جو مر گیا ہے، لوگ کبھی اسے زندہ نہیں سمجھیں گے اگر وہ بستر پر چند کروٹیں لے کر اپنی زندگی کا ثبوت دینا چاہے گا۔ کیونکہ دنیا اس کی طرف سے مایوسی کا فیصلہ کر چکی ہے، اور یہ فیصلہ جب ہی ٹوٹ سکتا ہے جب کہ وہ اٹھ کر اس طرح دوڑنے لگے کہ لوگ زندہ مان لینے کے لئے مجبور ہو جائیں۔

بہی حال کاموں اور تحریکوں کا ہے۔ جماعت کی توجہ میں کبھی بھی کوئی ترتیب صحیح یا عقلی باقاعدگی نہیں ہوتی۔ وہ جب کسی کام کی طرف سے مایوس ہو جاتی ہے تو پھر دوبارہ امید کا پیدا کرنا بہت مشکل ہو جاتا ہے۔ مولانا شبلی نے مذہب کے لئے سب سے بڑی خدمت یہ انجام دی کہ جس چیز کو لوگ بھلا چکے تھے، اسے پھر ان کے سامنے کر دیا، اور جس کے لئے مایوسی کا فیصلہ ہو گیا تھا، اس کے لئے امیدیں مر کر پھر زندہ ہو گئیں۔

ایسا ہونے کے لئے صرف ایک ہی شاخ عمل کافی نہیں ہے بلکہ مسلسل اور غیر منقطع کاموں کا ایک پورا سلسلہ چاہیے۔ دارالعلوم ندوۃ کے متعلق جو کچھ ہوا، وہ اس قسم کے کاموں کے لئے ایک عمدہ تجربہ ہے۔ ندوۃ العلماء کے سالانہ اجلاس، مدراس کے جلسہ کے بعد بالکل

موقوف ہو گئے تھے، کیونکہ نہ تو کام کرنے والے تھے اور نہ لوگوں ہی کو
 کسی قسم کی دلچسپی باقی رہی تھی۔
 مولانا شبلی نے کوشش کی کہ سالانہ جلسوں کا سلسلہ پھر
 شروع ہو۔

سب سے پہلے بنارس میں اس کی تحریک کی گئی اور برسوں
 کے بعد ندوۃ العلماء کے انعقاد کا غلغلہ ہوا۔ پھر دوسرا جلسہ لکھنؤ میں ہوا
 تیسرا دہلی میں اور پانچواں دارالعلوم ندوۃ کی نئی عمارت میں جس کی
 صدارت کے لئے سید رشید رضا مصر سے آئے، گو علماء ندوہ نے
 کہا کہ ہمیں ان کی قابلیت معلوم نہیں۔
 دارالعلوم کے سنگ بنیاد نصب کرنے کا جلسہ بھی اسی سلسلے
 میں شامل ہے۔

ان جلسوں سے ملک میں ندوہ کی صدائیں دوبارہ بلند
 ہو گئیں اور اس کے متعلق عرصے کی خاموشی سے جو افسردگی پھیل
 گئی تھی دور ہو گئی۔

تعلیمی حالت
 ندوہ کے متعلق تہم مباحث کا خلاصہ یہی عنوان ہے۔ اس کی
 عظمت کسی عمارت سے وابستہ نہیں، اور نہ بہت سارے پیسے مل جانا
 اس کو قابل قدر بنا دے سکتا ہے۔ اہل شے یہ ہے کہ جس قسم کی مخصوص
 طرز تعلیم کے ذریعہ وہ ایک خاص جماعت پیدا کرنا چاہتا ہے، اور جس

بنا پر میں اسے "اصلاح دینی" کی سب سے بڑی تحریک سمجھتا ہوں اس کے لئے کیا ہوا اور کس قدر کام کیا گیا؟
 اس سلسلہ کے کسی گزشتہ نمبر میں لکھ چکا ہوں کہ اصلاح تعلیم کے بارے میں بعض خاص رائیں رکھتا ہوں اور میں نے ابتدا سے ندوہ پر صرف اس حیثیت سے نظر ڈالنا شروع کی ہے کہ گزشتہ قرون و تقریرات اصلاح میں جس قدر تحریکیں عالم اسلامی میں پیدا ہوئیں ان سب میں ندوہ کا کیا درجہ ہے۔ اور جو راہ اس نے اختیار کی ہے وہ اصولاً اصلاح کی کس قسم میں داخل ہے؟ پس یہاں بھی اپنی خاص آراء کی بنا پر بحث نہ چھیڑوں گا بلکہ صرف اس بنا پر کہ ندوہ نے جو تعلیمی اصول قائم کیا، اس کے مطابق اس کے اندر کیا کیا کچھ ہوا اور وہ کس نے کیا؟

آخری سوال کا ایک ہی جواب یہ ہے کہ مولانا شبلی نے کیا کیونکہ واقعہ کو کیسے جھٹلایا جائے اور حقیقت سے کیونکر انکار کیا جائے؟
 وہ جب دارالعلوم میں آئے تو اس کی بربادیاں صرف مالی اور مادی حیثیت ہی سے نہ تھیں، بلکہ سب سے زیادہ مصیبت انگیز حالت یہ تھی کہ وہ اپنی تعلیم و اصول تعلیم کی معنوی روح سے بھی یکسر محروم تھا، اور باوجود اعمار اصلاح نصاب و غلغلہ رتجدید تعلیم، اس کی حالت ان مدارس پر کچھ بھی مزیت نہیں رکھتی تھی جو زیادہ وسیع پیمانے پر ملک میں پیشتر سے موجود ہیں، اور اس سے زیادہ وسیع جماعت کو تعلیم دے رہے ہیں۔

ندوة العلماء نے اپنے تعلیمی کاموں کے لئے اصولاً تین نئی
اصلاحوں کا دعویٰ کیا تھا۔

(۱) موجودہ طریق مدارس و حسن تقسیم و نظم و ادارہ کے ساتھ ایک
مدرسہ عربیہ قائم کرنا۔

(۲) درس نظامیہ جو آج کل تمام مدارس ہند میں علوم عربیہ کا نصاب تعلیم
ہے، اس کی اصلاح کرنا اور ایک نیا مکمل نصاب داخل کرنا، جو مقصنات
عصریہ اور احتیاجات حالیہ کے مطابق، علوم اسلامیہ صحیحہ پر حاوی، غیر
ضروری کتابوں اور قدیم طریق حواشی و شروح سے پاک، اور علوم شرعیہ
میں باحسن پنج و باکمل طرق رسوخ و کمال پیدا کرنے والا ہو۔

(۳) بعض علوم عصریہ کی شمولیت اور انگریزی زبان کی تعلیم تاکہ
انگریزی داں علماء پیدا ہو سکیں۔

لیکن اس وقت تک ان تینوں چیزوں میں سے ایک شے
بھی دارالعلوم میں نہ تھی۔ اول تو نیا نصاب دو تین سال تک داخل مدرسہ
ہو ہی نہ سکا۔ پھر انگریزی زبان کی تعلیم کی مخالفت کی گئی۔ اس کے بعد
بشکل گوارہ کیا بھی تو اس طرح کہ صرف پندرہ روپیہ تنخواہ کا ایک
مدرس انگریزی کے لئے رکھا گیا جس سے دو چار لڑکوں نے اے
بی۔ سی شروع کر دی۔ فن ادب کی باسلوب جدید تعلیم بالکل نہ تھی۔
مضمون نگاری اور تقریر و خطابت کا کوئی سامان نہ تھا۔ طلباء میں بہت
سی ذہین طبیعتیں موجود تھیں لیکن برباد جا رہی تھیں۔ یہ تمام باتیں اشخاص پر

موقوف ہیں۔ دارالعلوم میں ایک شخص بھی ایسا نہ تھا جو ان باتوں کو محسوس کرے۔ کرنا اور کرنے کی قابلیت تو بڑی چیز ہے۔

ادب و تفسیر

مولانا شبلی نے سب سے پہلے نصاب تعلیم بدلا اور اس نصاب کی تعلیم شروع کی جو مدراس کے اجلاس میں منظور ہوا تھا۔ فن ادب ہماری قدیم تعلیم کی حقیقی روح ہے، اور قرآن و حدیث کے خزائن و علوم اسی کے اندر مدفون ہیں۔ لیکن ہندوستان میں ابتدا سے یہ فن بھجور رہا اور درس نظامیہ کو تو گویا اس سے کچھ واسطہ ہی نہیں۔ مولانا نے فن ادب کے لئے خاص طور پر کوشش کی اور صحت تعلیم فن، و حصول مناسبت تام، و درس کتب قدما ربیان و بلاغت کے ساتھ صحیح و فصیح عربی میں تقریر و تحریر کا بھی طلباء کے لئے سامان کیا۔ یہ فی الحقیقت ہندوستان کے تمام مدارس عربیہ کے تعلیم ادب میں سب سے پہلی بدعت حسنہ تھی چنانچہ چند سالوں کے اندر ہی اس کے نتائج ظاہر ہوئے متعدد متعلمین ندوہ کو عربی میں تقریر و تحریر کی ایسی قابلیت پیدا ہو گئی کہ انھوں نے سالانہ امتحان میں فی البدیہہ و برجستہ عربی میں تقریریں کیں!

ان بوالعجبی پر ہمیشہ ماتم کیا جائے گا کہ تمام علوم اسلامیہ کے درس و تدریس کا اصل مقصود قرآن تھا، اور سب کے سب اس کے لئے بمنزلہ آلات و وسائل کے تھے، مگر اجرام سماویہ کا مطالعہ کرنے والا دور بین کے بنائے میں ایسا غرق ہو گیا کہ اسے آسمان کے طرف نظر اٹھانے کی

مہلت ہی نہ ملی یعنی معقولات اور فلسفہ کلام اہل مقصود بن گئے، اور قرآن اور علوم قرآن بالکل نظر انداز کر دئے گئے۔ پھر یہ حالت یہاں تک بڑھی کہ یہ سمجھنا مشکل ہو گیا کہ ہمارے مدارس کا اہل مقصود کیا ہے؟ ارسطو اور اس کے بہت دور کے کچھ فہم ترجمانوں کی پرستش، یا قرآن حکیم و حدیث نبوی کا فہم و درس؟

بعض حامیان نصاب قدیم یہ تاویل کرتے ہیں کہ ہمارا مقصود ہر علم و فن میں بذریعہ مختصرات و مطولات قوم اس درجہ مناسبت پیدا کر دینا ہے کہ شعلہ آگے چل کر خود اپنے درس و مطالعہ کے لئے راہ پیدا کرے۔

یہ سچ ہے۔ دنیا کی ہر زبان کا نصاب تعلیم ہی مقصود رکھتا ہے یہ کچھ آپ ہی کا مقصود نہیں ہے۔ لیکن سوال یہ ہے کہ اگر یہی مقصود تھا تو اس کی کیا علت ہے کہ معقولات قدیم کے لئے تو متون و شرح کے بوجھ سے دماغوں کو کھل ڈالا جاتا ہے، مگر قرآن و علوم قرآن کے لئے صرف جلائین و بیضاوی کے چند اجزا ہی کافی سمجھ لئے گئے ہیں؟ اور پھر کیا ان کتابوں کے ذریعہ قرآن اور علوم و معارف قرآن سے کوئی حقیقی مناسبت پیدا ہو سکتی ہے؟

بہر حال دارالعلوم ندوہ میں فن ادب کی اصلاح کے بعد سب سے زیادہ زور فن تفسیر پر دیا گیا۔ طریق تعلیم میں ایسا (لیکچرز) کا سلسلہ شروع کیا، قرآن کریم کے مطالب کے مخالف حصے کر کے ہر حصہ پر مستقل

درس دینے کی کوشش کی، اور گو سب سے بڑی لاعلاج مصیبت
اشخاص و معلمین کے فقدان کی تھی، تاہم بہت سی مشکلوں سے راہ
صاف ہوئی اور تفصیل مفصل صحبتوں کی محتاج ہے۔

درجہ تکمیل

علوم اسلامیہ کی موجودہ تعلیم کا ایک بڑا نقص یہ ہے کہ فن تعلیم
کے ان عمدہ اصولوں سے جو آج انسانی دماغ کی مخفی قوتوں کو ابھار
رہے، اور قدرتی قابلیتوں کی نشوونما کر رہے ہیں، اسے کوئی مناسبت
نہیں۔ تعلیم کا ایک بڑا اصول یہ ہے کہ سب سے پہلے طلباء کو تمام
ضروری علوم سے بقدر ضرورت آشنا کیا جائے، اور گویا اس طرح
ان کے دماغ کے آگے علم و فن کی تمام جنس و متاع رکھ دی جائے۔
پھر دیکھے کہ قدرتی طور پر کس طالب علم کو کس چیز سے ذوق خاص ہے
اور کون دماغ کس شاخ علم کے لئے اپنے اندر مناسبت طبعی رکھتا ہے
جس علم سے جس متعلم کو ذوق خاص ہو، اسی کی تکمیل کا اس کے لئے سامان
کرے۔ کیونکہ ہر دماغ قدرتا ایک ہی فن کے لئے مستعد ہوتا ہے
اور ایسے افراد خال خال ہوتے ہیں جو متعدد علوم سے یکساں ذوق
رکھتے ہوں۔

یہ میں کچھ اسپنسر کی ایجوکیشن سے نقل نہیں کر رہا ہوں، بلکہ
پانچویں صدی میں امام غزالی نے بھی یہی لکھا ہے۔
لیکن ہمارے یہاں تکمیل فن خاص کا مفہوم مفقود ہے۔ طالب علم

خود اپنی مناسبت سے کسی فن میں رسوخ خاص حاصل کر لے لیکن مدرسہ اس بارے میں اس کے لئے کچھ نہیں کر سکتا۔ اسی کا نتیجہ ہے کہ ہم میں علمائے فن یکسر ناپید ہو گئے ہیں۔

مولانا فیصلی نے اس نقص کو دور کیا اور دارالعلوم میں ایم اے کا درجہ "درجہ تکمیل" کے نام سے کھولا گیا، تاکہ فراغت کے بعد طلباء اپنے ذوق و مناسبت کو دیکھیں اور ادب، تفسیر، حدیث، علوم جدیدہ، زبان انگریزی جس فن کو چاہیں، دو سال تک صرف اسی کو حاصل کریں علوم عصریہ و زبان انگریزی

ندوہ نے اپنی خصوصیات تعلیم میں ایک بڑی چیز یہ بتلائی کہ وہ علوم عصریہ و السنہ فرنگ کی تعلیم، علوم اسلامیہ کے ساتھ شامل کرے گا تاکہ اسلام و اہل اسلام کی موجودہ داعیات و ضروریات کے لئے علماء جامعہ ذوالیمینین پیدا ہوں۔

پنبہ را آشتی اینجا به شرار افتادست !
لیکن اس راہ کی دقتیں بھی کم نہ تھیں۔ انگریزی زبان کی تعلیم کا انتظام آسان تھا مگر عربی داں طلباء کے لئے علوم عصریہ کی تعلیم مشکل تھی۔ اول تو ہماری مشرقی زبانوں میں نئے علوم کی معتمد کتب ناپید، پھر بعض تراجم عربیہ ہیں بھی تو ان کے پڑھانے والے کہاں سے لائے جائیں؟

تاہم اس شاخ میں بھی کوشش بالکل رائیگاں نہ گئی۔ انگریزی

تعلیم یافتہ اصحاب کی ایک کمیٹی بنائی گئی جس نے ادب انگریزی کی تعلیم کے لئے ایسا نصاب تجویز کیا جس کی تدریس کے بعد متعلم کو اتنی قابلیت حاصل ہو جائے، جتنی انٹرنس کے درجے تک یونیورسٹی کے طالب علموں کو ہو جاتی ہے۔ حساب، جغرافیہ، اقلیدس، اور ریاضی جن کو ہمارے علماء کے دربار علم میں بہت حقارت کے ساتھ یاد کیا جاتا ہے اور اس لئے بہت کم انھیں وہاں تک باریابی ملتی ہے داخل تعلیم کئے گئے۔ دروس الاولیہ وغیرہ بیروت کے بعض تراجم کو باہر کے مخصوص اشخاص کے ذریعہ پڑھایا گیا اور اس طرح طلبائے دارالعلوم اک گونہ نئے علوم سے بھی آشنا ہو گئے۔ کم از کم وحشت و بیگانگی

تصنیف و تالیف

مذہب نے جس اصلاح تعلیم کا دعو کیا تھا، اس کا ایک بہت بڑا نتیجہ یہ ہونا تھا کہ وہ اپنی درس گاہ میں ایسے وسائل و اسباب مہیا کرتا کہ اس کے تعلیم یافتہ گروہ سے مختلف علوم و فنون میں اہل قلم و مصنف پیدا ہوتے۔

تصنیف و تالیف کا مذاق بہت سی چیزوں کا طالب ہے تعلیم و طرز تعلیم کے بعد علمی صحبت و مجامع، مذاکرات و مباحثات علمیہ مطالعہ و نظر، مشق و مزاوت اور سب سے زیادہ کسی مصنف کے زیر نظر کام کرنے سے قدرتی قابلیتوں کو تربیت میسر آتی ہے، قدیم

مدارس میں اس کا سامان ناپید ہے۔ خود مدرسین ہی کو ذوق نہیں
تاہم دیگر اچھے رسد؟ وسعت مطالعہ و نظر کا جب سامان ہی نہ ہو تو
دماغ میں استعداد اخذ و ترتیب و بحث کیونکر کام دے؟ اسی کا نتیجہ
ہے کہ صد ہا متحرر چین مدارس عربیہ میں دو چار صاحب نظر مصنف
بھی نظر نہیں آتے۔

دارالعلوم ندوہ کی ہر چیز محض ابتدا تھی۔ نیز وہ ایک انقلابی
سعی تھی جو نئے ساز و سامان سے نئے نتائج پیدا کرنا چاہتی تھی۔ اس لئے
ابتدائی تجربوں سے نتائج کاملہ کی امید نہیں کی جاسکتی تھی، تاہم بلا خوف
تخلیط کہا جاسکتا ہے کہ آٹھ دس برس کے تعلیمی دور سے جو نتائج اس
بارے میں بھی اس نے پیدا کئے، وہ بہت حد تک تعجب انگیز اور
نہایت قیمتی ہیں!

مولانا شبلی کے مذاق علم و تصنیف و تالیف نے قدرتی طور پر
اس کا سامان مہیا کر دیا۔ ایک مصنف کا وجود خود مدرسہ فن تصنیف
ہوتا ہے۔ خاص خاص طلباء جن کے اندر اس کام سے مناسبت موجود
تھی مختلف عنوانوں سے تصنیف و تالیف اور انشائے رسائل کے کاموں
پر لگائے گئے، اور فکر و مطالعہ کی راہیں ان کے سامنے کھل گئیں۔ چنانچہ
متحرر چین ندوہ میں سے کسی اہل قلم و مصنف پیدا ہوئے جو مختلف حیثیتوں
سے آج کل کی اہل قلم جماعت میں امتیاز خاص رکھتے ہیں۔ بہترین مدارس
جدیدہ بھی ان کے سے نمونے پیدا نہیں کر سکے ہیں۔

بھاشا اور سنسکرت

ندودہ کا اولین مقصد اشاعت اسلام تھا۔ دارالعلوم اسی لئے قائم ہوا کہ اس کے لئے کام کرنے والے پیدا ہوں۔ آج کل آریہ سماج کے نئے مذہبی حلقوں نے مسلمانان ہند کے سامنے ایک نیا حریف پیدا کر دیا ہے۔ ان سے مباحثہ کرنے کے لئے ضروری ہے کہ ان کے علوم و الہیات سے واقفیت ہو۔

مولانا شبلی نے چاہا کہ دارالعلوم میں ایک کلاس اس کے لئے بھی کھول دی جائے تاکہ کچھ طلبہ راہبھی سے اس کے لئے تیار ہونے لگیں چنانچہ ایک پنڈت خاص اسی غرض سے ملازم رکھا گیا، اور چند طلبہ نے باقاعدہ پڑھنا شروع کر دیا۔ غرضے تک یہ سلسلہ قائم تھا۔ مجھے معلوم نہیں پھر قائم رہا یا نہیں۔

جماعت خدام اسلام

اس سے بھی اہم تر اور نتائج کے لحاظ سے اعظم ترین خیال جو ہوا وہ یہ تھا کہ طلبائے دارالعلوم میں سے کم سن بچوں کی ایک جماعت عام طلبہ سے الگ کر لی جائے۔ ان کا قیام علیحدہ ہو، ان کی تربیت خاص طور پر کی جائے، ان کے طرز معیشت میں فقر و محنت کا زیادہ خیال رہے۔ ایک خاص شخص اس طرح ان کی نگرانی کرے کہ ہر وقت انہیں کے ساتھ رہے اور شب و روز کسی وقت بھی ان سے علیحدہ نہ ہو۔ تاکہ اس گروہ سے جفاکش، ایذا دوست، مذہب پرست اور

اشاعت اسلام و اصلاح ملت کے کاموں میں اپنے تئیں فدا کر دینے والے طلباء رتیار ہو سکیں۔

یہ خیال جس آسانی سے ذہنوں میں آ جاتا ہے، اس قدر اس کا کرنا آسان نہیں ہے، اور اس کے لئے جو سامان مطلوب ہیں وہ خاص اور بہت کم یا ب ہیں۔ تاہم مولانا شبلی نے حتی الامکان اس کی ایک ابتدائی بنیاد سی ڈال دینی چاہی اور کم سن طلباء میں سے ایسے لوگوں کو حزم و احتیاط کے ساتھ چن لیا جنہوں نے اس راہ کی تکلیفیں سننے کے بعد خود ہی ان کے جھیلنے کی خواہش کی، اور جن میں ذہانت و شرافت کے علاوہ اور جوہر بھی اوروں سے زیادہ نظر آئے۔

ان کے قیام کا انتظام مخصوص کیا گیا۔ مدرسین دارالعلوم میں سے ایک معتدترین بزرگ کو ان کی نگرانی سپرد کی۔ تقریر و بحث کی مشق کرائی جانے لگی۔ چھوٹے چھوٹے بچے جن کی عمریں بارہ تیرہ برس سے کسی طرح زاید نہ ہوگی، برجستہ اور رواں و مربوط تقریر کرنے لگے۔ مذہبی اعمال کی پابندی میں بھی ان کی سختی بہت زیادہ رکھی گئی۔ پانچ وقت مسجد میں وہ اولین صفت کے نمازی تھے۔

میں نے یہ حالات بارہا خود دیکھے اور جب کبھی لکھنو گیا ان میں سے کسی نہ کسی لڑکے کی نسبت اچھی رائے قائم کرنے کے مواقع ہاتھ آئے

یہ ایک صحیح اصول پر مبنی ابتدا تھی لیکن اس کے لئے بہت سے

نایاب اجزاء عمل مطلوب ہیں۔

خلاصہ مطالب

یہ ایک اجمالی نظر تھی ان واقعات پر جو سنہ ۱۹۶۶ء سے کہ ندوہ کی نئی حیات عمل کا آغاز ہے، گزشتہ سال تک ظہور میں آئے اور یہی اس کی حیات بعد المات اور عروج بعد از زوال کی سرگزشت ہے۔ مقصود یہ تھا کہ ندوہ کے گزشتہ کاموں کی نسبت لوگوں کو ایک مکمل و مرتب معلومات حاصل ہو جائے اور وہ اندازہ کر سکیں کہ کس قدر کام ہو چکا ہے؟ یہی سبب ہے کہ موجودہ حالات کے نقائص کا تفصیلی بیان میں نے ملٹوی کر دیا تھا اور چاہتا تھا کہ سب سے پہلے ندوہ کی غرض تائیس اور گزشتہ کاموں کی مقدار بیان کر دی جائے۔

ایک صحیح اور مکمل واقفیت کے بعد جو رائے قائم ہوتی ہے وہی صحیح رائے ہوتی ہے۔ ندوہ اب ایسی ہی رایوں کا محتاج ہے۔ دنیا عالم اسباب ہے اور کوئی فعل وجود میں آنے نہیں سکتا جب تک کہ اس کے تمام اسباب جمع نہ ہو جائیں۔ پس مولانا شبلی نے دارالعلوم کے لئے جو کچھ کیا، اس کی اصلی علت صرف انھیں کی کوششیں نہیں ہو سکتیں۔ یقیناً بہت سے اسباب و علل اس کے لئے فراہم ہوئے۔ لیکن اگر اس تعمیل کا مطلب یہ ہو کہ پیش نظر نتائج کو ان کی طرف منسوب نہ ہونا چاہیے تو یہ ایک ایسی سوفسطائیت ہوگی جس کے بعد دنیا میں کوئی نسبت فعل و کار جائز نہ ہو سکے گی!

دنیا جانتی ہے کہ میں مداح نہیں بلکہ معترض ہوں۔ الحمد للہ کہ میرے اعتراف و اقرار کی گردن میرے خدائے قدوس نے بہت ہی متکبر بنائی ہے، اور مجھے انسانوں کے آگے جھکنے کا سبق نہیں ملا ہے۔ میں سچ سچ کہتا ہوں کہ میرے لئے انسانوں کی تعریف سے بڑھ کر کوئی بھی مکروہ و غیر مطبوع کام نہیں ہوتا۔ اگر میں ایسا کرنا چاہوں بھی تو خود میرا دل مجھے ملامت کرنے لگتا ہے، اور میرا ضمیر کچھ اس طرح خود بخود مجھ پر ہوجاتا ہے گویا اس سے کوئی بڑا ہی شرمناک مجرم سرزد ہو رہا ہے

غیور والوالعظم عرفی نے میری زبانی کہا ہے۔

قصیدہ کارہوں پیشگاں بود عرفی

تو از وظیفہ عشقی وظیفہ ات غزل ست

لیکن با این ہمہ میں پورے اطمینان اور کامل راحت ضمیر کے ساتھ مولانا شبلی کی ان خدمات کا اعتراف کرتا ہوں جو انھوں نے ندوۃ العلماء کے لئے انجام دیں اور تسلیم کرتا ہوں کہ ان کاموں میں ایک بڑا ہی قیمتی جوہر ایشیا نفس کا تھا جو آج کل بہت کم یا با ہے۔ دیکھنا یہ ہے کہ ندوہ جس غرض سے قائم ہوا، جس مقصد کا اس نے اعلان کیا، جو مقصد وہ کھورہا تھا جس کھوئے ہوئے کو اٹھانے والا اور گمنامی و فحاشی سے زندگی و شہرت میں لانے والا کوئی نہ تھا، اس کے لئے کس کا وجود موجب نجات ہوا، اور کس نے اپنا وقت، اپنی

قابلیت، اپنا دماغ، صرف کر کے پورے ایشیا کے ساتھ دارالعلوم ندوہ کو
موت کے منہ سے نکالا، اور موجودہ حالت تک پہنچایا؟

صداقت کا اعتراف، اس کا قدرتی حق ہے، اور دماغ و عقل مجبور
ہے کہ سفیدی کی سفیدی کا اقرار کرے۔ پس یہ کہنا بڑا تباہی ہے کہ یہ سب کچھ مولانا
شبلی نے کیا، اور ان کے وجود سے ندوہ کی گزشتہ ہستی کو الگ کر کے دیکھئے
تو صرف گولا گنج لکھنؤ کا ایک ویرانہ باقی رہ جاتا ہے، جس کے اندر تباہی و
بربادی کی خاک اڑ رہی ہے!
مفسد و فتن

یہ تصویر کا روشن رخ تھا۔ اب اس کے تاریک رخ پر نظر ڈالئے
یہاں تک تو ان کاموں کی تفصیل بیان کی گئی جو ندوہ کی تکمیل کے لئے انجام
پائے، مگر اب ان مفسد کی طرف متوجہ ہونا چاہئے جو ندوہ کی تخریب و
ہلاکت کے لئے مختلف اسباب سے پیدا ہوئے اور جن کی اصلاح کے لئے
مولانا شبلی نے اپنی پوری قوت صرف نہ کی۔ وہ خود بھی دیتے رہے اور باہر کے
ان لوگوں کو بھی دباتے رہے جن کو اصلاح کا خیال پیدا ہوتا تھا۔ ان کے سامنے
فساد و فتن کا شجرہ ضیہ نشو و نما پارہا تھا اور آنے والے وقت کی پیشین گوئی
کر رہا تھا۔ ان کا فرض تھا کہ یا تو اس کا پورا استیصال کرتے اور اگر اشتعال
فتنہ و طغیان کے خوف اور اپنے کاموں میں تنہا ہونے کی وجہ سے ایسا
نہیں کر سکتے تھے، تو کم از کم قوم کو اس سے مطلع کر دیتے تاکہ ان کی ذمہ داری
باقی نہ رہتی۔ مگر انھوں نے ایسا نہیں کیا۔ وہ ہمیشہ اس کام کے لئے قوم کا

نہایت قیمتی اینٹ چونا فراہم کرتے رہے، جس کی نسبت انھیں علم تھا کہ اس کی بنیاد ہی یکسر کھوکھلی ہے!

علاوہ ان اصولی مفاسد کے جو ندوہ کو اس کی حقیقی روح ہی سے خالی کر دینے والے ہیں، اور بھی متفرق واقعات ایسے پیش آتے رہے جو دیانت و صداقت اور اصول و قواعد کے بالکل خلاف تھے۔ جلسہ انتظامیہ کی مجارٹی ان کو پسند کرتی اور مولانا شبلی مخالفت کر کے پھر اپنی کمزوری سے خاموش رہ جاتے۔

یہ سچ ہے کہ مولانا شبلی نے ندوہ کو بالکل بربادی کے عالم میں پایا اور وہ اسے رفتہ رفتہ درست کرنا چاہتے تھے۔ نیز اصلاح کا عنصر قلیل اور مادہ فساد و شرارت کثیر و وسیع تھا۔ تاہم یہ مفاسد ایسے تھے جن پر کسی طرح بھی جثم پوشی جائز نہیں ہو سکتی اور جب کہ خود اسی کام کے اندر یہ سب کچھ ہو رہا تھا جس کے وہ خود بھی ایک رکن رکن تھے، اور جس پر صرف انھیں کی وجہ سے قوم کو اعتقاد تھا تو ایسی حالت میں ان کی ذمہ داری بہت بڑھ جاتی ہے اور وہ معاف فرمائیں اگر میں کہوں کہ ان پر باطل کی اعانت اور فساد پر سکوت کا الزام عائد ہوتا ہے۔ ہاں! یہ سچ ہے کہ وہ صرف دارالعلوم کے سیکرٹری تھے۔ ان کاموں میں شریک نہ تھے اور ان کو اندر ہی اندر روکنا بھی چاہتے تھے، مگر صحیح مسلم کی حدیث ”مَنْ رَمَى مِنْكُمْ دُمْنًا أَوْ لَوْحًا أَوْ حِجَابًا أَوْ حُلَّةً أَوْ حُلَّةً أَوْ حُلَّةً أَوْ حُلَّةً“ کے آخری درجے ”دَانِ لَمْ تَشْتَطِعْ بِقَلْبِهِ“ کا یہ موقع نہ تھا، اور وہ بھی ”أَضْعَفُ الْإِيمَانِ“ میں داخل ہے۔

ندوہ کا قانون اساسی

افساد و فتن کی پہلی تخم ریزی ندوہ کی بنیادی چٹان، یعنی دستور العمل سے شروع ہوئی۔ جس کا نتیجہ یہ نکلا کہ سرے سے ندوہ نے اپنا مقصد ہی کھو دیا۔

ندوۃ العلماء اصلاح دینی کی ایک تحریک تھی جو علوم اسلامیہ کے درس صحیح کے ذریعہ قوم میں مرشدین و مصلحین کا ایک ایسا گروہ پیدا کرنا چاہتی تھی جس کی تعلیم و مساعی سے ارشاد و دعوت دینے کا سلسلہ حقہ قائم ہو کہ تمام امراض ملت کا یہ ایک ہی علاج ہے۔

لیکن بدبختی یہ تھی کہ یہ خیال محدودے چند اشخاص کا تھا جو ندوہ کے بانی اور روح رواں تھے۔ باقی زیادہ تر ہجوم ان لوگوں کا تھا جو یا تو سرے سے "اصلاح" کے مخالف و منکر شدید تھے۔ یا ایک بھڑکھٹی ہوتی دیکھ کر خود بھی شامل ہو گئے تھے مگر کچھ نہیں جانتے تھے کہ اس کا اصلی مقصد کیا ہے؟ کوئی سمجھا کہ شہرت و نمائش کا وسیلہ ہے۔ کسی نے خیال کیا کہ ارباب دستار کی مقبولیت اور مرجع خلافت بننے کا اچھا آلہ ہے۔ کوئی آیا کہ اپنی وعظ طرازی اور ترانہ سنجی کا اشتہار دے، اور کسی نے اس کے سفرہ ضیافت کے طول و عرض کو ناپا اور بے اختیار ہو گیا۔

پس کچھ تو وہ لوگ جو اسے بالکل نہ سمجھے، اور کچھ وہ جو اسے سمجھے ہوں یا نہ سمجھے ہوں مگر اعتقاداً "مسئلہ اصلاح" کے سخت مخالف و منکر تھے، مثل اس گھن کے جو درخت کی جڑ میں لگ گیا ہو، ابتدا سے

اس کے اندر رہے، اور جماعت مصلحین کی قلت و کمزوری اور زیادہ تر اس کے مرکز میں نہ رہنے کی وجہ سے متصل نشوونما پاتے رہے۔ ان کا مقصد ہمیشہ یہ رہا کہ ندوہ سے اصلاح کا عنصر نکال دیا جائے، اور جہاں تک ممکن ہو اپنی تنگ خیالی اور تقشف و جمود کے رنگ میں اسے رنگ دیا جائے۔ چنانچہ اس کو عمدہ فرصتیں ملیں اور سب سے پہلے ندوہ کے قانون اساسی (کانٹنٹی ٹیوشن) میں متعدد اھولی تبدیلیاں کر دی گئیں جس کی وجہ سے قوم کی نیابت اور جمود کا اشتراک مفقود ہو گیا اور صرف چند آدمیوں کے ہاتھ میں سیاہ اور سفید کا اختیار آ گیا۔

اس کی پہلی بربادی کے بعد جب مولانا شبلی لکھنؤ میں آئے تو ان کے متعلق صرف دارالعلوم کی معتمدی کی گئی۔ ندوہ کی مجلس انتظامیہ کے لئے کوئی سیکرٹری ہاتھ نہ آیا جو اس کی اہل مشین کے پرزوں کا رنگ دور کرتا۔ وہ تمام تر دارالعلوم کی اصلاح و تکمیل میں مشغول رہے اور یہ عنصر فساد مجلس انتظامی میں اپنے اعمال مفسدہ برابر انجام دیتا رہا۔ وہ اگر چاہتے تو اصلاح کی قوت سے فساد کو شکست کاٹ دے سکتے تھے مگر انھوں نے ایسا نہیں کیا اور ہمیشہ اپنے کاموں میں موانع و فساد دیکھ کر خاموش ہوتے رہے۔

وہ سمجھے کہ کسی کام کے اندر رہ کر آہستہ آہستہ اصلاح کرنے کا اصول اختیار کرنا چاہئے حالانکہ اس کا موقع نہ تھا۔

تفصیل اجمال
اس اجمال کی تفصیل یہ ہے۔

ندوة العلماء مسلمان ہند کی ایک عظیم الشان دینی تحریک تھی، اور وہ ایک ایسا مرکز بنا چاہتی تھی جو ان کی تمام ضروریات و معاملات مذہبی کی کفیل ہو۔ وہ جماعتی کاموں کے اصول پر ایک قومی مجلس تھی اور قوم ہی کے سرمایہ سے اپنے تمام کاموں کو انجام دینا چاہتی تھی۔ اس بنا پر ضرور تھا کہ اس کا نظام عمل بالکل اسی طرح جمہوری اور اشتراکی اصول پر ہوتا، جیسا کہ ہر قومی انجمن کا ہونا چاہیے، اور شخصی اقتدار اور محدود جماعتوں کے قبضہ و تسلط سے وہ ہمیشہ آزاد رہتی۔

اس کی شاخیں تمام ضلعوں میں قائم کی جاتیں اور ہر صوبے سے اس کے کے لئے ممبر منتخب ہوتے اور جو کچھ ہوتا، جلسہ عام میں ہوتا۔

صرف یہی نہیں کہ آج کل تمام جماعتی کاموں کا یہی اصول ہے، بلکہ دراصل شریعت حقہ اسلامیہ کا اصل الاصول "شوری" یہی تعلیم دیتا ہے اور ہماری نظر غیروں کی تقلید پر نہیں بلکہ اپنے الہامی اصولوں پر ہونی چاہیے۔ چنانچہ ندوہ جب قائم ہوا تو یہ امور اس کے پیش نظر تھے اور جو قانون اساسی بنایا گیا اس میں جماعتی کاموں کے نظام صحیح کے مطابق پوری وسعت اور جمہوریت رکھی گئی۔ اس قسم کے کاموں میں سب سے بڑا اہم مسئلہ عہدہ داروں کے تقرر اور ممبران خاص کے انتخاب کا ہوتا ہے کہ اصلی کارکن قوت دہی ہوتے ہیں۔ ندوہ کے اصلی قانون اساسی کی دفعات اس بارے میں یہ تھیں

دفعہ ۲۴ ارکان جلسہ انتظامیہ کا انتخاب ہر سال جلسہ عام میں

اس طرح ہوا کرے گا کہ موجودہ مجلس انتظامیہ ایک فہرست بہ پابندی قواعد دستور العمل ہذا مرتب کر کے پیش کیا کرے گی جس میں کمی بیشی اور تغیر و تبدل کا اختیار جلسہ عام کو ہوگا

دفعہ ۳۶۔ ندوۃ العلماء میں ایک ناظم اغراضی (آزیری سیکرٹری جلسہ عام سے منتخب ہوگا۔

دفعہ ۲۸۔ عموماً صرف ناظم ندوۃ العلماء کی معزولی جلسہ عام سے ہو سکے گی اور دیگر عہدیداران ندوۃ العلماء کی معزولی جلسہ انتظامیہ سے ہوگی۔

ندوہ کا نظام (کانسٹی ٹیوشن) اس اصول پر تھا کہ تمام حق نظم و ادارہ اور قوت نافذہ و آمرہ ایک منتخب مجلس کو دی گئی تھی جس کا نام "مجلس انتظامیہ" رکھا گیا تھا۔ "مجلس انتظامیہ" ایک لغو اور حمل ترکیب ہے۔ نہیں معلوم کس نے وضع کی۔ یہی مجلس سب کچھ تھی اور اب تک ہے۔

پس دفعات کے ان الفاظ پر غور کیجئے جن پر خط کھینچ دیا گیا ہے۔ ان دفعات سے صاف طور پر واضح ہوتا ہے کہ ندوہ نے اپنی مجلس انتظامیہ اور اپنے سیکرٹری کا حق انتخاب جلسہ عام کو دیا تھا جس میں ہر حصے اور ہر طبقے کے افراد ملت جمع ہوں اور نیابتی اصول پر ممبر اور سیکرٹری منتخب کیا جائے پھر سیکرٹری کی معزولی کا حق بھی جلسہ عام کو دیا تھا کہ جو قوت کسی عہدہ دار کو نصب کر سکتی ہے، اسی کو حق عزل بھی ملنا چاہیے

یہی اسلام کا صحیح اصول شوریٰ اور نظام اجتماعی ہے اور کوئی حکومت کوئی ریاست، کوئی انجمن، کوئی جماعت، کبھی اسلامی نہیں کہی جاسکتی، جب تک

کہ وہ اس اصل شرعی و دینی اور حکم مقدس الہی کی پیروی نہ ہو۔

لیکن بدبختانہ سب سے پہلے خنجر فساد و ضلالت نے ندوہ کی اسی شرک کو زخمی کیا اور "ملک غصوص" کی بعض ارواح مفسدہ ایسی پیدا ہو گئیں جنہوں نے ندوہ کے نظام جمہوری و شرعی کو یکا یک حکومت مطلقہ و شخصیت کے نظام باطل و بدعت سے بدل دیا، اور اس طرح ندوہ کی وہ بنیادی چٹان ہی شق ہو گئی جس پر کبھی اس کی سربلک عمارتیں کھڑی کی جاتیں۔

انہوں نے دیکھا کہ ندوہ کی اصلی قوت حاکمہ مجلس انتظامیہ ہے۔ اس کے ممبر اگر جلسہ عام میں منتخب کئے گئے تو قوم کا ایک بڑا حصہ اس میں شامل ہو گا اور ہر حصے اور طبقے سے اشخاص لئے جائیں گے۔ پس ندوہ کی حکومت قوم کے ہاتھوں میں چلی جائے گی۔ جس کو وہ چاہے گی سیکرٹری بنائے گی اور جس کو چاہے گی معزول کر دے گی۔ اس طرح کی حکومت راشدہ سے شخصی اقتدار و مطلق العنانہ حکمرانیوں کا دروازہ بند ہو جائے گا اور ندوہ کو اپنی جائیداد بنا کر کوئی نہیں رکھ سکے گا۔ پس سب سے پہلے مجلس انتظامی کے انتخاب کا حق جلسہ عام سے غصب کر لینا چاہیے۔ چنانچہ نئے دستور العمل میں جلسہ عام کی قید اڑادی گئی۔

اسی طرح سیکرٹری کی معزولی کا جو حق شرعی و دینی جلسہ عام کو حاصل تھا، وہ بھی اس سے چھین لیا گیا۔ یعنی جن مسلمانوں کو حضرت ابوبکر اور حضرت عمر رضی اللہ عنہما کی معزولی کا حق حاصل تھا اور ان کے اس حق کو خود یہ جانشین پیغمبر تسلیم کرتے تھے، انہیں ندوۃ العلماء نامی ایک انجمن کے سیکرٹری کو معزول

کرنے کا حق نہیں ہو سکتا۔

درحقیقت اس کارروائی کے بعد ندوہ ایک اسلامی انجمن ہی نہ رہا
کیونکہ میں کسی جماعت کو جو اپنے اندر اسلام کے اصل الاصول شوریٰ اور اشتراک
جمہور کے قاعدے کو نہ رکھتی ہو، ابداً اسلامی جماعت تسلیم نہیں کر سکتا۔ وہ شاید
اس ملت کی پیرو ہوگی جس میں کسریٰ اور قیصر گزرے ہیں، مگر وہ اسلام جس کے
پیرو ابو بکر و عمر تھے (رضی اللہ عنہما)، اور جس کے قرآن میں سورہ شوریٰ موجود
ہے، اس سے انھیں کچھ تعلق نہیں۔

مجلس خاص

اس کے بعد اپنے تمام استبدادی اغراض مفسدہ کی تکمیل اور خود
مختارانہ اعمال سیئہ کی تحصیل کے لئے ایک قدم ضلالت اور آگے بڑھایا اور
دستور العمل میں ”مجلس خاص“ کے نام سے ایک مجلس کا اضافہ کیا جو فی الحقیقت
اپنے خواص و اوصاف کے لحاظ سے عجائب خانہ ندوہ کا سب سے زیادہ
عجیب انخلقت جانور ہے۔ شاید ہی دنیا کی کسی مجلس میں جو ایک قومی مجلس کے
نام سے مشہور ہو، ایسی صریح خود مختاری اور شخصی استبداد و حکومت مطلقہ سے
کام لیا گیا ہوگا جیسا کہ اس خانہ ساز مجلس کے وضع کرنے میں لیا گیا۔ وہ قطعاً
عجیب الخواص ہے۔ کیونکہ جہل و فساد، دونوں کا مجموعہ ہے۔ ایک طرف تو
اس کو دیکھ کر ان احمقوں کی بے وقوفی پر ہنسی آتی ہے، جو ایک عظیم الشان
مجلس کو چلانے اور قائم رکھنے کے وہم میں گرفتار تھے مگر انھیں اتنی بھی خبر نہ
تھی کہ دنیا بھر میں مجلسوں اور جماعتی کاموں کے عام اصول کیا ہیں؛ دوسری طرف

ان کے افساد و شر عظیم پر متاسف ہونا پڑتا ہے کہ کس طرح قوم کی غفلت سے فائدہ اٹھا کر انھوں نے ندوہ کے جسم سے یکسر روح حیات و عمل کھینچ لی اور پھر اس کی بے جان لاش پر گدوں کی طرح گر کر پنچے مارنے لگے۔

اس ”جلسہ خاص“ کو ایک طرف تو اس قدر وسیع اختیارات دے دیے گئے کہ ندوہ کی ہستی یکسر اس کے قبضہ میں چلی گئی۔ یعنی قانون اساسی اور تمام قواعد و ضوابط متعلق ندوہ کی تبدیل و ترمیم بلکہ یک قلم منسوخ کر دینے کا اختیار بھی اسی کو دے دیا گیا (دیکھو دفعہ ۳۵ دستور اصل حال) دوسری طرف اس کے انعقاد کو تمام مجلسی قواعد و شرائط کی پابندی سے بالکل آزاد کر دیا تاکہ اس کے مطلق العنانہ کاموں میں کسی طرح کی رکاوٹ پیدا نہ ہو سکے!

چنانچہ دستور اصل حال کی دفعہ ۲۹ میں ہے۔

”جلسہ خاص کے لئے کوئی وقت اور کوئی زمانہ معین نہیں ہے۔“

حسب تحریک ارکان مجلس انتظامی، یا ناظم، یا نائب ناظم، جب ضرورت پیش آئے، منعقد ہو سکتا ہے۔“

اصول اور حق جماعت کو شاید ہی دنیا میں اس طرح کسی نے غارت کیا ہوگا! ایک عظیم الشان قومی انجمن کے انتظام کے لئے ایک مجلس مقرر کی جاتی ہے جس کے اختیارات کا یہ عالم ہے کہ وہ اس کے کانٹنی ٹیوشن ہک کو بدل ڈال سکتی ہے۔ لیکن نہ تو اس میں عام انتخاب کو دخل ہے، نہ اس کے ممبروں کی تعداد میں وسعت ہے، نہ اس کے لئے قابل اطمینان ضوابط و قواعد ہیں کوئی شرط، کوئی مہلت، کوئی زمانہ اس کے لئے معین نہیں جب کبھی دو چار

انتظامی نمبروں کے نام سے ایک درخواست حاصل کر لی جاسکے یا سیکرٹری
اپنی کسی خاص غرض سے ایسا کرنا چاہے، فوراً چند اشخاص کی ایک مجلس منعقد
کر کے ایک حکمران و فعال مایرید کی طرح ندوہ کے تمام قوانین و ضوابط کو منسوخ
کر دے سکتا ہے!

پھر صرف سیکرٹری ہی تک آکر معاملہ ختم نہیں ہو جاتا۔ نائب سیکرٹری
بھی اگر چاہے تو دستور العمل نے اسے پورا حق دے دیا ہے۔

شجرہ فساد کا دوسرا تخم

یہ ظاہر ہے کہ ندوۃ العلماء کا مقصد صرف ایک عربی مدرسہ قائم کرنا
نہ تھا۔ وہ ایک عظیم الشان دینی تحریک تھی جو حفظ کلمہ اسلام کے لئے تمام علماء
ملت کو متفقہ و متحدہ جدوجہد کرنے کی دعوت دیتی تھی، اور ایک ایسا عام مذہبی
کرنا بنا نا چاہتی تھی جو کسی خاص گروہ کے لئے مخصوص نہ ہو، بلکہ وہ تمام عظیم الشان
تحریکیں جو کل مسلمانوں سے تعلق رکھتی ہوں اس کے اندر انجام پاسکیں۔ یہی سبب
تھا کہ اس نے ابتدا ہی سے اپنے اہم مقاصد یہ قرار دیے کہ حفظ کلمہ توحید و
خدمت اسلام کے لئے تمام علماء کا اجتماع، اور اصلاح نصاب و تعلیم قدیم۔

پہلے مقصد کی بعض حلقوں سے سخت مخالفت ہوئی اور بہت سی
غلط فہمیاں پیدا ہو گئیں۔ بعض علماء نے رفع نزاع باہمی اور اتحاد علماء کا یہ
مطلب سمجھا کہ ندوہ اسلام کے مختلف فرقوں کے عقائد کو باہم ملا کر ایک نیا
مجموع مرکب بنا نا چاہتا ہے اور اس کا مقصد یہ ہے کہ ہر فرقہ اپنے ان مخصوص
عقائد کو ترک کر دے جنہیں وہ حق سمجھتا ہے، لیکن ندوہ نے اپنے مقصد کو

زیادہ واضح کیا کہ اس کا مقصد اختلافات باہمی سے دست بردار ہونا نہیں ہے اور نہ اس طرح کا اتحاد حق پرستی اور امر بالمعروف کے ساتھ کبھی ہو سکتا ہے وہ صرف یہ چاہتا ہے کہ جو امور تمام مختلف گروہوں اور جماعتوں کے مشترک معتقدات ہیں مثلاً حفظ بیضہ شریعت و دفع جہنم منکرین اسلام، و اصلاح عموم مسلمین، و تبلیغ کلمہ توحید و رسالت، ان مقاصد کے لئے تمام پیروان کلمہ شہادت متفق ہو کر اپنی قوتوں کا ایک مشترک مرکز بنائیں۔ جدید علوم و ادبیات آریہ سماج کے مشنریوں نے، عالم مسیحی کے عالمگیر دینی حلقوں اور متواتر کوششوں نے، جو نقصان اسلام کی قوت دینی و تبلیغی کو پہنچا یا ہے، اس کا اثر اسلام کے ہر فرقے پر یکساں پڑتا ہے۔ اگر کلمہ اسلام سب کو محبوب ہے، تو اس کے لئے سب کو اپنی قوت صرف کرنی چاہئے۔

اسی طرح بہت سے مذہبی معاملات ایسے ہیں جن کا تعلق گورنمنٹ سے ہے اور ان کے لئے کسی ایک فرقے کی نہیں بلکہ عموم اہل اسلام کی طرف سے صدا بلند ہونی چاہئے۔ مذہب صرف اس لئے قائم ہوا ہے کہ ان مشترک مقاصد کو انجام دے۔ باقی رہے ہر گروہ کے مخصوص کام، تو ان کے لئے پہلے سے مختلف انجینئرز قائم ہیں اور ہر فرقہ اپنے مخصوص اعتقادات پر پوری طرح قائم رہ کر ہر طرح کے کام انجام دے سکتا ہے۔

مذہب کے لئے یہ اصول ابتدا سے بمنزلہ ایک بنیاد اور اساس کے تھا اور اس کے قدیمی دستور العمل میں کوئی قید کسی خاص گروہ کے لئے نہ تھی لیکن بعد کو یہ عمومیت بالکل نکال دی گئی اور ایک دفعہ یہ بڑھادی گئی کہ مذہب کے

ارکان انتظامی صرف ایک ہی گروہ سے لئے جائیں گے اور اس طرح اس کا دائرہ سمٹ کر بالکل محدود ہو گیا۔

چھوٹی چھوٹی انجینیں جو آج ملک میں قائم ہیں، ان کے دستور العملوں میں اس سے زیادہ وسعت و عمومیت ہو گئی جتنی کہ موجودہ حالت میں عظیم الشان ندوہ میں ہے !

استبداد و افساد کار کا نتیجہ

ان تغیرات مفسدہ و بدعات منکرہ سببہ کا نتیجہ یہ نکلا کہ ندوۃ العلماء روح عمل و اصلاح بالکل مفقود ہو گئی، اور جیسا کہ یہ مقصد بن مضلین چاہتے تھے وہ محض چند آدمیوں کا ایک خانہ ساز کھلونا بن کر رہ گیا۔ پبلک اس کے نام کو عزت کے کانوں سے سنتی تھی، لوگ اس کے مقاصد کو یاد کر کے اس سے حسن ظن رکھتے تھے، ارباب فکر و صلاح سمجھتے تھے کہ وہ اصلاح دینی کا تمام عالم اسلامی میں ایک ہی عملی کام ہے۔ حتیٰ کہ قسطنطنیہ کی شیخیت اسلامیہ اس کے معاملات تحقیق کرتی تھی اور سید رشید زما اپنے تمام مقاصد اصلاح کے لئے اس کو ایک اسوۂ حسنہ بتلاتا تھا، لیکن جب کہ یہ سب کچھ سمجھا جاتا تھا اور کہا جاتا تھا، تو عین اسی وقت خود ندوہ کے ارباب عمل و عقد کا یہ حال تھا کہ اصلاح کے نام پر تبرا بھیجتے تھے، اور ان کے نفوس مفسدہ سے بڑھ کر دنیا میں کوئی گروہ اصلاح و دعوت کے عمل صالح اور اقدام صحیح کا الدلہ انحصام دشمن نہ تھا !

قلہ گم شد، محتب میخانہ را آباد کن !

متضاد صورتوں اور متخالف حقیقتوں کا شاید ہی کوئی ایسا تسخیر انگیز
اجتماع ہو گا جیسا کہ بد بخت ندوۃ العلماء تھا! تھوڑی دیر کے لئے اس منظر کا
تصور کرو! ایک طرف تو ندوہ کی ظاہری مصلحانہ صورت تھی، جس کی زبان پر
ہر دم اصلاح اور عمل کا ورد جاری تھا۔ اس کی صدائیں قسطنطنیہ پہنچتی تھیں،
اور قاہرہ کے اندر اس کی تقلید میں ایک نئی بنیاد ڈالی جا رہی تھی۔ اس کے
جلسے ہوتے تھے اور اس کے سب سے بڑے کام یعنی دارالعلوم کاسیکرٹری
مسئلہ اصلاح تعلیم اور اجتماع نتائج قدیم و جدید پر تقریر کرتا تھا۔ لوگ سنتے
تھے اور آمال اصلاح و قرب حصول نتائج کے تصور سے خوش ہوتے تھے
اس کے بعد بعض ان فارغ التحصیل طلباء کی صورتیں تھیں جو دارالعلوم کے
اولین دور کے نتائج قائمہ ہیں، اور جو اپنی ممتاز خصوصیات کے اندر لوگوں
کے لئے ایک دعوت جالب اور پیغام جاذب تھے۔

لیکن دوسری طرف جب تلو اہر و صور کا پردہ اٹھتا تھا اور خود ندوہ
کا باطن سامنے آتا تھا، تو اس کی جماعت صل و عقد اپنے تمام آلات مفسدہ
اور اسلحہ باطلہ کے ساتھ جلوہ فروش ہوتی تھی اور ان نبرد آزما یان فضیلت
تقدس میں کا ہر مجاہد فخر کرتا تھا کہ اس کی سیف غزا جہل نے "اصلاح و عمل"
کی کسی نہ کسی ایک ہستی کو عین اس کی پیدائش کے وقت ضرور ہی خاک و خون
میں تر پایا ہے!!

آفتے بود این شکار افکن گزین صحرا گذشت!

نشہ شام کی نصف شب

بہت سی تاریخیں یاد رکھنے کے قابل ہوتی ہیں۔ فرانس ۱۴ جولائی ۱۷۹۳ء کو نہیں بھولتا کہ آزادی کی رحمت کا اسی دن نزول ہوا۔ انگلستان ۲ جون ۱۶۴۹ء کو ہمیشہ یاد رکھتا ہے کہ شاہی اقتدار پر آخری ضرب اسی دن لگی۔ لیکن یہ یادگاریں دنیا کی زندہ قوموں کا حصہ ہیں۔ ہم بدبختوں اور زبوں طالعوں کے پاس بھی بہت سی تاریخیں ایسی تھیں جن کی عظمت کے آگے صرف ہم ہی نہیں بلکہ تمام عالم سر جھکاتا تھا، لیکن یہ زندگی کے کاروبار تھے، اب کہ موت کی مردنی سے جسم ملت کا ہر عضو افسردہ ہو رہا ہے، ایسے نصیب کہاں کہ کامیابی و فتحیابی کی تاریخیں یاد رکھنے کے لئے میسر آئیں۔ قومی اقبال کا آفتاب جب چمکتا ہے تو شاید ایک ہی مرتبہ چمکتا ہے لیکن:

ترقیق باندازہ ہمت ہے ازل سے
قسام ازل نے ہر شخص کو اس کی ہمت اور صلاحیت کے مطابق

اس کا حصہ دے دیا ہے۔ کوئی سایہ طوبیٰ میں بیٹھ کر خوش ہوتا ہے اور کوئی قامت یار کی جستجو میں۔

تو طوبیٰ و ما و قامت یار

خوشی کے دن ہمیں نصیب نہیں کہ یاد رکھیں تو اپنے ایام غم کو تو بھول نہیں سکتے۔ اور وہ کو اگر فصل بہار کی یاد ملی ہے تو مبارک ہو، ہم خزاں کی یادگار منایا کریں گے۔

نوحہ غم ہی سہی نعمۂ شادی نہ سہی

اگر دن بھرنے والے ہیں تو عجب نہیں کہ نوحہ غم سے نعمۂ طرب کی لے پیدا ہو جائے۔ بہار خزاں کے بعد ہی آتی ہے اور خشک درختوں کو ہم تے سر سبز ہوتے دیکھاتے۔

خدا زندگی سے موت کو اور موت سے
مُخْرِجُ الْحَيِّ مِنَ الْمَيِّتِ وَيُخْرِجُ
الْمَيِّتَ مِنَ الْحَيِّ وَيُحْيِي الْأَرْضَ
مَعْدَمَةً مَّوْتًا وَكَذَٰلِكَ
نُخْرِجُكُمْ
زندگی کو پیدا کرتا ہے اور زمین پر جب
موت چھا جاتی ہے تو اس کی رحمت پھر
اسے زندہ کر دیتی ہے۔

۱۳ دسمبر

ہمارے اخوان وطن جب ۱۲ دسمبر کی یادگار کا جشن منائیں گے کہ اسی دن ان کی سی سالہ (تیس سالہ) جدوجہد نے حکومت کو شکست دی اور تقسیم بنگال کا نوشتہ تقدیر (جس کی تلیخ کو لارڈ مارلے جاند کے لئے بچوں کا بچلنا کہتے تھے) بالآخر مٹا کر چھوڑا، تو ہم بھی بیکار نہیں رہیں گے۔ وہ اگر

اپنی کامرانی کو یاد رکھیں گے تو ہم اپنی نامرادی کا مرثیہ پڑھیں گے۔ وہ
 اگر اس پر خوش ہوں گے کہ تیس برس تک شاہراہ مقصود پر چلتے رہے
 اور بالآخر منزل کو سامنے دیکھا تو ہم اپنی گمراہی و ضلالت پر سر ہنسیں گے
 کہ تیس برس تک غلط راہ چل کر ٹھوکریں کھاتے رہے اور بالآخر منہ کے
 بل گرے۔ وہ اگر اپنے رہنماؤں کو یاد رکھیں گے جنہوں نے اپنے تئیں
 کھو کر آج انہیں پیدا کیا، تو ہم بھی اپنے لیڈروں کو بھول نہ سکیں گے کہ
 اپنے اغراض و منافع کی تلاش میں پوری ملت کی ملت کو کھو دیا۔ اور
 سب سے آخر یہ کہ اگر ان کو خوشی ہوگی کہ جو کچھ ملا وہ اس سے زیادہ کے
 اہل تھے تو ہم کو بھی شکایت نہ ہوگی کہ جس ٹھوکر سے ٹھکرائے گئے اس سے
 بھی زیادہ کے مستحق تھے۔ اس میں شک نہیں کہ ان کے لئے خوشی کی
 یاد ہے اور ہمارے لئے غم کی، لیکن اگر چشم بینا اور دل عبرت پذیر ہو
 تو نتیجہ دونوں کا یکساں ہے۔ ان کو کامیابی ہمت دلاتی ہے تو ہم کو
 ناکامی غفلت سے بیدار کرتی ہے۔ ان پر حکومت کا یہ احسان ہے کہ
 مایوس ہونے سے بچا لیا تو ہم پر ان سے بڑھ کر احسان یہ ہے کہ سوئے
 میں ہوشیار کر دیا۔

كَذَٰلِكَ نَكُذِّبُكَ فِي فِتْنَيْنِ (۱۱:۳۰) بیشک خدا کی نشانی ہے دونوں جماعتوں میں
 ۳۱ رجولانی ۱۱۹۱ء

عبرت کے مواقع جلد بلد میسر نہیں آتے اور غفلت کو ہمیشہ
 بیداری کی کردیں نصیب نہیں ہوتیں، اگر ایسا ہو تو دنیا کم سوئے اور زیادہ

جاگے، حالانکہ وہ ہمیشہ ہی سوتی رہتی ہے۔ لیکن شاید اب ہمارے دن جلد پھرنے والے ہیں کہ قدرت کا تازیانہ تیبہ جلد جلد اٹھنے لگا ہے۔ ۱۲ دسمبر کو ابھی زیادہ دن بھی نہیں گزرے تھے کہ ۳۱ جولائی ۱۹۷۱ء کی تاریخ نمودار ہوئی۔ آنریبل سراج۔ ایس بٹلر اپنے مراسلے کی تہید میں لگتے ہیں۔

”۳۱ جولائی کو میں نے آپ کو اطلاع دی تھی کہ صاحب وزیر ہند یونیورسٹی کا قیام منظور فرمانے کے لئے تیار ہیں بشرطیکہ۔

(۱) آپ کی کمیٹی کافی سرمایہ دکھلا سکے

(۲) یونیورسٹی کا کانسٹی ٹوشن جو آپ پیش کریں، وہ تمام وکمال گورنمنٹ ہند اور صاحب وزیر ہند کو منظور ہو۔

نیز میں نے اس مراسلے میں یہ بھی لکھ دیا تھا کہ آپ کی جو اسکیم صاحب وزیر ہند کے سامنے پیش ہوگی اس کی عام تفصیلات کے متعلق وہ اپنے اختیارات کا مل کو محفوظ رکھتے ہیں۔“

ہم کو یہ تاریخ بھی ہمیشہ یاد رکھنا چاہئے۔ یہی وہ یادگار تاریخ ہے جس نے گویا ہمارے موجودہ دور زندگی کی سب سے بڑی جدوجہد اور ہمارے وقت اور مال کی سب سے زیادہ قیمتی چیز کا فیصلہ کر دیا تھا مگر حکمران کمیٹی نے تمام قوم کو اس سے بے خبر رکھا، اور برابر یہی چیتے رہے کہ روپہ لاؤ، روپہ لاؤ۔ کیونکہ اس کے سوا اور کوئی رکاوٹ درپیش نہیں

وَاللّٰهُ يَعْصِمُ اَنْفُسَهُمْ كَمَا ذِ بُوْنَ

ان میں کا ہر فرد، ہر واقف کا شخص کی طرح خوب جانتا تھا کہ ایسی

یونیورسٹی جو گورنمنٹ کے آہنی پنجے میں دبی ہوئی نہ ہونے لگی ہے اور نہ
 مل سکے گی۔ اور پھر قرائن و حالات سے بڑھ کر خود صاف صاف لفظوں
 میں مسٹر بٹلر نے کہہ دیا تھا کہ شرط آخری یہی ہے کہ جزو کل ہمارے ہاتھ میں
 محفوظ رہے گا۔ باوجود اس کے پریس ٹیکنک کی اشاعت تک ان میں کا
 ہر شخص دانستہ دس کروڑ مسلمانوں کو دھوکا دیتا رہا اور صرف اس لئے کہ
 افشائے راز کے بعد چاندی اور سونے کی لگاتار بارش جو ہو رہی ہے بند
 ہو جائے گی۔ کسی کا لب نہیں کھلا کہ "سمائے شملہ" کا "شدید القوی" جو
 وحی اس پر نازل کر رہا ہے اس کو اپنی مظلوم امت تک ہی پہنچا دے صرف
 ایک "نواب وقار الملک" کا سچا اور مومن قلب تھا جو ان فریب کاریوں
 کا متحمل نہ ہو سکا اور علی گڑھ کے علاقہ کی ظلمت اس کے نور ایمان پر غالب
 نہ آسکی۔ انھوں نے اصلیت سے جب پردہ اٹھایا تو روپیہ دینے والوں
 کے ہوش و حواس ذرا ٹھکانے ہوئے اور پیشانیوں کو دیکھا تو پسینے سے
 تر تھیں۔ لیکن اب شکوک و شکایت کا موقع نہ تھا۔ وہ اجتماعی جوش اور قومی
 جذبات جو دوسری قومیں آزادی اور وطن پرستی جیسے مقاصد عالیہ کے لئے
 صرف کرتی ہیں، ہم ایک لفظ بے معنی اور ایک سفر بے مقصد یعنی مسلم
 یونیورسٹی کے پیچھے ضایع کر چکے تھے اور رہزنوں سے پہلے خود رہبروں
 نے دل اور جیب دونوں کو لوٹ لیا تھا۔

بھجو خراجے کہ بر خراب نویسند
 لیکن سخت اضطراب دلی کے ساتھ لکھنا پڑتا ہے کہ باران شاطر نے

بالآخر نواب صاحب قبلہ کو بھی چین سے نہ بیٹھنے دیا کہ اس حق گوئی کو اس کی
 اصلی شان میں رہنے دیتے۔ نواب صاحب کی چٹھی کے شائع ہوتے ہی
 دراجہ صاحب محمود آبادؒ اس سخت اور تکلیف دہ موسم گرما کی دقتیں
 برداشت کر کے اور "عشق ازیں بسیار کرد دست و کند" علی گڑھ پہنچے اور
 پھر چند دنوں کے بعد ہی نواب صاحب قبلہ کی دوسری مراسلت اخبارات
 میں شائع ہو گئی !

تاہم نواب صاحب کی عظمت ہمارے دلوں میں ہے اور رہے گی
 ہم ان کی مجبوریوں سے بے خبر نہیں۔ جس سرزمین، اور جن لوگوں میں رہ کر
 ان کو کام کرنا پڑا اس کو دیکھتے ہوئے، تقسیم بنگال کی تفسیح، مسئلہ طرابلس
 اٹلی کی جدہ، پرگولہ باری اور نیز مسلم یونیورسٹی پراٹھوں نے جو کچھ لکھ دیا
 ہم سمجھتے ہیں کہ وہ ان کی قوت ایمانی کا ایک اعجاز ہے۔ ورنہ بتکرے سے
 اذان کی آواز، بغیر اس کے ڈھائے ہوئے آج تک کسی نے سنی ہے؟

قصر یلدیز

گو تمام دنیا اب سلطان عبد الحمید کے مظالم کو تسلیم کرتی ہے لیکن
 ہندوستان کی مٹی عقیدت اور پرستش کے خمیر سے بنی ہے بہت سے
 لوگ ہیں جن کو قصر یلدیز کے جبر و شخصیت پر اب تک یقین نہیں آتا۔ ایسے
 لوگ چاہیں تو ہم انہیں خود ہندوستان ہی میں ایک چھوٹا سا یلدیز بتلا
 سکتے ہیں۔ خود مختار بادشاہوں نے اپنا لقب "مالک رقاب الامم"
 رکھا تھا یعنی قوموں کی گردنوں کے مالک، کہ وہ جب چاہیں گردنوں

کو جسموں سے الگ کر سکتے ہیں۔ یہ اختیار تو اب ہم نے برطانیہ کی گورنمنٹ
آف انڈیا کو دے دیا ہے، البتہ ہمارے سردوں کی مالک ایک جماعت
موجود ہے جو جب چاہے بے تامل انھیں ٹھکرا سکتی ہے۔ یہ ہمارے
خود ساختہ لیڈروں کا گروہ ہے، جنھوں نے اپنے ایوان مشورہ کو
قصر یدیز کا نمونہ بنالیا ہے۔ اس کے دروازے بند، اور در و دیوار
خاموش ہیں۔ ان کی رعایا کا صرف یہ فرض ہے کہ چندوں کی مالگذاری اور
خراج بے چون و چرا پیش کرتی رہے اور کبھی دم نہ مارے، اگر کوئی انقلابی
خیالات کا باغی ملک میں بھپنی پیدا کرے جو فوراً "مابین ہمایونی" سے
ایک فرمان شایع کر دیا جائے کہ ابھی وقت نہیں آیا، یا یہ رموز مملکت اور
راز دارانہ اعمال میں جو اپنے وقت پر خود منکشف ہو جائیں گے۔

يَفْعَلْ مَا يَشَاءُ وَيَخْتَارُ خدا جو چاہتا ہے کرتا ہے اور وہ مختار ہے
یونیورسٹی کے معاملے میں بھی اپنی عادت مستمرہ کے مطابق ان لیڈروں
نے ہی سمجھا تھا کہ قوم نے کبھی پوچھا ہے اور نہ پوچھے گی۔ روپیہ لیتے
جائیں اور وقت ٹالتے جائیں، بند کمروں میں بیٹھ کر جو کچھ کرنا ہے کر دیں گے
جب وقت آئے گا تو سمجھا دیں گے کہ فرض اطاعت اولی الامر اور
شان وفاداری کا یہی اقتضا ہے کہ جو کچھ ملے آنکھوں سے لگا کر قبول کر لو
یہی سبب ہے کہ جب کبھی کسی بندہ خدا سے رہا نہ گیا اور اس نے چار
لفظ منہ سے نکالے تو معا اس کی زبان بند کر دی گئی۔ بارہا پوچھا گیا
کہ آخر یونیورسٹی ہے کیا شے؟ گورنمنٹ کیونکر ایک آزاد یونیورسٹی کر

بارٹروے سکتی ہے؟ حق دیتو (Veto) کے کیا معنی ہیں؟ مگر یونیورسٹی
 بھی "استوار علی العرش" کا مسئلہ تھی کہ ہمیشہ یہی جواب ملا
 کیفیتہ مجھول، والاعتقاد واجبہ اس کی حقیقت جہول ہے مگر اس پر اعتقاد
 والسوال عند بداعتہ واجب ہے اور اس کی نسبت سوال بدعت
 لیکن سب کچھ کہہ کر آخر یہی کہنا پڑتا ہے کہ یہ سب قوم کا قصور ہے
 اور اس کی علت بھی مسلمانوں کی تمام امراض کی طرح مذہب سے رد گردانی
 ہے۔ اسلام نے اپنے ہر پیرو کو لیڈر بنایا ہے اور کوئی نہیں جس کو خدا
 اور رسول کے سوا مسلمانوں کے کاموں پر خود مختارانہ اقتدار حاصل ہو
 احتساب ہر مسلمان کا مذہبی فرض ہے، جب خود ہم نے اپنے تئیں
 غافل رکھا تو صیاد کا کیا قصور ہے؟

نہ پلشیں نہ قتل، انصاف یہ ہے

کہ ہم خود بد آموز قاتل ہوئے ہیں

کیا کیٹی کو آج ہی یہ معلوم ہوا ہے کہ یونیورسٹی آزاد اور مسلم یونیورسٹی
 شہر ہوگی کہ اب آگ لگانے والے آگ بجھانے والوں کے ساتھ شریک
 ہو گئے ہیں؟ تعجب ہے اگر شہد دوڑ دوڑ کر جانے والوں کو اس کی
 خبر نہ ہو جب کہ خود ہم کو گھر بیٹھے اس کی خبر تھی۔ ہم مسلمانوں سے ہمت التجا کرتے
 ہیں کہ خدا کے لئے اب وہ بیجا عقیدت اور مہلک جن فتن سے کام نہ
 لیں کہ لیڈر پرستی کی حد ہو گئی۔ ہم ان کو اپنا دل نہیں دکھا سکتے مگر اپنی سچائی
 کا شاید یقین دلا سکتے ہیں (وللہ اعلم سری وعلانیہ) ہم کو کسی سے بعض

نہیں، مگر خدا کی دوستی کو چھوڑ نہیں سکتے۔ وہ یقین کریں کہ اگر نواب، وقار الملک نے عین موقع پر بھانڈا نہ پھوڑ دیا ہوتا اور قوم میں تغیرات حالت نے حقوق طلبی کی جنبش پیدا نہ کر دی ہوتی تو آج ان لیڈروں میں سے ایک بھی اس موقع پر سامنے نہ آتا اور جو کچھ "راگست" کو ہوا اس کے ذکر سے ہماری تاریخ ہمیشہ خالی رہتی۔ آج تو آغا خاں بھی عدم الحاق کی مخالفت میں تار بھیجتے ہیں اور پھر اس پر اصرار کرتے ہیں کہ اس کا اعلان کر دو، لیکن سوال یہ ہے کہ کل تک حضرت کہاں تھے؟ اس مسئلے پر تو ان کی رائے پہلے ہی ظاہر ہو چکی ہے اور وہ جو کچھ تھی کیٹی کے صیغہ رازداری کی الماری میں موجود ہے۔ اب ان کے تار کے اعلان کی ضرورت نہ تھی۔ فضل الہی سے خود ان کی خدمات کی تشہیر ہو رہی ہے۔ کل کی بات ہے کہ ہم نے ان کی گاڑی کھینچی تھی، لیکن شتان مابین الیوم والامس جن عزتوں پر خدا کا ہاتھ نہیں ہوتا وہ گو کتنی ہی نظر فریب ہوں مگر پائدار اور مستحکم نہیں ہوتیں۔ **وَاللّٰهُ الْخَبِيرُ ذُو الْمُنْتَلٰی** اور المؤمنین عزت خدا کے لئے ہے اور اس کے رسول کے لئے اور سچے مومنوں کے لئے)

راگست کو لکھنؤ میں جو جلسہ ہوا تھا پہلے دن اس کے دروازے بند نہیں کئے گئے مگر جو آنکھیں تاریکی میں کام کرنے کی عادی ہوں ان کو باہر کی روشنی کب اس آسکتی ہے بالآخر دوسرے دن گو ہٹ بھڑائے نہیں گئے مگر ہلکے پردے چھوڑ دئے گئے تاکہ کچھ تو تاریکی پیدا ہو جائے

دیدار می نہائی و پر بیزی کنی

سب سے پہلے راجہ صاحب محمود آباد نے افتتاحی تقریر میں اس پر بے انتہا افسوس ظاہر کیا کہ ہم نے آج تک اپنی کارروائی کو بصیغہ راز رکھا تھا مگر اب گورنمنٹ خود اسے ظاہر کرتی ہے۔ جب گورنمنٹ چھپانا نہیں چاہتی تو ہم کو بھی چاہیے کہ آئندہ سے اپنے اجلاس پبلک طور پر کریں۔

یہ تو راجہ صاحب نے گورنمنٹ سے خوب انتقام لیا
جزاء سیئۃ سیئۃ مثلھا بدی کا بدلہ ویسی ہی بدی سے۔

سین بالسن و الجرم قصاص

ہم کو افسوس ہے کہ گورنمنٹ نے کیٹی کی رازداری کی قدر نہ کی وہ گورنمنٹ جس کی خاطر کیٹی نے اپنی قوم تک کو چھوڑ دیا، اور اس روپے کے مصروف سے ہمیشہ بے خبر رکھا جس میں معصوم لڑکیوں کے کانوں کی بالیاں اور بچوں کی مٹھائی کے پیسے تک شامل تھے۔ اس کے بعد راجہ صاحب کو بہت سی باتیں ایسی یاد آئیں جو اگر چند ماہ پہلے یاد آگئیں ہوتیں تو قوم کا تیس لاکھ روپیہ اور ایک ہی تہہ پیدا ہونے والا جو اس طرح ضائع نہ جاتا۔ تاہم اب بھی غنیمت ہی سمجھنا چاہئے۔ واقعات نے اس ابتدائی منزل تک تو پہنچا دیا، عجیب نہیں کہ کہتے کہتے ایسے ہی الفاظ زبان پر چڑھ جائیں۔

حور و جنت جلوہ برزا ہمدرد در راہ دوست
اندک اندک عشق در کار آمد و دیگانہ را
با وجود ایں ہمہ جوش و خروش، پھر بھی اس جلسے کو دیکھئے تو یہ کچھ
بوچکنے کے بعد بھی ارباب طریقت اسی فکر میں تھے کہ کعبے کی طرف رخ
کرنا پڑا ہے تو کم از کم تکیہ کی طرف پیٹھ توڑ ہو پہلے بحث ہوئی کہ
اس مجلس کی کارروائی بھی صیغہ راز میں رکھی جائے یا نہیں؟ گوراجہ صاحب
گورنمنٹ کی اتباع سنت کے خیال سے پبلک جلسے کا اعلان کر چکے تھے
اور اب بھی طبیقیں ایک حد تک جوش و خروش کی نمائش کرنا چاہتی تھیں، لیکن
مدتوں تک جو پاؤں کچڑ میں پھنسے رہے ہوں، وہ یکا یک صاف قالین
پر چلیں گے تو دھبے بڑیں گے ہی۔ بعض صاحبوں نے کہا کہ گورنمنٹ نے
سر حقیقت سے پردہ اٹھا دیا ہو مگر ہم شایقین راہ و فاداری کو کہ یہاں محبت
باندھ چکے ہیں، اب بھی مرغ سحر کی جگہ پروانے کے مشرب عشق پر کار بند
رہنا چاہئے۔

کال سوختہ راجان شد و آواز نیام
ہم نے سنا ہے کہ صاحبزادہ آفتاب احمد خاں صاحب کی
بھی یہی رائے تھی۔
ہم اس موقع پر آنریبل مسٹر مظہر الحق کی تعریف کرنے کے لئے اپنے
اندربے اختیارانہ جوش پاتے ہیں کہ انھوں نے فی الحقیقت اس جلسے کی
شرم رکھ لی، اور پوری آزادی اور دلیری کے ساتھ اصول رازداری کی

مخالفت کی :

جزاء اللہ عتی وعن سائر المسلمین خیر الجزاء

دوسرے دن کے اجلاس میں بھی ان کی تقریر بڑھ کر ہم کو نہایت خوشی ہوئی انھوں نے صاف صاف کہہ دیا کہ یہ جو کچھ ہو رہا ہے مسلمانوں کی غلامانہ پالیسی کا نتیجہ ہے لیکن ناظرین اس سے یہ رائے قائم نہ کر لیں کہ اب ان کی پولیٹیکل جماعتوں میں بھی ایسی آزادانہ رائے رکھنے والے لوگ پیدا ہو گئے ہیں۔ ممکن ہے کہ اب پیدا ہوں، لیکن مسٹر منظر الحق کی آزادی تو صرف اس کا نتیجہ ہے کہ وہ عمر بھر ملک کی اصلی کارکن جماعت یعنی کانگریس کے ساتھ رہے اور کبھی مسلمانوں کے پولیٹیکل مذہب کی تلقینات قبول نہیں کیں۔ اگر علیگڑھ کی دلدل میں بھی وہ پھنس گئے ہوتے تو آج ان کی زبان اس طرح نہ چلتی۔ افسوس :

کامل اس فرقہ زہاد سے اٹھانہ کوئی

کچھ ہوئے تو بھی رندان قدح خوار ہوئے

جلسہ پر ایک اجمالی نظر

لیکن بہر حال اراگت کا جلسہ بحیثیت مجموعی ہماری انقلاب حالت کے لئے ضرور ایک پیغام امید تھا۔ یہ پہلا موقع ہے کہ مسلمانوں نے ایک پبلک مجلس میں آزادی کے ساتھ اپنی خواہشوں پر استقامت ظاہر کی، اور جوش بزدلی پر غالب رہا۔ راجہ صاحب محمود آباد کی تقریر اس امر کا

ثبوت میں تھی کہ اگر قوم کے عوام اپنے اندر حرکت پیدا کر لیں تو بڑے آدمیوں کو بھی اپنی جگہ سے ہٹا ہی پڑے گا۔ انھوں نے جس صفائی اور غیر مشتبہ پہلو میں موجودہ حالت کی تصویر کھینچی اور ان خیالات کو ظاہر کرتے ہوئے گورنمنٹ کے تعلقات کو جیسی بے پرداہی کی نظر سے دیکھا اس کی جس قدر تعریف کی جائے کم ہے اور وہ آئندہ کے لئے ایک فال نیک ہے۔ ہم کو معلوم ہے کہ علاوہ اور باتوں کے ذاتی طور پر بھی خود ان کے تعلقات سر ایچ ایس بلر سے بہت گہرے ہیں اور اس طرح کے ہیں کہ ان سے کسی حالت میں اغماض نہیں کیا جاسکتا۔ ایسی حالت میں گورنمنٹ اور قوم کی صدائیں، یہ دو حریف مقابل ان کے سامنے تھے۔ انھوں نے قوم کا ساتھ دیا اور ایسی مخدوش معیت آج کل کے نمایاں کار فرماؤں کی سطح بہت سے بہت بلند ہے۔ انریبل مسٹر منظر الحق اور مسٹر محمد علی کی تقریروں کو جلسہ کی اصلی کارروائی یقین کرتے ہیں۔ میاں محمد شفیع قان بہادر نے جو کچھ کہا توقع کے خلاف، مگر جنپور کے نواب عبدالحمید نے وقوع سے کم کہا، صاحبزادہ آفتاب احمد خاں صاحب کی رائے تھی کہ جلسہ کی تمام تقریریں اب بھی ازداری میں رکھی جائیں نیز وہ کچھ اور بھی کہنا چاہتے تھے۔ کاش وہ بتلائیں کہ اس میں کیا مصلحت تھی؟

اصل بحث

اب ہم چاہتے ہیں کہ اصل بحث یعنی مجوزہ یونیورسٹی کی نسبت بھی کچھ اپنے دیرینہ خیالات ظاہر کر دیں۔ لیکن اس سے پہلے مجبوراً ایک مرتبہ

گذشتہ حالات پر نظر ڈالنی پڑے گی۔ ناظرین طول بیان سے نہ گھبرائیں
کہ ایک مرتبہ تفصیل کے ساتھ ہم اپنے خیالات کو ان کے سامنے کر دینا
چاہتے ہیں۔

قوم میں حرکت ہمیشہ پیدا نہیں ہوتی، اور دریا میں ہر روز طوفان
نہیں آتے۔ یونیورسٹی کے لئے تمام ہندوستان میں جو عام صحیح جوش
پیدا ہو گیا تھا وہ ایک غیر معمولی اور ہماری روزمرہ کی افسردہ زندگی کا ایک
نستثنیٰ واقعہ تھا۔ یہ کس کو امید تھی کہ ہندوستان کے مسلمانوں میں کسی دن
ایسی جنبش بھی پیدا ہوگی؟ لیکن یہ خیال کس درجہ درد انگیز ہے کہ اثنا قیمتی
جوش محض ایک وجود بے روح اور لفظ بے معنی کے پیچھے غارت کر دیا گیا۔
اور قومی حرکت کی بہترین فرصت جو نہیں معلوم پھر کتنے دنوں کے بعد ہاتھ
آئے بھی یا نہیں یہ کا ر ضاع ہو گئی

اور قومیں جس جوش سے ملی آزادی و حریت جیسے عظیم الشان مقاصد
کا کام لیتی ہیں آپ نے اس سے اور زیادہ اسرو غلامی کی زنجیریں بھاری کر دینے
کا کام لینا چاہا اور قوموں کے رہنما جماعتوں کو بیدار کرنے میں تاکہ اٹھ کر
چلیں، آپ نے ہمیں بیٹھے سے اٹھایا تاکہ اور سلا دیں۔

آج تک مسلمانوں میں کوئی بھی تحریک ایسی پیدا ہوئی ہے جو شہر وں کے
لے کر قصبوں اور دیہاتوں تک پھیل جائے؟

جس کا دلولہ ان پرٹھ دہقانوں اور جاہل دیہاتیوں تک کے دلوں
میں پیدا ہو جائے، ہر گھر میں اس کا چرچا ہو اور ہر جگہ اس کا جوش و خروش

کوئی طبقہ اور کوئی فرقہ اس سے خالی نہ ہو، میروں پر اس کے لئے وعظ
 کہا جائے اور خاتقا ہوں میں اس کے ذکر پر حال و قال ہو۔ پرانے خیال
 کے دنیا سے بے خبر ملتے جو یونیورسٹی کے لفظ کا صحیح تلفظ تک نہیں کر سکتے
 دیہاتوں اور قصبوں میں مولود اور وعظ کے لئے چندا کر کے روپیہ جمع کر دیں
 اور پھر اسی روپیہ کو مولود کی جگہ یونیورسٹی فنڈ میں بھیج دیں۔ یونیورسٹی کا قافلہ
 جہاں جہاں سے گزرے، لوگ جوش و نشاط سے بخود ہو کر اس طرح قدم لینے
 کو دوڑیں، گویا ملائے اعلیٰ اور قدوس بیان عام بالا عرش الہی کو چھوڑ کر
 دنیا میں اتر آئے ہیں تاکہ اپنے پروں کے سایہ نورانی میں لے کر مسلمانوں کو
 پھر دونوں جہاں کی بادشاہت بخشدیں۔ ابھی نہ ملنی والی یونیورسٹی ملی بھی نہ تھی
 لیکن کروڑوں انسان اس طرح خوش ہو ہو کر لوٹتے تھے گویا ہندوستان کی
 سلف گورنمنٹ کے (میگنا چارٹر) پر شہنشاہ انگلستان کے دستخط ہو گئے
 ہیں یا ترکی میں پارلیمنٹ کے قائم ہونے کا پہلا روز مسرت طلوع ہوا ہے
 ہم روکتے ہیں مگر اپنے آنسو ہر شخص کو دکھانا نہیں سکتے۔ جب سوچتے
 ہیں کہ بد بخت ملت کا اس درجہ قیمتی جوش کس بے دردی سے ضائع
 کر دیا گیا تو ”وَالَّذِي نَفْسِي بِيَدِهِ“ (وَلَا تَكْفُرْ) ”تو تعظیم“ کہ ہمارے دل
 کے ٹکڑے ٹکڑے ہو جاتے ہیں اور حیران رہ جاتے ہیں کہ رہنمایان ملت
 کی اس غلط روی کی نسبت کیا کہیں؟ ہمارے ہمدرد ناصح نصیحت کرتے ہیں
 کہ نرمی اختیار کرو لیکن انہیں ہمارے دل کی سوزش کیا معلوم؟ یا تو ہماری
 آنکھ ہم کو دھوکہ دیتی ہے اور یا پھر صاحبان بصیرت دنیا میں ناپید ہو گئے۔

بنیادی گمراہی

لیکن مسجد کی محراب کا مینار اگر سیدھا نہیں تو پہلے اس کی بنیاد کو دیکھنا چاہئے۔ افسوس کہ ہمیں یونیورسٹی کا معاملہ بیش آجانے کی وجہ سے ہمت نہ ملی اور مسلمانوں کی پولیٹیکل پالیسی پر ابتدا سے سلسلہ وار بحث کرنے کی جگہ ایک درمیانی باب شروع کر دینا پڑا۔ یہاں مختصر اشاروں سے کام لیں گے درحقیقت مسلمانوں کی گمراہیوں کی ابتدا اسی وقت سے ہے جب انھوں نے چلتے کے لئے پہلا قدم اٹھایا تھا۔ بنیادی غلطی یہ تھی کہ اپنے تمام کاموں کے لئے گورنمنٹ پر اعتماد رکھنے کا راستہ اختیار کیا اور بغیر اس کے بیٹھنے کی عادت ہی نہیں ڈالی۔ جب مرغ دام میں آنے کے لئے مضطرب ہو تو صیاد کیوں غفلت کرے؟ اس روش کا نتیجہ یہ نکلا کہ وہ ابتدا سے لے کر آخر تک محض ایک کھٹ پتلی بن کر رہ گئے۔ جس کی ڈوریں پردے کے اندر تھیں اور بچانے والا اپنی بازی گری کے مصاح کے مطابق جس طرح چاہتا تھا ان کو بچاتا تھا۔

ہندوستان میں برٹش گورنمنٹ بالکل ایک نئے قسم کی دفتروں کو اپنے سامنے پاتی تھی۔ ایک طرف وہ "لارڈ مکالے" کی تعلیم دیتے سے انکار نہیں کر سکتی تھی، دوسری طرف تعلیم کے قدرتی نتائج اس کے سامنے تھے ملک ابھی حکومت کے خواب کو بھولانا تھا، اور آگ بجھ چکی تھی، مگر جنگریوں کے بھرپور کئے کا ہر وقت خوف تھا، ایسی حالت میں وہ یہاں کے باشندوں میں سے کسی ایک عنصر کی اعانت کی ضرورت محتاج تھی جو اپنے ملکی فواید کو اس کی

حکومت کے فوائد پر قربان کر دے مسلمانوں نے اس مقصد کے لئے اپنے
تئیں پیش کیا اور نہایت اصرار کے ساتھ اڑ گئے کہ ہم کو اس قربانی سے محروم
نہ رکھا جائے۔ یہ مسلمانوں کے ذوقِ شہادت کی قربانی تو تھی نہیں کہ
آمدِ بزرگ و شہیدش نمی کنند

نتیجہ یہ نکلا کہ مسلمان ہندوستان میں تمام حقیقی ترقیات کے لئے
ایک سخت روک، اور درمیانِ راہ کا پتھر بن کر رہ گئے اور از سر تا پا
ان کا وجود ملک کے لئے ایک بد نصیبی ہو گیا۔ گورنمنٹ کو اپنے ملکی مصالح
کے لئے جب کسی اکمہ عمل کی ضرورت ہوتی وہ ان کے وجود کو ایک پتھر کی
چٹان کی طرح ہاتھوں میں اٹھا لیتی اور ملکی خواہشوں کے شیشے پر ٹکارتی۔
سب سے پہلے یہ ہوا کہ ملک میں کام کرنے والی اہلی جماعت یعنی
ہندوؤں سے مسلمان الگ ہو گئے اور اس طرح عرصے تک کے لئے ملکی
مطالبات کی فقیانی سے گورنمنٹ مطمئن ہو گئی۔ ساتھ ہی اس کی بھی ضرورت تھی
کہ ان کو بیکار نہیں رہنا چاہئے، ورنہ بیکاری سے اکتا کر راستے کی تلاش میں
ضرور نکلیں گے۔ کوئی مشغلہ ایسا ہونا چاہئے جو عرصے تک ان کو اپنے میں
ابجھائے رکھے اور اہلی کاموں کی طرف متوجہ ہونے کی فرصت نہ دے
تعلیم کو مسلمان پہلے سے لئے بیٹھے تھے (اور یہ خیال فی نفسہ غلط نہ تھا)
اس لئے اسی اعلیٰ تعلیم کے بال و پر کو پھیلا کر ایک ایسا الفیہ کی عجیب انحطت
پر زند بنا دیا جو اپنے پردوں کو کھول دے، تو سورج کو زمین کی طرف نہ جھانکنے
کے لئے کوئی سوراخ نہ ملے۔ مسلمانوں نے اس عجیب و غریب مرکب کو

براق سمجھا، اور یقین کر لیا کہ ہمارے سفر معراج کے لئے آسمانی سواری اتری ہے۔ چالیس برس گزر گئے مگر اب تک اس مرکب کی لگام ویسی ہی ڈھیلی ہے جیسی پہلے دن تھی اور منزل لامکانی کا پتہ نہیں۔ قوم کی وہ قوتیں جو یقیناً زمانے کے قدرتی اثرات سے متاثر ہو کر ملکی تحریکوں میں صرف ہوئیں، تمام تر صرف ایک اعلیٰ تعلیم کے شور و داد بلا کے پیچھے مٹا دی گئیں اور جب کہ ہم سے ایک دیوار کے فاصلہ پر ملک کی جائز آزادی، ملکی حقوق کے مطالبات، اعلیٰ قوانین کی تیج و ترسیم، ملکی نظم و نسق کے مباحث و افکار کی سرگرمیوں میں ہمسایوں کے جذبات و امیال صرف ہو رہے تھے، ہم اپنی کانفرنسوں، اپنے بڑے بڑے مہموں، اپنی شاندار تقریروں، اپنے قومی اخباروں کے صفحوں کے اندر صرف ایک افسانہ، تعلیم کی سر دلائش اٹھائے ہوئے پھر رہے تھے۔

ہمارے جذبات کے اشتعال کے لئے اگر کوئی تحریک تھی تو یہی تھی۔ ایثار و ملت پرستی کی دعوت کا پیام تھا تو اسی دسترخوان پر۔ جوش و ہنگامے کا ظہور تھا تو صرف اسی کے لئے۔ قوت تقریر کی نمود و نمونہ تھی تو اسی افسانے کے دہرانے کے لئے۔ قومیں اگر وطن پرستی کے نشے میں چور تھیں تو ہم تعلیم کے خماریں انگڑائیاں لیتے تھے۔ ہمسائے اگر ملکی آزادی کے آفتاب کے نیچے کھڑے تھے تو ہمارے سر اور چہرے تعلیم کی شبنم سے بھیگ رہے تھے۔ ان کے ہاتھوں میں اگر خود فردشی و قربانی کے انگارے تھے تو ہم تعلیم کی سرخ گولیوں سے کھیل رہے تھے۔ ساری

دنیا اس تعلیم کے اندر تھی۔ یہی اعلیٰ پائیکس تھا، اسی سے قومیں بنتی اور بگڑتی ہیں
انگلستان نے اسی کے برتنے پر پارلیمنٹ لی۔ فرانس میں جو لوگ راستوں میں
آزادی کا گیت گاتے ہوئے پھرتے تھے، وہ اعلیٰ تعلیم کی سندیں اپنے سینوں
پر لگائے ہوئے تھے۔ ایران میں بھی تعلیم ہی نے انقلاب کرایا۔ ترکی توجیب
یورپ کے تمام مارجن طے کر چکی اس وقت عبد الحمید نے بدبیز میں بلا کر
خود پیار و محبت سے کہہ دیا کہ اب پارلیمنٹ لے لو، پس ہندوستان
میں بھی ہم کو یہی کرنا چاہیے !

گمراہی کا دوسرا مشغلہ

اعلیٰ تعلیم کی گرہ سلجھانے میں ہم نے چالیس برس سے زیادہ صرف کردے
اور یہ ایک ایسا مشغلہ ہمارے لئے رہا جس نے کسی دوسری طرف نظر اٹھانے
کی اہلیت نہ دی، لیکن انسان جو سونے اور جاگنے، دونوں کے لئے بنایا گیا ہے
ممکن نہیں کہ سوتا ہی رہے۔ چالیس برس کے مرض النوم کے بعد اب خود بخود
طبیعتیں کمر ڈیں لینے لگیں، سونے کے رات دن کے منظر سے کہاں تک آنکھیں
بند رہتیں۔ بالآخر تعلیم کے افسانے کی خواب اور قوت گھٹنے لگی، اور مسلمان بھی
اب اس مشغلے سے اکتا گئے۔ یہ وہ وقت تھا کہ گورنمنٹ ہندوستان کے آفسو
پرنچنے کے لئے رفارم اسکیم کا رومال جیب سے نکال رہی تھی اور ملک میں ایک نیا
انقلاب ہونے والا تھا۔ اس وقت ممکن تھا کہ مسلمان چالیس برس سونے کے
بعد بھاری کی آنکھیں کھول دیتے اور ہندوستان کی متصل جاگتے والی
قوم، ہندوؤں کے ساتھ شامل ہو جاتے، کیونکہ بڑے مشعلہ تعلیم میں اب

زیادہ دیکھی باقی نہیں رہی تھی اور پولیٹکل کاموں کا ایجنج ملک بھر میں صرف ایک کانگریس ہی تھا۔ پس ضرور ہوا کہ اب تبدیل ذائقہ کے لئے کوئی نیا کھلونا ہماری گود میں ڈال دیا جائے اور کچھ دنوں اس کے ساتھ کھیلنے میں کاٹ دیں یہ کھلونا ہماری نئی فضالت یا غفلت بیداری نہ "مسلم لیگ" تھا، جو زمانے کے نئے تغیرات کا لحاظ کر کے پالیٹکس کے ہم سے فسل بدل بر ہوا اور اس کی ابتدا یوں کرائی گئی کہ ہم ایک نئے لیڈر کی رہنمائی میں ڈیپوٹیشن لے کر شملہ کی طرف روانہ ہوئے۔

مومن جلاہے کعبے کو ایک پارسا کے ساتھ

مسلم لیگ

اگر اب زمانے نے پٹا کھایا ہے اور تم پالیٹکس میں آنا ہی چاہتے ہو تو یہ کیا ضرور ہے کہ تم کو سونے کی اشرفی ہی دی جائے؟ تمہارے پہلانے کے لئے پینل کا ایک ٹکڑا بھی بہت ہے۔ تم ہر چکیلی چیز کو سونا سمجھنے کے لئے کے لئے تیار ہو تو تم کو سونا کیوں دیا جائے؟ اب مسلمانوں کو کھیلنے کے لئے ایک دوسرا کھلونا مل گیا اور زمانے کے تغیرات، قدیمی افسانے کی بے مزگی اور تعلیم کے نتائج نے طبیعتوں میں جو حرکت پیدا کی تھی اس کو گردش کے لئے باہر جانا نہ پڑا، خود اپنے گھر کے اندر اسی نام کا ایک دائرہ مل گیا۔

افسوس کہ ہم مدتوں کی غفلت کے بعد پالیٹکس میں آئے بھی تو اپنی

قوت اور دل کی انگ سے نہیں، بلکہ

آنہم سعی غمزہ مردم شکار دوست

نئے پالیٹکس کی تعلیم

گرو (مسلم لیگ) کا قیام کسی پوٹیکل بیداری و تلاش کا نتیجہ نہیں تھا، اور کوئی ملکی یا ملی قوت اس کے اندر نہ تھی، لیکن تاہم پالیٹکس کی حرمت کا فتویٰ منسوخ ہو چکا تھا اور کم از کم جمود میں ایک حرکت ضرور پیدا ہو گئی تھی۔ آپ کو اگر کوئی ہاتھ پکڑ کر باغ میں پہنچا دے تب بھی آپ اسی طرح پھولوں کی بو باس لے سکتے اور پھولوں کو توڑ سکتے ہیں، جیسے وہ شخص جو خود اپنی خواہش سے چل کر پھولوں کے عشق میں آیا ہو۔ اصل شے باغ میں پہنچنا ہے اگر مسلمان لیڈر قوم کو چھوڑ دیتے تو عجب نہیں کہ یہی کھیلنے کا پتلا زندوں کی طرح حرکت کرنے لگتا مگر جس مرکب کی لگام خود اپنے ہاتھوں میں نہ ہو اس کی نسبت یہ سوچنا لا حاصل ہے کہ کس طرف لے گیا؟ یہ کیسی بد بختی کی بات ہے کہ پالیٹکس میں آنیکے بعد بھی ہم کو پالیٹکس کی لذت یعنی ایک دن کے لئے نصیب نہ ہوئی پالیٹکس میں آنے کے بعد اولین شے ملکی حقوق کا مطالبہ اور حکومت میں اپنا حصہ لینے کا سوال تھا۔ ہم اس راہ کے کنارے ضرور آگئے تھے لیکن کار فرماؤں کی یہ عیاری عقلوں کو حیرت میں ڈالنے والی ہے کہ معاں اس خوبی کے ساتھ وہاں سے ہٹا دئے گئے کہ خود ہم کو تو ہٹانے کا حس نہ ہوا مگر شاہراہ مقصود اور ہم میں ایک تا پیدا کنارا تیا نوس مائل ہو گیا۔ ہم کو سمجھا یا گیا کہ آج سے تیس برس پہلے جو اسباب پالیٹکس سے علیحدہ رہنے کے تھے، آج پالیٹکس میں آنے کے بعد بھی بدستور قائم ہیں۔ اس سبق کہنہ کو پھر دہرا لو! تعلیم کی کمی، تعداد کی قلت، مجارٹی کا فشار، عناصر کی مسابقت، ان تمام دائمی اور ابدی موانع میں سے

کون سی چیز دور ہو گئی ہے؟ اس لئے اگر ملکی حقوق کے میدان میں آؤ گے تو ہمسایہ قومیں تم سے بازی لے جائیں گی۔ پس تمہارا پالیٹکس یہی ہے کہ پہلے اپنے حقوق ہندوؤں کے مقابلے میں تو حاصل کر لو۔ انھوں نے اپنے غلبہ تعداد و تعلیم سے تمہاری ترقی کی راہیں تم پر بند کر دی ہیں اور تمہارے قومی حقوق چھین کر غصب کر لئے ہیں۔ پہلی پالیٹکس یہی ہے کہ ان راہوں کو ہمسایوں کے حلوں سے محفوظ کر لو جو حقوق حکومت سے مل چکے ہیں ابھی وہی تم کو نصیب نہیں ہوئے نئے حقوق کے مطالبات کا کیا موقع ہے؟ یہ واردے بے ہوشی کا ایک نیا چہرہ تھا، نتیجہ یہ نکلا کہ حقوق طلبی کی جس طاقت کا نشانہ گورنمنٹ ہوتی نہایت آسانی کے ساتھ اس کا رخ ہمسایوں کی طرف پھیر دیا گیا، اور اس طرح ایک پوری قوم کے پالیٹکس میں آجانے کے بعد بھی اس کی پولیٹکل بیداری سے گورنمنٹ کے لئے کوئی خدشہ باقی نہ رہا۔

ہمارا مخاطب صرف ان تعلیم یافتہ مسلمانوں سے ہے جو الحمد للہ اب اپنی حالت محسوس کرنے لگے ہیں۔ وہ خدا کے انصاف کریں کہ یہ کیسی شدید غلطی، اور کیسی درد انگیز حالت تھی؟ جب کہ ہمارے ہمسائے ملکی فلاح و بہبود کی تدبیروں میں مصروف تھے، ہماری آنکھیں تمام ملک کی طرف سے بند تھیں۔ ہمارے ایک کروڑ بھائیوں کو اگر صرف ایک ہی وقت کا کھانا میسر آتا تھا، اگر تمام ملک کے افلاس کے دو بہ ترقی مرض سے زار و نزار ہو رہا تھا، اگر ٹیکس کا بوجھ اس کی قوت برداشت سے بڑھا ہوا، اور زیادہ بڑھ رہا تھا، اگر زمینداروں کے مصائب سے ملک کا قلب ضعیف ہو گیا تھا، اگر

مظلوم کا شکر موت و ہلاکت کا شکر ہو رہے تھے، اگر فوجی مصارف کے
 بوجھ سے ملکی خزانے کی کمر ٹوٹ گئی تھی، اگر ہمارے سالانہ بجٹ میں ہماری
 تعلیم کے لئے کوئی امید افزا جواب نہ تھا، اگر ملکی انتظام کے تمام بڑے
 دروازے ہمارے لئے بند تھے، اگر ریلوے توسیع کے ٹھیکے انگلستان
 کو مل رہے تھے اور ملک آبپاشی کے بغیر جاں بلب تھا اور اگر قانون نافذ
 اور انتظام راحت بخش نہ تھا تو ان تمام چیزوں کے لئے ہمیں باوجود ہندوستان
 میں رہنے کے دردمسراٹھانے کی ضرورت نہ تھی۔ یہ جھگڑے صرف ہندوؤں
 کے لئے تھے، اور ان میں بڑا خدا کا جرم و عصیاں اور حکومت سے بغاوت
 تھا، صرف تعلیم اور اعلیٰ تعلیم کی تلاش کی مصروفیت ہماری زندگی کا اصلی
 کام تھی !

خاموشی، ماکشت بد آموز بتاں را

انصافاً کہنا پڑتا ہے کہ اس میں گورنمنٹ کا قصور نہ تھا، بلکہ خود ہمارا
 تھا۔ گورنمنٹ نے کبھی حقوق طلبی سے باز نہیں رکھا، کبھی فریاد کرنے والوں
 پر اپنا دروازہ بند نہیں کیا، کبھی تعزیرات ہند میں یہ دفعہ نہیں بڑھائی کہ
 پوچھنا اور مانگنا جرم ہے۔ اس نے معقولیت سے مانگنے والوں کی بسا اوقات
 عزت افزائی کی اور اکثر ان کی جراتوں کو اور تیز کیا۔ البتہ یہ ضرور تھا کہ
 اس کی پہلی نظر اپنے مصالح پر تھی، اور اگر ایک قوم خود ہی اپنے تئیں اس کے
 فوائد شخصی پر قربان کر دینے کے لئے تیار کر دے تو کوئی وجہ نہ تھی کہ وہ قبولیت
 سے انکار کرتی، علی الخصوص ایسی حالت میں کہ اس کی ضروریات کسی نہ کسی

ایک جماعت کو اپنے فرائض کے لئے قدرتی طور پر ڈھونڈ رہی تھیں۔ مسلمان
اڑ کر راہ میں کھڑے ہو گئے کہ اس خدمت کیلئے ہمیں کو منتخب کیا جائے۔ وہ
کیوں اس سے روکتی اور کیوں فائدہ نہ اٹھاتی؟

عود الی المقصود

گذشتہ تہید سے دھکلا نا مقصود تھا کہ ہمارا قدم جب کبھی اٹھا، غلط راہ
پر اٹھا جس وقت نے ہندوؤں کا ہاتھ پکڑا تھا، اس کو ہماری رہنمائی سے
انکار نہ تھا۔ کسی نہ کسی طرح ضرور ہم صحیح راستے پر چل سکتے، مگر ہمارے لیڈر
نے ہمیشہ ہر کام سے کوئی نہ کوئی کھلونا ایسا ڈال دیا جس کے مشغلے میں ابھ کر
ہم کو اصلی کاموں کے اختیار کرنے کی ہمت ہی نہیں ملی۔ پہلے اعلیٰ تعلیم میں
چالیس سال بسر کر دیئے، پھر جب اس سے اکتا گئے اور دیکھا کہ قابو سے نکلیں
رہے ہیں تو "مسلم لیگ" کا طسم کھرا کر دیا۔

مسلم یونیورسٹی

اس زنجیر کی آخری کڑی "مسلم یونیورسٹی" کی تحریک تھی، جو عین بے
موقع پر شروع کی گئی جب کہ ملک کے در و دیوار سے تغیر و تبدل کی صدائیں
اٹھنے والی تھیں اور ہندوستان خود گورنمنٹ ہی کی جرارت افزائی سے
ایک نئے دور میں اپنے تئیں دیکھنے والا تھا۔ اتنے طویل عرصے کی غلط روی
کے بعد اب شاید صحیح راستہ کی تلاش شروع ہو جاتی، لیکن "مسلم یونیورسٹی" کی ایک
ایسی طویل داستان شروع ہو گئی جس کے بیچ در بیچ قصوں کو سنا کر اور ہر
طرف سے کان بند کر دئے گئے۔

نشتہ نیم شبی کا صبحِ خار

(۱)

یہ پرچہ ناظرین کے ہاتھوں میں اس وقت پہنچے گا، جبکہ لکھنؤ کی صحبتوں کو ڈیڑھ
ہفتہ گزر چکا ہوگا، تاہم یقین ہے کہ لندن کی "صلح کانفرنس" کے بعد اگر کوئی تذکرہ
ان کی صحبت میں ہوگا تو وہ لکھنؤ کی گزشتہ کانفرنسوں کی "معرکہ آرائیاں" ہوں گی۔
اخلاقی عقائد کی بہت سی گمراہیاں ہیں جن کے الفاظ لوگوں کی زبان پر چڑھ
گئے ہیں، اور ہر موقع پر ان کا استعمال نہایت کثرت کے ساتھ کیا جاتا ہے۔ من جملہ
ان کے ایک یہ خیال بھی ہے کہ صلح جنگ سے، اندامن شورش سے، بہتر حال
بہتر ہے۔

لیکن غور کیجئے تو اس خیال میں جس قدر پیچ ہے، شاید اس سے کسی قدر زیادہ

مقدار میں جھوٹ بھی ہے۔ یہ سچ ہے کہ شورش سے سکون بہتر ہے، مگر کس شورش سے؟
سمندروں کے تلاطم، اور ہواؤں کی خوفناک موجوں کی شورش سے نہ کم اس زندگی
کی شورش سے، جس کے جاتے ہی موت کے سکون کا پیام آ جاتا ہے!
صلح بھی اچھی چیز ہے، مگر شاید وہ صلح اس سے مستثنیٰ کر دی جائے، جس کے
مشر (سرایڈھوڈ گرے) ہوں۔

لکھنؤ کے ان جلسوں میں بھی امن کم اور شورش زیادہ تھی، صلح کا خیال محدود تھا
اور جنگ کی طلب وسیع۔ امن و سکون اسٹیج کے کنارے تک بھی خالص نہ تھا، مگر جنگ کے
دوڑے سے ہال کی پوری فضا گونج گونج اٹھتی تھی۔

پس اس میں تو شک نہیں کہ یہ شورش بھی ادرا من شورش سے بہتر ہے۔ اس
میں بھی کوئی دھوکا نہیں کہ یہ ایک جنگ کی سرگرمی تھی، اور صلح فی نفسہ جنگ سے اچھی
ہے۔ لیکن چونکہ اس شورش سے پہلے جو سکون تھا، وہ دریا کا سکون نہ تھا، جس سے
مسافروں کی زندگی اور کشتیوں کی سلامتی وابستہ ہو، بلکہ سکون تھا اس خواب غفلت
کا، جو انسان کو زندگی کی حرکت سے محروم کر دیتا ہے، اور اپنے اندر موت کی ایک
مٹال کاٹل رکھتا ہے۔ (وَهُوَ الَّذِي يَتَوَفَّاكُم بِاللَّيْلِ) بلکہ وہ سکون تھا، اس جمود و مات
اس نقش بے حرارت، اور اس جذبے روح کا، جس کے لئے موزوں جگہ زمین کے
اوپر نہیں، بلکہ اس کے نیچے ہے۔ اس لئے اگر بیداری، ہشیاری سے اجتناب بہوشی
سے، اور زندگی موت سے بہتر ہو، تو یقیناً یہ شورش بھی امن سے، یہ جنگ بھی صلح
سے، اور یہ ہنگامہ و غوغا بھی خاموشی سے بہتر تھا۔ فَاتُحْمَدُ لِلَّهِ الَّذِي بَعَثَ
اِمَّا تَنَا (پس تمام حمد و تقدیس ہو اس قدیر و حکیم کے لئے، جس نے

ہم کو ہنسی کی زندگی عطا فرمائی، حالانکہ ہم غفلت کی موت میں ساکن و ساکت پڑے تھے۔
لیکن اس عجائب سرائے بونظموں میں ایک ہی وقت کے اندر سب کو خوشی نہیں
ہو سکتی۔ ہمیشہ شادی و غم میں باہم تصادم رہا ہی، اور ایک کی خوشی دوسرے کے لئے غم
بھی ہے۔ اور غور کیجئے تو ایسا ہونا قدرتی ہے۔

دنیا میں رنج و خوشی اور شادی و غم کی حقیقت یہ ہے کہ پہلے میں "حاصل" کی ستر
ہوتی ہے، اور دوسرے میں رفتہ "کافوس غم" کی تمام مثالوں کو ایک ایک کر کے ذہن
میں لایئے، ہر مثال میں آپ دیکھیں گے کہ کوئی نہ کوئی شے آپ سے جاتی رہی ہو
اور جانے ہی لگا نام غم ہے۔ مفلس ادا رہتا ہی، اس لئے کہ دولت چلی گئی۔ بیمار غمگین
ہوتا ہی، اس لئے کہ صحت جاتی رہی۔ مایوسی میں سب سے زیادہ غم ہوتا ہی، کیونکہ
ایک چیز امید تھی، جو اس سے چن گئی۔ اسی طرح خوشی کے تمام موانع یا ویجئے۔ آپ
ایک پر تکلف محل یا کسی قیمتی موٹر پر بیٹھ کر خوش ہیں، اس لئے کہ دوست ہاتھ آگئی۔ بیمار کے
لئے غسل صحت کا دن کم از کم عید نہیں، کیونکہ اسے صحت مل گئی۔ پس شادی و غم
کی تعبیر اگر زیادہ واضح نقطوں میں کی جائے تو یہی ہوگی کہ حاصل ہونے کا نام
خوشی ہے، اور کھو دینے کا نام غم، پھر اگر یہ سچ ہے کہ خوشی، کسی شے کے حاصل
ہونے کا نام ہے، تو آپ کو جب کبھی کوئی چیز ملے گی، ضرور ہے کہ وہ کسی کے
ہاتھ سے نکلی ہو۔ عالم کائنات میں کوئی چیز بھی بیکار پڑی ہوئی نہیں ہے کہ آپ اٹھا
لیں گے، ہر چیز کسی نہ کسی جگہ جڑی ہوئی ہے، آپ کو اٹھا لینے سے نہیں ملے گی
بلکہ توڑنا پڑے گا، اور توڑیے گا تو آپ کا دامن بھرے گا مگر کسی کی آستین ضرور
خالی ہوگی۔ آپ پھولوں کی ریح پر لوٹ کر خوش ہوتے ہیں، مگر یہ بھول جاتے ہیں کہ

کوئی نہ کوئی باغ اجڑا ہے، جب کہیں جا کر آپ کا بستر آباد ہوا ہے۔
(عرفی شیرازی) جو بجائے شاعر ہونے کے ایک اسرار شناس حکیم تھا، اس نکتے کو
کہہ گیا ہے:-

زمانہ گلشن عیشے کرا بہ بغیا داد؟
کہ گل بدامن ما دوستہ دوستہ می آید
(مرزا غالب) نے ایک دوسری بات کہی ہے، مگر آپ اسی نظر سے دیکھیں:-
ہر جادہ کہ از نقش پئے تست بہ گلشن
چاکیت بجیب ہوس انداختہ ما
پس دنیا میں آپ کا ہر نفع کسی دوسرے کا نقصان ہو اور آپ اپنے نفع
سے خوش ہیں تو دوسرا اپنے نقصان پر متاسف۔

لکھنؤ کے جلسوں میں جو کچھ ہوا، وہ دراصل ایک ابتدائی معرکہ جنگ تھا جس
نے مسلمانوں میں سب سے پہلے ایک نئے حریف مقابل کو دنیا سے روشناس کیا۔
قوم خوش ہو کہ اس نے طاقت حاصل کی، لیکن جن سے چھین کر حاصل کی، ضرور ہے
کہ وہ غمگین ہوں۔ آپ کو اگر اپنے بننے کی خوشی ہے تو کسی کو اپنے بگڑنے کا ماتم
ہے۔ پھر اس کا کوئی علاج نہیں کہ ایسا ہونا قدرتی ہے۔ قوم کی متابت تک ایک
جائداد منقولہ تھی جن پر چند اشخاص کا قبضہ تھا:- لائسل عما بفعل۔ یہ پہلا موقع ہے
کہ ایک تیا دعویٰ دار پیدا ہوا اور طاقت دکھلا کر اپنا حق لینا چاہا۔ آپ کسی کے
قبضے سے اس کی مقبوضہ ریاست چھیننا چاہیں گے تو وہ ضرور روئے گا۔ ضابطہ
و خود را ہوگا تو کسی گوشہ مکان میں رومال سے آنکھیں چھپا کر روئے گا بے

اور بے قابو آدمی سڑکوں پر جھج جھج کر ماتم کریں گے۔ کوئی وجہ نہیں کہ آپ اس پر معترض ہوں۔

دل ازمن، دیدہ ازمن، آئیں ازمن، کنار ازمن

(۲)

حزنی سادہ دل امروز دیگر چوں ہر بار

بہ سخن ہائے فریب تو تبتلی شد و رفت

فی الحقیقت ان جلسوں کے ذکر میں پہلی چیز جو سامنے آتی ہے، وہ لیڈروں کے اس اجباری ورہبانی اقتدار کے طلائی بت کا پارہ پارہ ہونا ہی، جس کی مشرکانہ پرستش کے برسوں سے مسلمانوں کے اجتہاد و فکر اور آزادی رائے کو فنا کر دیا تھا، اور جس کے رعب و ہیبت کے آگے آج تک قومی قوت کو ظاہر ہونے کی جرات نہیں ہوتی تھی۔ قومی رائے اور آزادی خیال کی یہ ایک قوت تھی، جس نے پوری قوم کو ایک بے جان لاش بنا کر لٹا دیا تھا، لیکن لکھنؤ کے جلسوں میں اس لاش نے زندگی کی پہلی کروٹ لی۔ اور غالباً ہمارے لیڈروں کو پہلی مرتبہ معلوم ہوا کہ چاندی سونے کی قوت کے علاوہ دنیا میں اور قوتیں بھی بستی ہیں۔

لیڈری کے اقتدار کا یہ بت عجیب الخواص تھا۔ یہ طلائی تھا، اس لئے جب کبھی شملے کی چوٹیوں سے آفتاب نکلنا، تو اس کا جسم ایک شعلہ جوالہ کی طرح چمکنے لگتا، اس وقت دیکھنے والوں کی آنکھیں خیرہ ہو جاتیں، لیکن تاریکی میں اس کی صورت مہیب تھی، اور دیکھنے والوں کے لئے خوفناک۔ لکھنؤ کے جلسوں میں اس نے اپنی دونوں صورتیں دکھلائیں، وہ چمکتا بھی تھا اور مہیب بھی بنتا تھا،

لیکن نہ تو آنکھیں خیرہ ہوئیں، اور نہ لوگوں کے دل ہلے۔ بالآخر عاجز اگر مجبور ہوا کہ ایک عظیم الشان بت کا معبودانہ اقتدار و جلال چھوڑ کر، عام انسانوں کی طرح عاجزانہ مکر و سازش کی کوششوں سے کام لے، اور جس قوت کو میدان جنگ میں شکست نہ دے سکا اس سے سازش کے خیموں میں عہدہ برا ہو:۔ کَذَلِكَ نَبْلُوهُمْ بِمَا كَانُوا يَفْسُقُونَ ہم اس امر کو اتنی مرتبہ لکھ چکے ہیں کہ اب دہرانے کی ضرورت نہیں۔ ہم نے بارہا لکھا ہے کہ قومی کاموں میں تنظیم اور تشکیل کے لئے جس درجہ لیڈروں کی ضرورت ہے، اس سے کہیں زیادہ ان کا خود مختارانہ اقتدار مضراور مہلک بھی ہے۔ اسلام دنیا میں صرف اس لئے آیا، تاکہ انسانوں سے ان تمام اقتداروں کو چھین لے، جن کے ذریعہ وہ تحکم اور جبر کے ساتھ غیر مسئولانہ حکومت کرتے ہوں۔ اور پھر خواہ یہ اقتدار دینیوی رؤسار کے ہاتھوں میں ہو، خواہ مذہبی پیشواؤں کے حکومت کے ہاتھ میں ہو، یا کسی بت خانے کے پوجاریوں کے قبضے میں، کہیں ہو، اسلام اس کا دشمن ہے، اور اسکو شرک فی الصفات قرار دیتا ہے، کیونکہ اس کے نزدیک غیر مسئول ہونا اللہ کی صفت ہے پس جو شخص اس صفت کو اللہ کے سوا کسی اور طاقت میں تسلیم کرتا ہے، وہ خدا کی صفت میں دوسرے کو شریک کرتا ہے: مَا كَانَ لِرَجُلٍ أَنْ يَتَوْتِبَهُ اللَّهُ الْكِتَابَ وَالْحُكْمَ وَالْمُؤْتَةَ ثُمَّ يَقُولَ لِلنَّاسِ كُونُوا عِبَادًا لِّيْ مِنْ دُونِ اللَّهِ (۷۳:۳) وہ اس طرح کے اقتدار کو صرف "اللہ" کے ساتھ مخصوص کر دیتا ہے:

(ان المحکم الا للہ) اور اسی کو دین قیم قرار دیتا ہے: ذَلِكَ الدِّينُ الْقَیْمُ پھر اگر اس اقتدار کا حق دینیوی امور میں کسی شے کو ہے، تو وہ صرف قوت "شوری" یا جماعت کا اجماع و مشورہ ہے، اور وہ بھی اپنے تمام اعمال میں احکام الہیہ کے تابع رہنؤ پر مجبور

پس یہ ایک شرک جلی تھا، جو ایک کھلی بت پرستی کی صورت میں تمام پیروانِ توحید پر مسلط ہو گیا تھا۔ ہر شخص جو (علی گڑھ) کو چندہ دینے کے لئے روپیہ رکھتا ہو، ہر شخص جس کے پاس علم کی جگہ چاندی سونا ہو، ہر دولت مند جو کسی اجتماع کے موقع پر ایک ہر تکلف ڈنڈے سکتا ہو، ہر رئیس جس کے پاس سازشوں کے لئے بہت سی موٹر کاریں ہوں، ہر قیمتی پوشاک جس کی جیب بھاری ہو ہر آواز جس کے گرد ایک حلقہ تحسین ہو، غرض کہ ہر وہ شے جس کا وزن بھاری، اور رنگ سنہری ہو، اس امر کا قدرتی حق رکھتی تھی کہ سات کروڑ انسانوں کا اپنے تئیں معبود و مسجود ظاہر کرے۔ اور قومی رائے، آزادی خیال، حق و صداقت، علم و فضل، تجربہ و دانشمندی، غرض کہ دنیا کی ہر شریف قوت سے جبراً اپنے آگے سجدہ کرائے۔ اس کی رائیں حکم ہوں، اس کا حکم شریعت ہو، اور اس کی شریعت غیر منوٰخ ہو: **يَفْعَلُ مَا يَشَاءُ وَيَخْتَارُ**۔

ہم نے لکھا تھا کہ اولین منزل یڈروس کی یڈری کا نہیں، بلکہ اس کی ہیبت و سطوت کے تسلط کا بت ہی، ایک مرتبہ بھی اگر یہ دیوتا گرا دیا گیا، تو پھر اس بساط پیشوائی کے تمام مہرہ ہائے اصنام خود بخود سرنگوں ہو جائیں گے۔ پس لکھنؤ میں جو کچھ ہوا، وہ اس امر کا ثبوت مبین تھا کہ کم از کم اس مشرکانہ ہیبت کا بت تو قومی رائے کے گرز گراں سے مجروح ہو چکا ہے۔ اور اگرچہ گزشتہ ایک سال کے عرصہ میں موسم کی تبدیلی کے آثار بالکل واضح اور ظاہر تھے، تاہم یہ پہلی شکست ہی، جو قوم نے افراد کو ذی توقع سے زیادہ اور امیدوں کے برخلاف، اور قومی زندگی کی یہ پہلی آواز ہی، جو مسلمانوں کی مجلس میں اٹھی، امید سے زیادہ قوی اور توقع سے زیادہ بلند، زنجیریں بہت بھاری تھیں، اور پاؤں مدتوں سے مقید، صیاد کا پنجہ سخت تھا،

اور صید بظاہر کمزور، لیکن الحمد للہ کہ رہائی کی پہلی کوشش کا تجربہ بے اثر نہ رہا، اور بند
گو ٹوٹے نہیں مگر ڈھیلے ضرور ہو گئے:-

قابل تو ہو گئے ہیں وہ تاثیر عشق کے
موقع بکالنا سو یہ حکمت کی بات ہے

ہمارے عقیدے میں یہ انقلاب حالت ایک الہی کاروبار تھا، جو صرف اس
لئے تھا تا کہ عبرتوں اور بصیرتوں کا موجب ہو، تا کہ بہرے سنیں، اور اندھے بنیا ہوں
تا کہ اس ابدی و ازلی قانون کا ایک نیا معجزہ تم دیکھو کہ حق اور صداقت کی آواز کو
کوئی قوت روک نہیں سکتی، اگرچہ شیطان کے بڑے بڑے مظاہر جمع ہو جائیں۔
اور سچ ہمیشہ سے ایک ابھرنے والا جوہر ہے، اگرچہ جھوٹ کی بڑی بڑی چٹانوں کو
اسے دبا دیا جائے۔

درخت سب بڑتے ہیں، لیکن ہر شخص کی نصیب میں یہ نہیں ہوتا کہ پھل بھی کھائے
پس نہایت مبارک ہے وہ ہاتھ، جو تخم پاشی کے بعد ہی اپنے دامن میں اس کے
پھلوں کو بھی دیکھے۔ مسلمانوں میں نئی حرکت کی تاریخ تقسیم بنگال کی منوخی سے شروع
ہوتی ہے۔ اس سے پہلے صرف خال خال اشخاص تھے، جن کو کانگریسی، باغی
بے وفائے قوم، مفسد، اور اسی طرح کی بعض بعض اصطلاحات خاص سے یاد
کیا جاتا تھا، مگر قوم کی قوم صرف اس شریعت پر عامل تھی کہ لیڈروں کی گاڑی کھینچے
ان کے ہر حکم پر سیمینا و اطعنا کہہ کر سر بسجود ہو جائیے اور مسلمانوں کے لئے
غلامی و استبداد کی جو شریعت (پالیسی) انھوں نے مقرر کر دی ہے، اس سے سرمو
تجاوز نہ کیجئے کہ:- ”بے حکم شرع آب خوردن خطاست“

پھر غور کیجئے کہ اس نئی حرکت کے بیج کو جگہ پکڑنے، بھونٹنے، اور ابھر کر بند ہونے کے لئے کتنی مدت ملی؟ اسباب ظاہری میں سے کیا سامان تھا، جو اسے میسر ہوا؟ زمین بظاہر ناموافق تھی، اور چند آدازوں کے سوا، جن کے دبائے کے لئے دولت ابلع سازش، اور ریسانہ و حاکمانہ اقتدار، تمام قوتیں مستعد تھیں، کون تھا جس نے آبائی کی ہو؟ اعزاز ظاہری اور رسوخ دنیوی جن ہاتھوں میں ہے، ان میں سے ایک شخص بھی نہ تھا جس نے ساتھ دیا ہو مگر ایسے ہمہ آپ نے لکھنؤ میں دیکھا کہ درخت پیدا ہو چکا ہے، اور اس کی شاخیں قوی اور تنومند ہیں۔ پس یہ فی الحقیقت ایک بہت بڑی نعمت و احسان الہی ہے، جس کے شکر میں گردنوں کو سر بسجود اور زبانوں کو نرم مزہ سنجہ تحیروں و تقدیس ہو جانا چاہیئے۔

ایک بڑی بصیرت جس کی صدا اس انقلاب حالت سے نکلتی ہے، یہ ہے کہ جو کوشش حق اور سچائی کے اعلان کے لئے کی جائے، خواہ زمانہ کتنی ہی ان کی مخالفت کرے، لیکن وہ دریا کے پانی کی طرح اپنی راہ خود نکال لیتی ہیں، اور کبھی ان لوگوں کی محنت ضائع نہیں جاتی، جو اردوں کی معیت چھوڑ کر حق و صداقت کا ساتھ دیتے ہیں۔ کار ساز قدرت کا وعدہ ہے کہ: **إِنِّي لَا أَضِيعُ عَمَلٌ عَامِلٍ مِنْكُمْ** (میں کسی کام کرنے والے کے کام کو ضائع و رائیگاں نہیں کرتا) قرآن کریم میں ہر جگہ **”وَالْعَاقِبَةُ لِلْمُتَّقِينَ“** فرمایا گیا ہے، اور اس کے بھی یہی معنی ہیں کہ دنیا میں انجام کار کی کامیابی صاحبان حق و معروف ہی کے لئے ہے۔

پس ہم ان تمام حامیان حق و معروف کو مبارک باد دیتے ہیں، جنہوں نے پچھلے سال قوم میں آزادی خیال اور طلب حقوق کی تحریک پیدا کرنے میں حصہ لیا۔

اُس نصرت فرمائے حق نے کس قدر قلیل عرصے کے اندر ان کی سعی مشکور کے نتائج حسنہ ان کو دکھلا دیئے۔

حق و صداقت کا اعلان کوئی آسان کام نہیں ہے۔ اس کے لئے بہت بڑی صبر و انتظار اور تحمل و ضبط کی ضرورت ہوتی ہے۔ کتنی پاک ہمتیاں ہیں، جنہوں نے دنیا میں اس کے بیج بوئے، اور اپنی بڑی بڑی زندگیاں اس کی آبپاشی میں صرف کر دیں پھر کتنے جانفروشان حق و صداقت ہیں، جنہوں نے اپنے اشک بائے امید اور خوشنما حسرت و آرزو سے اس بیج کے پودے کو سینچا، مگر بایں ہمہ ان کی آنکھوں کو اس کے بوگ و بار کا منظر دیکھنا نصیب نہ ہوا۔ نسلوں پر نسلیں گزر گئیں، جب کہیں جا کر وہ بیج بار آور ہوئے۔

آج مسلمانوں کی اعمال زندگی کی ہر شاخ میں جو حالت ہو رہی ہے، وہ جاننا حق و صداقت سے ایسی ہی قربانیوں کی طالب ہے، جو صبر و انتظار کی انتہائی قوتیں اپنے اندر رکھتی ہوں، اور نتیجے کے لئے بے صبر نہ ہوں، بلکہ اپنے کام میں منہمک و مشغول ہوں۔ ہم ایک پوری قوم کو چاہتے ہیں کہ از فرق تا بقدم بدل دیں۔ انسانی اعمال و معتقدات کا ایک نقشہ ہمارے سامنے ہے، ہم چاہتے ہیں کہ اس کو یکسر الٹ دیں۔ ہمارے سامنے ایک سربفلک عمارت ہے، جس کی دیواریں پہاڑوں کی چٹانوں سے، اور جس کی چھتیں لوہے کی سلاخوں سے بنائی گئی ہیں، ہم چاہتے ہیں کہ اس کو مسمار کر دیں، اور ایک ایسی نئی عمارت بنائیں جس کی چھت ہی نہیں، بلکہ بنیاد بھی نئی ہو۔ پھر اگر یہ ارادہ عظیم ہے، تو ضرور ہے کہ انتظار کی قوت بھی شدید، اور صبر کا پیمانہ بھی بڑا ہو۔ اس راہ کے مسافر کی تسکین کے لئے یہ بس کرتا ہے کہ راہ صحیح اور موصل الی المقصود

ہے۔ کچھ ضرور نہیں کہ ہمارے ہی قدم منزل مقصود تک پہنچیں۔ ہم نہ ہوں گے، مگر ہمارے
نقش قدم پر چلتے والے منزل مقصود تک پہنچیں گے، اور جو سفر کا خط ہم نے کھینچ دیا ہو۔
وہ ان کی کامیابی کے آخری نشان تک رہنمائی کرے گا۔

نفس نہ انجمن آرزو سے باہر کھینچ !

اگر شراب نہیں انتظار ساغر کھینچ !

جب حالت یہ ہو، تو پھر اس انقلاب کے ظہور کو کیوں نہ ایک غیبی نصرت اور
ایک احسان الہی سمجھا جائے، جس کی کوششوں کے نتائج ایک سال سے بھی کم
عرصے میں ظاہر ہو گئے، اور جو بیج سا لہا سال کے انتظار کی برداشت کے بعد برگ بار
لاتے ہیں، انھوں نے چند مہینوں کے اندر ہی اپنی ٹہنیاں پھیلا دیں؟ البتہ یہ جو کچھ ہوا
مضن ایک ابتدائی منظر نصرت، اور مستقبل کا پہلا نمونہ تھا، پھر بغیر صرف ایک محدود دائرہ
کے اندر ہوا اور ابھی ہمارے اعمال و معتقدات کے وہ اصل اصول باقی ہیں، جن کے
مقابلے میں جماعتوں اور گروہوں کے متفقہ جہاد کی ضرورت ہو۔ میں اس تغیر کو اس
محاذ سے یقیناً اہمیت دیتا ہوں کہ وہ تغیر تھا، اور مسلمانوں کی حالت مدتوں سے
غیر متغیر ہو رہی تھی۔ پس تغیر خواہ کتنا ہی ابتدائی اور ضعیف ہو، مگر جمود کی شکست کا تجربہ
ہے۔ ورنہ اس بارے میں میرے خیالات بہت وسیع، اور بیش نظر مقاصد بہت بلند
ہیں۔ مشکل ہے کہ اس وقت آپ کی نظریں وہاں تک پہنچ سکیں۔ میں صرف اس نقطہ پر
توجہ دلانا چاہتا ہوں کہ کام کرنے والے اپنے کاموں کے لئے اس تغیر کے تذکرے
سے فائدہ اٹھائیں۔ ان کی کوششیں اگر ابھی سا لہا سال تک ایک ادنیٰ سا تغیر بھی
پیدا نہ کر سکتیں، جب بھی ان کو مایوس نہ ہونا تھا، چہ جائیکہ اس قدر جلد ایک سخت

دنمایاں تغیر ان کو کامیابی کا مژدہ دے رہا ہے، اور یقین دلایا ہے کہ محنتوں کے نتائج کے لئے زیادہ صبر و انتظار کی آزمائش نہیں ہو، پس وہ اپنی ہمتوں کو اور قوی کریں، عمل کی رفتار تیز کر دیں، اور اپنے ایمان و یقین میں محکم تر ہو جائیں کل سعی کی اس لئے ضرورت تھی کہ بہر حال سعی کرنی چاہیئے، لیکن آج اس لئے ضرورت ہے کہ خود نتائج بھی سعی کی دعوت دے رہے ہیں، کل تک لوگ غافل تھے، پس ضرور تھا کہ انھیں ہوشیار کیا جائے، مگر اب لوگ آنکھیں مل رہے ہیں، پس ہم کو بھی اٹھنے والوں سے غافل نہیں ہونا چاہیئے۔

بایں کہ کعبہ نمایاں شود ز پامنشیں

کہ نیم گام جدائی ہزار فرسنگ ست

اگر ہوا موافق نہ ہو، دریا مہربان نہ ہو، اور سارے رہنمائی نہ کریں تو کشتبان کیا کر سکتا ہے؟ لیکن تاہم اگر کشتی سلامت جائے تو کشتی چلانے والے کا حق تعریف کوئی چھین نہیں سکتا جو تغیرات اس وقت مسلمانوں کے خیالات میں ہوئے ہیں، وہ ایک قدرتی نتیجہ ہے ان تغیرات کا، جنہوں نے چاروں طرف سے ہمارا محاصرہ کر لیا ہے، تاہم جن لوگوں نے ان تغیرات کا ساتھ دیا، اور ان کی صدا کے سننے کے لئے دلوں میں استعداد پیدا کرانی، ضرور ہے کہ اس معلول کے "علل" میں ان کو بھی شمار کیا جائے۔

ہم سمجھتے ہیں کہ اس سلسلے میں سب سے پہلے ذیاب وقار الملک بہادر قبلہ کے اس مضمون کا ذکر کرنا چاہیئے جو انھوں نے دربار دہلی سے آکر علی گڑھ گزٹ میں لکھا تھا، اور جس میں گو کسی اصول کی طرف دعوت نہیں دی گئی تھی، مگر مسلمانوں کے "مسلمہ قومی پالیسی" کے بت پر یقیناً اس سے ایک ضرب کاری لگی۔

اس کے بعد شمس العلماء مولانا شبلی نعمانی نے بعض مضامین مسلم گزٹ میں لکھے اور اس کا اعتراف کرنا چاہیے کہ انہوں نے تغیر خیالات میں سب سے زیادہ مدد دی اسکے ساتھ ہی مسلم گزٹ کی اشاعت بھی قابل ذکر ہے، جو الحمد للہ کہ بدستور خدمت ملت میں سرگرم، و قلع قمع استبداد سیاست میں مصروف پیکار ہے۔ اس سلسلے میں ہم اپنے شیوہ آفرین دوست مسٹر محمد علی کو بھی نہیں بھول سکتے، جنہوں نے فی الحقیقت یونیورسٹی کے معاملے میں آزاد خیالی کی تعلیم متصل اور پیہم رکھی، اور جس نے موجودہ حرکت کی تشکیل میں بہت زیادہ مدد دی۔

اس موقع پر یہ کہہ دینا ضروری سمجھتا ہوں کہ یہ جو کچھ ہوا، محض سیاسی اعتقادات کا تغیر ہے، اور میں اس وقت کا منتظر ہوں جب کسی صحیح مذہبی تبدیلی کا ثبوت بین نمایاں ہو، کیونکہ بغیر اس کے کوئی ہنگامہ تغیر میرے لئے تشفی بخش نہیں ہو سکتا۔ البتہ چونکہ نئی گرفتاری کے لئے پچھلی گرفتاری سے آزاد ہونا ضروری ہے، اس لئے اس تغیر کو بھی اس سلسلے کی ابتداء سمجھتا ہوں۔

یہاں تک تو ہم نے لکھنؤ کے جلسوں پر اس حیثیت سے نظر ڈالی ہے، جہاں تک ان کا تعلق تغیر خیالات، اور قومی رائے کے اظہار قوت سے ہے، لیکن اب اس نتیجے پر بھی نظر ڈالنی چاہیے جو اس معرکہ آرائی کے بعد پیدا ہوا۔

افسوس کے ساتھ کہنا پڑتا ہے کہ معرکہ ابتدائی، اور حریف نو آموز تھا، جنگ میں علانیہ ہتھیاروں سے نہیں، بلکہ سازش و خدع کے چھپے ہتھیاروں سے بھی کام لیا گیا۔ اس لئے بایں ہمہ اظہار قوت و مقاومت قوم کو شکست ہی قبول کرنی پڑی۔ تاہم اس شکست کو شکست نہ سمجھنا چاہیے، کیونکہ دراصل قوم نے اپنے حریفوں

سے شکست نہیں کھائی، بلکہ اس دھوکے میں آکر تلوار رکھ دی کہ اب مقابل حریف نہیں بلکہ خود اسی کے تیغ آزما ہیں۔ حریفان شاطر نے جب دیکھا کہ دست و بازو شل ہو گئے ہیں، اور آئندہ جنگ کی طاقت نہیں، تو پھر یہ تجویز کی کہ صلح کی ایک سازش گاہ منعقد کی جائے، اور قوم کو خود قوم کے بھیس میں اگر شکست دی جائے۔ بے خبروں نے یکا یک ایک صلح سے صلح سنی سنا دان سمجھے کہ ہماری آواز ہی، حالانکہ لب و لہجہ بدلا ہوا تھا مگر آواز انہی کی تھی جواب اس ظاہر کا باطن ہو گئے تھے۔

وہ حلقہ ہائے زلف کہیں میں ہیں اے خدا رکھ لیجیو میرے دعوئے دارشگی کی شرم اس اجمال کی تفصیل اب کیا کریں کہ وقت گزر گیا:-
تو خود حدیث مفصل بخواں ازین مہمل

تاہم نواب صاحب قبلہ نے یہ مضمون لکھ کر گزرا ہوا ورق پھر الٹ دیا ہے۔ فونڈیشن کمیٹی کا پہلا دن فی الحقیقت "بزرگان قوم" کے لئے ایک "یوم الفزع الاکبر" تھا لوگوں نے دیکھا کہ الحاق "اور مسلم" کے انتساب کا جھگڑا چکانے آئے تھے، یہاں میجر حسین بلگرامی نے اختیارات کی ایک نئی بحث چھوڑ دی:-

یہ بعد از انفصال اب اور ہی جھگڑا نکل آیا

جلسے کے وقفوں میں اس تجویز کے استرداد و ترمیم کی پوری کوششیں کی گئیں۔ اور اسٹیج کے میدان میں جس قدر حربے دکھلائے جاسکتے تھے، ایک ایک کر کے سب سے کام لیا، مگر معلوم ہوا کہ ڈھال چڑے کی نہیں بلکہ پتھر کی ہے۔ نہ دور کے تیر کام دیتے ہیں نہ سامنے کی تلواریں۔ لوگوں کے جوش و خروش کا یہ عالم تھا کہ تجویز کے خلاف تمام ہال سے ایک آواز بھی اٹھنے والی نظر نہیں آتی تھی۔ اگر اس وقت

دوٹ لئے جانے تو نتیجہ معلوم تھا کہ کیا نکلتا۔ اس لئے مصلحت نے سرگوشی کی کہ ایک دن کے وقفے کے بعد بقیہ کارروائی دوسرے دن پر ملتوی کر دی جائے، یہی وقفہ قیامت کا وقفہ تھا۔

کرتے ہیں بھرنے کو یاں خالی تفنگ

یہ جوش عام لوگوں نے طبقہ مستبدین کے خلاف جلے میں ظاہر کیا تھا، اس میں شک نہیں کہ اس میں بے اعتدالی اور تعریض ضرور تھی، لیکن چونکہ گیند بہت زور سے زمین پر ٹپکا گیا تھا، اس لئے اس کے دور تک اچھل کر بلند ہونے کی بھی شکایت نہیں کی جاسکتی۔ قدرتی انگوں اور قوتوں کو دبائیے گا تو اور زیادہ اچھل کر نمودار ہوں گی۔ پھر جن لوگوں نے برسوں پھیکے پکوانوں سے اپنی اونچی دوکانوں کو سجایا تھا، اگر آج ایک وقت کے لئے ضرورت سے زیادہ نمک کھانے میں پڑ گیا، تو کم از کم ان کو تو شکایت نہ کرنی چاہیے۔ اگر یہ بے اعتدالی بھی تھی تو بے اعتدالی ہی کے جواب میں:-

مختب خم شکست ومن سداد

سن بالن والبحر فصح نقاص

دوسرا دن گزشتہ کے ماتم اور آئندہ کی فکروں میں بسر ہوا اور بالآخر اس شام بلا کی تاریکی قیصر باغ کی برجیوں پر نمودار ہو گئی، جس کی پردہ پوش تاریکی میں نہیں معلوم کیا کیا کچھ ہونے والا تھا۔ یاران شاطر نے اس تاریکی کی فرصت کو "مطلب براری" کے لئے غنیمت سمجھا کہ رات بھر کی مہلت میں کسی کی حریف نوازی اور نرم دلی جس قدر جرات دلائے، متمتع و کامیاب ہو رہیے، ورنہ پھر صبح بھراں کا

مطلع محشر نمودار ہونے کے لئے سر پر کھڑا ہے۔

کہ درماخیر آفتہا، وعاشق رازیاء دارد

اتنے میں خبر اڑی کہ دہزاروں کے ہاں (ڈنر) ہو۔ ہم نے کہا کہ انا للہ وانا الیہ راجعون۔ قومی طاقت کے ہزاروں آہنی حربے ایک طرف، اور ان تقریبی چھری کانٹوں کی جھنکار ایک طرف، حریت پسندوں سے پوچھا کہ کہیے اس ناوک کا بھی کوئی جواب آپ کے ترکش میں ہے؟ جواب ملا کہ نہیں، شکست کا اعتراف ہے۔

چشم اگر اینست، وابر وایں، وناز و عشوہ این،

الفراق لے ہوش و تقویٰ! الوداع اعقل دوس

لیکن پھر ہم نے دل کو تسلی دی۔ اطباء قیدم و جدید کا اتفاق ہے کہ چھٹو کے بعد غذا کے جرم سے معدہ خالی ہو جاتا ہے۔ جلسہ رات کو نہیں بلکہ صبح آٹھ بجے ہے، اور انگریزی کھانا بوجہ سادہ اور بے آمیز ہونے کے قدرتی طور پر زود ہضم ہوتا ہے۔ اب ایسی بھی یہ غذائے نفیس کیا ثقیل ہوگی، کہ صبح تک معدے میں فزول رہے، اور آوازیں نکلیں تو علق کی جگہ معدوں سے!

مگر افسوس کہ دوسرے دن ہماری طبی معلومات میں ایک انقلاب عظیم واقع ہوا۔ طبی کانفرنس کے آئندہ اجلاس میں ہم اس مسئلہ کو پیش کریں گے۔ ہمیں اب یقین ہے کہ غذائے نفیس و لطیف ہوتی ہے، اتنی ہی زیادہ ثقیل بھی ہوتی ہے نیز اگر بقراط بھی کہیں ملیں، تو ہم ان سے اس بارے میں لڑنے کے لئے تیار ہیں کہ "شام کی غذا کم از کم دوسرے دن کی دوپہر تک تو ضرور معدے میں موجود رہتی ہے۔"

(۳)

وہ شیفہ کہ دھوم تھی حضرت کے زہد کی!

میں کیا کہوں کہ رات مجھے کس کے گھر لے

مرغ اسیر کی گرفتاری اور صیاد بے مہر کی تغافل شکاری کا مریضہ ہمارے شعرا

کی بدولت ایک دلچسپ داستان بن گئی ہو۔

فرض کیجئے کہ کوئی قیمتی چڑیا آپ نے ہزاروں آرزوؤں اور تمناؤں سے

پکڑی ہو، اور اس کا مضغہ ضعیف آپ کی مضبوط سٹھی میں اس طرح دبا ہوا ہو، کہ

ذرا انگلیوں کو اور سخت کیجئے تو غریب کی کاغذی پسلیاں ریزہ ریزہ ہو جائیں۔

لیکن یکا یک آپ کو ایک ٹھوکر لگی، اور اب جو دیکھتے ہیں تو ہاتھ خالی ہیں،

اور وہ صید ستم سامنے کے کسی درخت کی بلند ہٹنی پر بے فکر و بے پردا بیٹھا ہوا چہچہا

رہا ہے، گویا اس طرح آپ کو چیلنج دے رہا ہے کہ صیادی کا دعویٰ ہے، تو یہاں اگر

گرفتار کیجئے! آپ حسرت سے دیکھتے ہیں اور انقلاب حالت پر خونبار ہیں! اللہ

اللہ! اب چند لمحے پہلے جو مشت بروبال اپنی زندگی و موت کے لئے ہمارے رحم

کا محتاج تھا! اب ہماری اس بے بسی لاچاری پر اپنی آزادانہ پرفشائیوں سے

طعنہ زن ہے!

بعینہ یہی حال فونڈیشن کمیٹی کے پہلے اجلاس کا تھا، وہ صیادان سخت نیچے

جنھوں نے قومی آزادی اور جماعتی رائے کی سنہری چڑیا کو برسوں اپنی آہنی انگلیوں

میں دبا کر مقید کر رکھا تھا اور استبداد گرفت کا یہ حال تھا کہ ان کرنے کی بھی اجازت

نہ تھی، اب چشم تراورنگاہ خونبار سے دیکھ رہے تھے کہ ایک ہی جست برق رفتار

میں ان کے قبضے سے نکل گئی ہے، اور وہ ہاتھ، جو کل تک کسی کے پر وبال مقید سے بھرے ہوئے تھے، اب خالی ہیں۔ تاکہ جی بھر کے اپنی محرومی اور بے بسی پر ماتم کر لیں۔ ناکامی سے بڑھ کر ناکامی کے طعنوں کی تکلیف ہوتی ہے۔ ستم یہ تھا کہ یہ بے ہر چڑیا اڑ کر چلی نہیں گئی تھی، بلکہ سامنے کے ایک درخت پر بیٹھی ہوئی تھی۔ کبھی اپنے پروں کو ہلا ہلا کر یاد دلاتی کہ یہی پر تھے، جن کو آپ کے قبضے میں حرکت کی بھی اجازت نہ تھی، لیکن اب کس طرح ہوا میں پھیلائے جا رہے ہیں؟ کبھی گردن ہلا کر چھپاتی اور اس میں یہ دلدوز طعنہ مضمحل تھا کہ کل تک یہی زبان تھی جو کسی کے خوف و ہمت سے ہلنے کا تصور بھی نہیں کر سکتی تھی آج آپ کی زبان بھی اس کے سامنے کھلتے ہوئے کٹ کٹ جاتی ہے۔ فَأَنْظُرْ كَيْفَ كَانَ عَاقِبَةُ الْمُكَذِّبِينَ۔

بہر حال انقلاب حالت نے لیڈروں کے کیمپ میں ایک تہلکہ مچا دیا، پچھلی جنگ کی ہزیمت سامنے تھی اور آئندہ کی خوفناک ہزیمتوں کے تصور سے اس لیڈر کا "کے سومات" کا ہریت لرزاں و ترساں تھا:

پس لگے آپس میں ایک دوسرے کو ملامت	فَأَقْبِلْ بَعْضُهُمْ عَلَى بَعْضٍ
کرنے، اور آخر کار سب بول اٹھے کہ ہائے	يَسْتَلْزِمُونَ، وَتَالُوا
ہماری کم بختی! بے شک ہم بڑی نافرمانیوں	يَا وَيْلَنَا إِنَّا كُنَّا طَاغِينَ
اور گمراہیوں میں مبتلا تھے!	(۲۰:۶۸)

تاہم ایک ہی رات درمیان میں باقی رہ گئی تھی، اور جو کچھ ہونا تھا، ضرور تھا کہ طلوع آفتاب کی روشنی سے پہلے ہی انجام پا جائے۔ پس جب سومات "کے چھوٹے بتوں نے دیکھا کہ ہمارا عمل السحر کچھ کام نہیں دیتا، تو:-

قَالَ اَوْسَطُهُمْ، اَلَمْ اَقُلْ
لَكُمْ لَوْلَا قَسَمُيْكُمْ (۱۸:۶۸)
ان میں سوجوب سے بہتر آدمی تھا، کہنے لگا
کہ کیا میں تم سے نہیں کہا کرتا تھا کہ اپنے
«اس آخری» مبعود ہی کی تسبیح و تقدیس کیوں نہیں کرتے (جو تمام مشکلوں کو حل کرنے والا ہو؟)
یہ اس طرف اشارہ تھا کہ طاقتوں اور قوتوں کے اس "بت اعظم" سے کیوں نہیں
خواستگار اعانت ہوتے، جس کی سحر کار آنکھوں کی برق بخشی سے اس مندر کے تمام
چھوٹے بڑے شکی بت طاقت حاصل کرتے ہیں؟

اٰخِرَآيَتُمُ اللَّائِي وَ
الْعُزَّى، وَمَنَاةَ الثَّالِثَةِ
الْاُخْرَى؟ (۱۹:۵۳)
پھر کیا تم نے "لات" اور "عزی" نامی بتوں
کو نہیں دیکھا ہے؟ اور وہ جو ایک
سب سے بڑا قیصر اب اور ہی، اور
جس کا نام "منات" ہو؟

دعا مستجاب ہوئی اور بالآخر اعمال و اشغال مخفیہ کی یہ عظیم الشان رات اس
طرح شروع ہوئی کہ سب سے پہلے اس "مقدس عمل تسخیر" کو انجام دیا گیا، جس کا ظاہری
وسادہ نام ظاہر میں لوگوں کی زبان میں (ڈن) ہے، اور ہماری اصطلاح میں :-
بَلْ هِيَ فِئْتَةٌ، وَلٰكِنْ اَكْثَرُ النَّاسِ لَا يَعْلَمُوْنَ۔

روایان صداقت شعار، اور ناقلان عدالت آثار روایت کرتے ہیں کہ یہ
"عمل" ساڑھے بارہ بجے تک بجمع شرائط جاری رہا :-

اور جو کچھ کہ ہوا، قابل اظہار نہیں
تسخیر کو اکب کے عمل کی مشکلات آپ کو کیا ہم کو کیا معلوم؟ ان سے پوچھئے
جنہوں نے اس فن کے علم و عمل، دونوں میں دستگاہیں حاصل کی ہیں۔ پھر مقصد

جیسا اہم ہوتا ہے، اتنا ہی عمل بھی قوی ہوتا ہے۔ اس عمل میں بڑی مشکل یہ تھی کہ قرآن اس حد تک نہیں بلکہ قرآن الضدین کا سامان کرنا تھا، مرتخ اور زہرہ، دونوں کو جمع کرنا تھا، اور مشتری کے گرد حلقہ کھینچنا تھا تاکہ زحل کے فرمان سے باہر قدم نہ نکلے۔ بہر حال عامل کا پتہ سخت تھا، مرتخ اور زہرہ، دونوں کو ایک دائرے میں جمع کر ہی کے چھوڑا، یہاں تک کہ زہرہ سے بائیں ہمہ ناز و عشوہ، وعدہ لے لیا گیا کہ عین حضرت مرتخ کے برج کے سامنے، اپنا رقص ہوش انگن نظارہ گیان ارضی کو دکھلائے گی۔ اس صحبت فلکی میں تو یہ عجائب و غرائب انجام پا رہے تھے، اور ادھر زمین کے بے والوں کی قسمت سرپیٹ رہی تھی۔

بگذر ز سعاد و نحوست، کہ مرا

ناہید بہ غمزہ کشت و مرتخ بقتلہ!

اصل یہ ہو کہ پہلے اجلاس میں جن بعض زبان آوران آزادی نے سرگرم تقریریں کی تھیں، ان کی نسبت لیڈروں نے پہلے ہی سمجھ لیا تھا کہ ابھی ان سنہری ٹکڑوں کے لئے آگ کی آزمائش باقی ہے۔ ۲۶ دسمبر کے جلسے میں جبکہ لفظوں کی جگہ زبان سے شعلے نکل رہے تھے، تو راجہ صاحب محمود آباد ہمارے مجلس طراز دوست مسٹر محمد علی کو مخاطب کر کے دل ہی دل میں ضرور کہتے ہوں گے:

مجلس طرازیوں کے چکھاؤں کا سب مزہ

تم اتفاق سے کہیں تنہا اگر ملے!

بالآخر انتظار میں زیادہ دیر نہیں لگی، اور بہت جلد تنہائی کا "گوشہ خلوت" ہاتھ آگیا خلوت کے اسرار و نیاز محراب میں مجلس تک تو پہنچتے نہیں، ہم ایسے غیروں کو کیا خبر؟

تاہم یہاں تک تو تمام راوی متفق ہیں کہ (راجہ صاحب) نے اپنی شکست کا اعتراف کیا اور کہا کہ اگر ہرانا ہی چاہتے تھے تو ہار جانے کا اقرار کرتے ہیں۔ اب اور کیا چاہتے ہو؟
 بیا کہ ما سپر انداختیم اگر جنگ است!

کہا جاتا ہے کہ (راجہ صاحب) نے کہا تھا کہ "جب تک مسٹر محمد علی رام نہ کئے جائیں گے، کچھ نہیں ہوگا" یہی سبب ہے کہ اس خلوت شب کی بارات کا دولہا انہی کو بنایا گیا، اور رات بھر سہرے کی تزیین و آرائش میں صرف ہو گئی۔ خیر، ہم کو اس سے کوئی بحث نہیں کہ رات بھر کی بیداری خلوت میں کیا کچھ کیا گیا؟ ہم تو صبح کی چشم خمار آلود، اور زلف پریشان کی ادائیں دیکھنے والوں میں تھے، اور یہ جو اپنے حصے میں آیا، تو اب پر شاکی بھی نہیں۔ ہمارے دوست کے ہم وطن بلکہ ان کے سابق رئیس (یوسف علی خاں ناظم) کا فلسفہ اس موقع کے لئے ہمیں یاد تھا:-

ادائیں شب کی تو سب لوگ دیکھتے ہیں مگر

ہم ان کی بگڑی ادائیں سحر کو دیکھتے ہیں

خیر، یہ تو اس شب وصل کی شام تھی، اس کے ذکر کو کہیں جلد بنٹائے کیونکہ اصلی پر لطف حصہ تو اس کے بعد آتا ہے، جبکہ رندان بادہ گسار نے "جملہ نیم شبی آراستہ کیا، اور موٹر کاریں بھیج بھیج کر ایک ایک شریک پیماں کی قسمتِ خفتہ کو مرزہ بادہ گساری سے بیدار کیا گیا:

وقت آں نیست کہ در حجرہ بخوابی تنہا!

"ذکر عیش بہ از عیش" یعنی:-

ذکر حبیب کم نہیں وصل حبیب سے!

چشم تصور سے کام لیجئے کہ دسمبر کے آخری ہفتے کی سرد راتیں ہیں، یلاسے شب کی زلف کمرے
گذری چکی ہے، ایک گنج خلوت میں صحبت بادہ پرستی گرم ہو اور گرم گرم سازشوں کی:
دھری شراب ہے، بیٹھے ہیں جا بجا ساتی

قبل اس کے کہ آپ کسی مدعی زہد کو الزام دیں، آپ ہی کو منصف بناتے ہیں
کہ پہلا ایسی تو بہ شکن اور دلولہ انگیز صحبت میں اگر ہمارے کسی "دوست" کی تو بہ نے
لغزش کھائی، اور اس جوام عہد فراموش کو منہ سے لگاتے ہی بنی، جو کسی کے دست "طلائی"
نے پیش کیا تھا، تو انصاف کیجئے، آخر پہلو میں دل کس کے نہیں ہے؟ اور پھر یہ تو وہ
مقام ہے کہ ہاروت و ماروت کے قدم بھی لڑکھڑا گئے تھے:-

ساقیا مرنج از من، عالم جوا نہاست!

خود صحبت آزمایان شبینہ کا بیان ہے کہ یہ بادہ گساری رات کے دو بجے تک جاری
رہی تھی۔ اللہ اللہ! جارٹے کی راتیں اور پچھلے پہر کی "پراسرار" صحبتیں! آپ الزام
و اعتراض کی فکر میں ہیں اور رات کے دو بجے کے لفظ سے نہیں معلوم کیسے کیسے
خیالات میرے دماغ میں گذر رہے ہیں؟ رات کی تاریکی، پچھلا پہر، رندان شاطر و
کہنہ مشق کا ہجوم، اور بعض نوجوان دنو آموز مدعیان حریت، پھر شغل سے پرستی کا یہ عالم
اب کیا کہوں کہ کیا کہنا چاہتا ہوں؟

مست بر بستر من افتد و رنداں دانند

حالت مست، کہ بر بستر ہوشیار افتد

آپ ادھر کی سنئے۔ یہاں تو شب زندہ داران بادہ گساری "صبح خوار" کی
اعضا شکنیوں میں کردٹیں بدل رہے تھے، اور ادھر صبح آٹھ بجے ہی سے اجلاس کا

ہاں تماشا بیان بزم سے بھر گیا۔ ایک دن پہلے حصول مقصد کے لئے جو تدابیر گونا گوں و
 قلموں اختیار کی گئی تھیں، منجملہ ان کے ایک تدبیر خاص یہ تھی کہ جلسہ کے لئے ٹکٹ مقرر
 کر دیا گیا، اور یہاں تک نہیں بھی اتفاق تھا، کیونکہ آج اسٹیج پر پردے سے جو تپتیاں
 نکلنے والی تھیں، وہ تھیٹر کے آموختہ یاد کئے ہوئے ایکٹروں کی طرح ایک تماشے
 سے زیادہ نہ تھیں، اس لئے ضرور تھا کہ (با صطللاح غوام) اس "تماشہ گھر" کے لئے
 ٹکٹ بھی مقرر کیا جائے۔ لیکن اس پر طرہ یہ تھا کہ ٹکٹ کے لئے پہلے تو یہ شرط لگائی
 گئی کہ صبح آٹھ بجے سے پہلے لے لئے جائیں جانا کہ جاڑوں میں آٹھ بجے تک رات
 کی کھر سے فضا بھی صاف نہیں ہوتی۔ پھر ٹکٹ کے لئے تھیٹر کے صدر دروازے
 پر ٹکٹ گھر کی کھر کی کا اعلان کیا گیا تھا، لیکن جو لوگ وہاں پہنچتے تھے ان سے کہا
 جانا تھا کہ راجہ صاحب کے ہاں جائیے۔ راجہ صاحب کے ہاں سے صدا اٹھتی تھی کہ
 جہاں سے آئے ہیں، اسی طرف پچھلے پاؤں پھریئے۔

یاں سے داں، داں سے یہاں حکم ہوا اصل کی شب
 ہم اٹھاتے ہی بچھاتے رہے بستر اپنا

اس سے غالباً مقصود اصلی یہ تھا کہ ان مشکلات کی وجہ سے آزاد خیال طبقہ
 کی مجاریٹی جمع نہ ہو سکے۔ یہ بھی خراڑی کہ ایک جماعت کل کے لئے باہر سے ٹھیکے
 پر بلائی گئی ہے ایک جماعت راوی ہے کہ پولیس کی قوت سے بھی کام لینے کا ارادہ کیا
 گیا تھا۔ لیکن صبح کو پھر ان تمام انتظامات کے عمل میں لانے کی ضرورت باقی نہیں رہی
 کیونکہ رات کے قول و قرار کے بعد سب مطمئن ہو گئے تھے، کہ جب خمیوں میں باہم
 صلح کر لی ہے، تو میدان جنگ میں لڑائی کا اب کیا خوف؟ ناظم یا شاہ

مل گیا تھا، تو کامل پاشا بے فکر ہو گیا تھا، کیونکہ اس نے سمجھ لیا تھا کہ فوج کی اصلی قوت اس کے ہاتھ میں ہو یا نہ ہو، لیکن اس وقت تو ضرور ہے۔
 غرض کہ آٹھ بجے سے جلسہ منعقد اور صاحبان حل و عقد کا منتظر تھا، لیکن کسی بزرگ کا پتہ نہیں، اور اب پتہ لگے تو کیونکر؟ جس جنگ کے لئے یہاں فوج جمع تھی اس کی صلح رات کے دو بجے کی تیار کی ہی میں انجام پا چکی تھی۔ اب جلسے میں شرکت کے لئے کیا ایسی جلدی آپڑی تھی، جو جلدی کی جاتی؟ بہر حال ادھر رونمائی میں دیر، ادھر مشتاقان دید کی بے صبری، عجیب کش مکش تھی:

ہوتا ہے از دحام تما اسی قدر!

ہوتی ہے صحنی دیر کشود نقاب میں

خدا خدا کر کے صاحبزادہ آفتاب احمد خاں صاحب بطور مقدمہ البمش کے تشریف لائے۔ گو خود ان کا آنا جلوہ یوسفی نہ تھا، لیکن اپنے ساتھ نیم پیراہن کی بشارت ضرور رکھتا تھا۔ انھوں نے سب سے پہلے صحبت نیم ہشی کا اعلان کیا، اور جنگل میں منادی کرنے والے ”یوحنا“ کی طرح خبر دی کہ ”راہ صاف کرو، کیونکہ آسمان کی بادشاہت اب قریب ہے!“

یہاں تک کہ دس بجے۔ صد ہا نظر ہائے منتظرہ، اور صد ہائے مضطرب کی صفوں سے گذرتی ہوئی ”ارباب حل و عقد“ کی قطار جلوہ فروش ہوئی اور جملہ سازش

سازش کا لفظ شاید پہلے بھی کہیں گزر چکا ہو، لیکن یہ میری جانب سے نہیں ہے، بلکہ بجنہ نواب صاحب قبلہ کا لفظ ہے، جو انھوں نے اپنے مضمون میں دو جگہ استعمال فرمایا۔

کے تمام "عروسانِ شب زندہ دار" ایک ایک کر کے نظر نواز بزمِ دانجمن ہوئے چہروں نے پہلی ہی نظر میں اربابِ نظر سے رمزِ فردوسی کی کہ رات بھر میں زنگ بدل چکے ہیں۔

شب تو شراب خوردہ، باتو صد نشا بہاست

انہی میں ہمارے شیوہ طراز دوست مسٹر محمد علی بھی تھے، صحبت نیم شبی کا خمار آنکھوں میں، اور شب بیداری کی افسردگی چہرے پر، جی میں آیا کہ بڑھ کے پوچھیں :-

تو شبانہ می نمائی، بہر کے بودی امشب؟

کہ ہنوز چشمِ مست از خسار دارد !

لیکن ہمارے دوست نے اپنی ایک رات کی حریف پر ورا دواؤں کے لئے دوستوں کا ایسا حصارِ ہجوم پیدا کر لیا تھا، کہ اب اس کا موقع ہی کب باقی رہا تھا؟

جو کام میں غیر کے ہوئیں صرف

افسوس وہ دل ربا ادائیں

دراصل اب فونڈیشن کمیٹی کی تمام بحث آکر اس پر ختم ہو گئی تھی کہ ڈاکٹر میر سید حسن بلگرامی کا رزلویشن منظور ہو یا غیر منظور۔ تمام دیگر مسائل طے پا چکے تھے اور اصلی پتھر جو اباب کار کو حصولِ یونیورسٹی کی راہ میں نظر آتا تھا، یہی رزلویشن تھا۔

اس رزلویشن کا مقصد فی الحقیقت کسی قومی یونیورسٹی کے لئے اصل

بنی، اور بمنزلہ بنیاد کار کے تھا، یعنی گورنمنٹ کے اختیارات کا مسئلہ رزلویشن

کے الفاظ یہ تھے:-

"قوانین کالج کی دفعہ ۴۴ ضمن ۵- میں جو اختیارات اس وقت پیرن کو حاصل تھے، ان سے زیادہ اختیارات یونیورسٹی کی صورت میں، حضور وائسرائے کو بحیثیت چانسلر نہ دئے جائیں۔"

مبصر صاحب نے اس تجویز کو بعد از ہزار سعی و مجاہدت پیش کیا، اور تمام آزاد خیال طبقے نے (جو قوم کو قومی یونیورسٹی کے دھوکے میں ایک گورنمنٹ یونیورسٹی خریدنے سے بچانا چاہتا تھا، اور جس کی قیمت میں علی گڑھ کالج بھی ہاتھ سے جاتا تھا) ساتھ دیا اور آخر تک ساتھ دینے کے لئے تیار تھا۔ اب جو وہ تشریف لائے، تو اسٹیج پر آتے ہی میں نے ان سے پوچھا: فرمائیے کیا ارادہ ہے؟ کہا کہ: "صلح کاری کے ساتھ کام کرنا بہتر ہے، اور مجھ کو یقین دلایا گیا ہے کہ بحالت موجودہ میرا رزولوشن پاس نہیں ہو سکتا (حالانکہ آخری خیال درست نہ تھا)

میں نے اسی وقت "اناللہ" کا جو پرسوں کی شام کو زبان پر گزرا تھا، اعادہ کیا کہ اپنے قیاسات کی پوری تصدیق ہو گئی۔ اب صلح کی خواہش ہے، گو تمام بورین ٹکی ہاتھ سے جائے۔

مبصر صاحب کانفرنس کی صدارت کے لئے تشریف لائے تھے اور فی الحقیقت جس قابلیت اور صداقت کے ساتھ انھوں نے اپنے فرض کو ادا کیا، وہ ان کی عظمت کے لئے بہت بڑی چیز ہے۔ پس بہتر تھا کہ وہ فونڈیشن کمیٹی کے املا س میں حصہ نہ لیتے اور اس رزولوشن کو پیش ہی نہ کرتے۔ وہ نئے نئے قوم کے سامنے آئے اور آتے ہی اپنے تئیں ایک آزمائش میں ڈال دیا، حالانکہ آزمائش کی راہ

دوسری ہے:-

عاشقی شیعہ زندان بلاکش باشد

۲۶ کی سہ پہر کو ہمیں خیال ہوا کہ کہیں مچر صاحب کی انتقامت "ارباب حل عقدہ" کے مقابلے میں مرعوب نہ ہو جائے، ہم نے خیال کیا تھا کہ اگر وہ اپنی تجویز میں ترمیم پسند کریں گے یا واپس لے لیں گے تو متاکوئی دوسرا شخص اس کو پھر پیش کرے گا۔ لیکن انہوں نے ۲۸ کی صبح کو حالت بدل گئی ہم ایک شعر یاد کرنے لگے جس کا پہلا مصرعہ یاد نہیں آتا تھا دوسرا مصرعہ یہ ہے:-

اگر ماند بشے ماند، بشے دیگر نمی ماند!

باوجودیکہ مجلس "نیم ہفتی" کے قول و قرار صلح سے دل مطمئن اور منصوبہ قوی تھے، لیکن پھر بھی جنگ کے اجرا کا خوف دلوں میں باقی تھا اس کے لئے علاوہ اور بہت سی تدابیر مختلفہ کے جو بارہ دری کے دروازے اور خود اندر ہی کی گئی تھیں، ایک خاص تدبیر خود اسٹیج پر بھی ارادوں کی بخبری کرتی تھی۔ دو قطاروں کی مصطفیٰ پٹنیں، پریسڈنٹ کی کرسی اور میز کے چاروں طرف فرش پر بٹھائی گئی تھیں، اور نہیں معلوم اس بنگاری محاصرے کا (انڈیا ٹیبل) کونسا تھا؟ بعض اشخاص جو کل تک جلوں میں اپنی پگڑیوں کے ذریعے ممتاز تھے، ہم نے خاص طور پر دیکھا کہ آج کے پیش آنے والے واقعات سے متنبہ ہو کر ترکی ٹوپی یونی فارم سے لیس ہو کر آئے تھے، شاید اس لئے کہ اوروں کے پگڑی اتارنے سے پہلے خود ہی اتار بیٹھیں یا اس لئے کہ جنگ کے موقعے جس مستعدانہ حیثیت اور چالاکی کے خواہاں ہوتے ہیں، ان کے لئے پگڑی کے زرد گسل پہنچ مناسب حال نہیں۔

ہم نواب (وقار الملک) بہادر کے پیچھے ہی بیٹھے ہوئے تھے ہم نے دیکھا کہ اس حالت کو بطور خود نواب صاحب قبلہ نے محسوس فرمایا، اور ان لوگوں سے باصرہ کہا کہ اس طرح نہ بیٹھیں، غالباً یہ بھی فرمایا تھا کہ اس سے لوگوں کو شبہات پیدا ہوتے ہیں۔ مگر یہ آخری جملہ یعنی طور پر یاد نہیں، ممکن ہے کہ کسی اور نے کہا ہو، لیکن وہ بردارِ زمانِ جنگ، جو آج اپنے دست و بازو کے جوہر دکھلانے کے لئے جمع ہوئے تھے، بھلا ان نصائح و احکام کی کب پروا کرنے والے تھے؟

اس ہجوم و حصار سے ایک خاص مقصود نظرِ ہر یہ نظر آتا تھا کہ اگر کوئی شخص مخالفت میں تقریر کرنے کے لئے آمادہ ہو تو اس کو بروقت اس کا موقع ہی نہ ملے کیونکہ اول تو مقرر کے لئے کھڑے رہنے کی کہیں جگہ ہی نہ تھی، دوسرے اس محاصرے کی صفوف کی وجہ سے راہِ مرور اس طرح بند ہو گئی تھی، کہ وہاں تک پہنچنے کے لئے کئی منٹوں کی جدوجہد مطلوب تھی۔ خود ہم اور خواجہ غلام الثقلین اگر اتفاق سے بالکل اسٹیج کے کنارے پیشتر ہی سے بیٹھے ہوئے نہ ہوتے، تو تقریر کرنے کا موقع ہی نہ ملا ہوتا، کیونکہ جتنی دیر میں مخالفت اٹھ کر کنارے تک پہنچنے کی کوشش کرتا، اتنی دیر میں رزولوشن پاس ہی کر دیا جاتا (جیسا کہ بعد کو یہ جبر کیا گیا)

ایک اور تدبیر خاص وہ تھی، جس کے ذریعے موافقت کے چیرز اور مخالفت کا شور و ہنگامہ پیدا کرنے کی کوشش کی گئی تھی، یعنی اسٹیج پر بیٹھنے والی جماعت کا ایک طبقہ نیچے مجلس کی مختلف قطاروں میں متفرق ہو کر بیٹھ گیا تھا، تاکہ وقتِ ضرورت مجمع کے ہر حصے سے ایک ایک صدائے موافقت اٹھ کر شور مچائے، اور معلوم ہو کہ ہر طرف سے صدائیں اٹھ رہی ہیں۔ اس انتظام کا سلسلہ آخر مجمع تک

موجود رکھا گیا تھا۔ اسٹیج کے سامنے کی تمام کرسیوں پر بھی شریکان راز اشخاص بٹھائے گئے تھے، تاکہ اگر کوئی مخالفت میں تقریر کرے، تو معاً تپتے سے آوازیں اٹھنا شروع ہو جائیں، اور اس کے ہنگامے میں مجمع کی مخالفت صدائیں مدغم ہو کر مفقود ہو جائیں چنانچہ جو نہی آریہل خواجہ غلام الثقلین نے ترمیم پیش کی، گودہ مخالفت میں نہ تھی، بلکہ صرف ترمیم تھی، تاہم شور و غل کی آوازیں معاً سنائی دینے لگیں۔

ہم نے یہ بھی سنا تھا (والعہدۃ علی الراوی) کہ رات کے پیمان و عہد کے بعد بعض ممتاز آزادی خواہ اشخاص نے ایک کاغذ اپنی تمام جماعت میں بھرا دیا تھا، جس میں صحبت نیم ہشی کے صلح نامے کا ذکر تھا، اور لکھا تھا کہ اب ۲۶ کے جلسے کے تمام آزاد خیال لوگوں کو اسی کی تائید کرنی چاہیے، اور کسی مزید مخالفت کی ضرورت نہیں۔ ہم نہیں کہہ سکتے کہ کہاں تک یہ درست ہے؟ مگر بارہ دری کے دروازے پر جب ٹکٹ دیکھنے والوں اور آنے والوں میں ہاتھ پائی ہوئی تھی، تو ہم شور و غل سن کر باہر نکلے تھے۔ ہم نے اپنے ایک دوست کو دیکھا تھا، جن کے ہاتھ میں ایک کاغذ تھا، اور ایک حلقہ اجاب میں کھڑے بائیں کر رہے تھے۔ ہم نے آئندہ ارادوں کی نسبت پوچھا مگر وہ ٹال گئے۔ واللہ اعلم بحقیقۃ الحال۔

قصہ مختصر یہ کہ بڑے بڑے سامان کئے گئے تھے، اور چونکہ صلح ہو چکی تھی اس لئے اب انتظامات خود انہی کے ہاتھوں انجام پا رہے تھے، جو ۲ کی شام تک خود فریق جنگ اور آزاد خیال جماعت کے سرغنہ سمجھے جاتے تھے۔ اور دراصل انوس بھی اسی کا ہے :-

نیم بزل اس نے گر چھوڑا، تو کچھ پرواہ نہیں پر یہ غم ہے، اعتبار دوست قابل اٹھ گیا

بہر حال مجلس جم چکی تو پردہ اٹھا، اور اس تماشے کا ایک ہی ایکٹ شروع ہو گیا۔
 سب سے پہلے ہمارے عشوہ فرما دوست مسٹر محمد علی باہر نکلے اور رزدیوٹن پیش
 کیا، وہ بیٹھے تو میجر (سید حسن) بلگرامی اٹھے اور تائید کی:-
 یکے بدزدی دل رفت و پردہ داریکے!

اب نہ ۲۶ کے محرک تھے اور نہ دید:-

یہ لوگ بھی غضب ہیں کہ دل پر یہ اختیار!

شب موم کر لیا، سحر آہن بنالیا!

۲۶ کی سہ پہر کو ہمارے دوست کا مزاج بہت گرم تھا، ان کی تقریر اتنی
 پر جوش تھی کہ اس کی بے اعتدالی ہم کو بھی ناگوار گزری اور ان کے کان میں کہا کہ
 خدا را ذرا لب ولہجہ زم کیجئے۔ علی الخصوص، یہ بات ہمیں کچھ اچھی نظر نہیں آتی کہ سہ رازو
 "جوش محمد" اور "مین اللہ" کے ضلع پر وہ صرف کر رہے تھے اور تقریر صرف صاحبزادہ
 آفتاب احمد خاں صاحب پر شخصی ارادت کرنے میں جاری تھی، حالانکہ بہتر تھا کہ بغیر
 تشخص و تعین کے وہ سب کچھ کہتے۔ ہم کو اعتراف ہو کہ صاحبزادہ آفتاب احمد خاں
 نے اس وقت قابل تعریف ضبط و تحمل سے کام لیا، اور اپنی تقریر میں ایک لفظ بھی
 نہیں کہا، اگرچہ ان کا مخالف تھا، مگر غصہ تو وہ شے ہے کہ موقع شناسی کی مہلت
 ہی کب دیتا ہے؟

لیکن آج ان کی تقریر اتنی ٹھنڈی تھی کہ پرسوں جن لوگوں نے ان کے جوش
 کے انکار سے اپنی انگیٹھیاں روشن کی تھیں، آج ان کو آغاز تقریر ہی سے
 جمائیاں آنے لگیں۔ پرسوں ہمارے دوست کے ہاتھ میں شامپین کے جام تھے

آج انہوں نے چاہا کہ ٹھنڈے پانی ہی کو دائن گلاس میں بھر بھر کر تقسیم کر دیں۔
سوڈا بھی نہیں۔

ہم نے تقریر کا پہلا لفظ ہی چکھ کر اپنے قریب کے بیٹھے ہوئے اجنبی
سے کہہ دیا تھا کہ آج یا تو صرف پانی ہے، یا پانی اس قدر ملا دیا ہے کہ یو اور
ذائقہ دونوں کا پتہ نہیں :-

مراے مئے فروش آں بخودی نیست

مگر در بادہ آبے کردہ باشی !

سب نے پہلے ہمارے دوست نے قسمیں کھانا شروع کیں کہ مجھ پر
خدا کے لئے اعتماد کیجئے، لیکن وہ بھول گئے کہ زیادہ قسمیں کھانا کوئی اچھی علامت
نہیں سمجھی جاتی گو اچھی علامت ہو :

قسم سچی سہی، کھپ رہی ضرورت کیا ہے کھانے کی

ہمارے دوست کو معلوم نہیں کہ اعتماد حاصل کرنے کا ذریعہ قسمیں اور

عہد و پیمان میں نہیں ہے، بلکہ کسی اور ہی چیز میں ہے۔ سچا اعتماد پیدا
کرنے والوں نے کبھی خود قسمیں نہیں کھائی ہیں، بلکہ اپنی استقامت
اعمال کے زور سے اعتماد کی قسمیں دینا سے لی ہیں۔ اس نکتے کو خانخانا
نے سمجھا تھا :-

به کیش صدق و صفا حرف عہد بیکارست

جگاہ اہل محبت تمام سوگند ست

اَلَمْ تَرَ اِلَى الَّذِيْنَ يَزْكُوْنَ اَنْفُسَهُمْ ۚ بِئِذَا لِلّٰهِ يَزْكٰى مِنْ تَيْبٰتٍ

قبل اس کے کہ کوئی کچھ کہے، خود انہی کے ڈیوٹیشن کی تجویز کو سادی چک بک سے تعبیر کیا، اور پھر وَاَقْسَمُوا بِاللّٰهِ جَهْدَ اَيْمَانِهِمْ کہ اس سلسلہ شروع ہوا، کیا یہ اس کا ثبوت نہ تھا کہ خود ان کا ضمیر بھی اس وقت عالم اضطرار میں ہے، اس لئے خود ہی اپنے سے کھٹکتے ہیں، اور خود ہی جواب دیتے ہیں؟ صاف معلوم ہوتا تھا کہ آج جو کچھ زبان سے نکل رہا ہے، اس سے ہمارے دوست کو خود بھی حیا آرہی ہے:-

میں اپنی چشم شوق کو الزام خاک دوں
تیری نگاہ شرم سے کیا کچھ عیاں نہیں

غرض کہ دودن کی فریقہ معرکہ آرائی کو اب اور کہاں تک طول دیا جاتا؟ اس کا فیصلہ یوں کیا گیا کہ بین بین طریقہ پسند کیجئے کہ خیر الامور واسطہ کفر و اسلام، دونوں کو اختیار کیجئے۔ اہرمن اور یزدان دونوں کو رام کیجئے ایک ہی طرف کیوں جھکئے جب دونوں کی خوشنودی حاصل ہو سکے؟ صرف کہئے ہی کے کیوں ہو رہتے جب بت کرے سے بھی رسم در راہ رہ سکے ایک ہاتھ میں زناں برہن لیجئے اور دوسرے ہاتھ میں سجدہ زاہد یعنی ایک ہاتھ ایمان سے ملائے اور دوسرا وقف مصافحہ نفاق، یعنی ایک ہاتھ میں جام غلامی دوسرے میں "سندان حریت"

در کفے جام شریعت در کفے سندان عشق

ہر ہوسنا کے نداند جام و سنداں بافتن

مَدَّ بَيْنَ بَيْنَ بَيْنَ ذٰلِكَ، لَا اِلٰى هَوْلًا وَلَا اِلٰى هَوْلًا

معشوق ما بشیوہ ہر کس موافق ست

با ما شراب خورد و بزاہد نماز کرد

نُؤْمِنُ مِنْ بَعْضٍ وَ نَكْفُرُ مِنْ بَعْضٍ، وَ
يُرِيدُونَ أَنْ يُتَّخَذُوا بَيْنَ
ذَلِكَ سَبِيلًا (۱۵: ۴)

بعض باتوں میں راہ ایمان اختیار کریں گے

اور بعض میں راہ کفر، وہ چاہتے ہیں کہ ان

دونوں کے درمیان کجائی تیسری راہ اختیار کریں

حقیقت یہ ہے کہ اس جمع اضداد کی راہ نہایت مشکل ہے۔ ایک ہاتھ میں

جام باطل پرستی رکھتے، اور دوسرے میں سندان حق پرستی، اور دونوں کو باہم

زور زور سے ٹکراتے، مگر شرط یہ ہے کہ باطل کے جام بلورین میں بال تک

نہ آئے، اور سندان حق پرستی بھی ہاتھ سے الگ نہ ہو۔

ہر ہوسنا کے نداند جام و سندان بافتن

اوروں کی خبر نہیں، مگر اپنی کمزوری کا تو ہمیں صاف صاف اعتراف ہو۔

اس شعبہ بازارہ چابک دستی کی مشق کے لئے بڑی بڑی قابلیتوں کی ضرورت

ہے، یہ مقامات عالیہ ہم تہی دسترن کمال کو ابھی حاصل نہیں ہوئے۔

یجر صاحب کی تائید کے بعد میں نے تقریر کرنی چاہی، لیکن خواجہ

غلام الثقلین صاحب نے کہا کہ وہ رزولوشن کی نسبت ایک ترمیم قلمبند کر چکے

ہیں، اس کو پیش کریں گے۔ چنانچہ خواجہ صاحب نے نہایت خوش اسلوبی کے

ساتھ تقریر کی اور دانشمندانہ طریقے سے بعض اختیارات مہمہ کے محفوظ رکھنے

کی ضرورت واضح کی۔ لیکن انتظامات مخفیہ سرگرم کار تھے۔ مخالفت کی آواز بیا

اٹھنا شروع ہو گئیں۔

اس عرصے میں میں کیا سوچ رہا تھا؟ تمام قیاسات کی تصدیق ہو چکی تھی اور معلوم ہو گیا تھا کہ آزاد خیال پارٹی کی قوت کو شکست دینے کے لئے ایک عنصر مرکب سے الگ کر لیا گیا ہے۔ پھر اور جو تدبیریں ۲۶ کے مدعیان آزادی اور ہنگامہ فرمایان حریت کو اپنے قابو میں لاسنے کے لئے کی گئی تھیں، وہ بھی کامیاب ہو گئی ہیں۔ ایک پورا جال ہے، جس میں سب کے پاؤں پھنس گئے ہیں۔ پھر کیا رنگ بدلا ہوا دیکھ کر میں بھی خاموش ہو جاؤں؟

یہ ایک مفت کی ہر دلعزیزی اور احسان مندی تھی جو بغیر کسی نقصان کے حاصل ہوتی تھی، کیونکہ تمام مدعیان آزادی و حق پرستی سر جھکا چکے تھے اور اب اس حق و باطل کے مرکب و معجون ہی کا نام، حق خالص، تھا پس آزاد خیالی اور حق پرستی پر کوئی آنچ نہیں آتی ہے اور ہر دلعزیزی کی دولت ہاتھ آجاتی ہے حق بھی اپنے ہی حصے میں آتا ہے اور باطل کا دامن بھی نہیں چھوٹتا۔ پھر کیا معنی اگر جذبہ لمحے کی خاموشی سے مدتوں تک کام دینے والی کمائی پیدا کر لی جائے۔ یہ خیالات تھے جو اس موقع پر قدرتا ہر دماغ میں گذر سکتے تھے۔ لیکن گو قوت کا ایک لمحہ کے لئے بھی دعویٰ نہیں تاہم ایسے ایسے نزعات شیطانیہ کے لئے تو الحمد للہ اپنے پہلو میں ایک قوت رکھتا ہوں۔ ہر دلعزیزی کی خواہش سب سے بڑا شیطان "ہے جس کی ایک نگاہ گرم کے ساتھ ہی ہمتوں اور استقامتوں کی بڑی بڑی چٹائیں پانی ہو کر بہہ جاتی ہیں، لیکن جس دن میں نے اپنی پہلی آواز بلند کی اسی دن سے اپنے پاؤں کو راہ حق گوئی کی اس اولین زنجیر سے آزاد کر لیا اور استقامت کی توفیق اللہ کے ہاتھ میں ہے۔

میرے عقیدے میں ہر دلعزیز کا زیادہ صحیح نام "منافق" ہے اور یہ محال قطعی ہے کہ ایک شخص حق گو بھی ہو اور پھر بزم ایمان و کفر، دونوں میں ہر دلعزیز ہو جو لوگ چلنا چاہتے ہیں ان کو سمجھ لینا چاہیے کہ ان کے سامنے صرف دو ہی راہیں ہیں حق و باطل، کفر و ایمان، نور و ظلمت اور خدا پرستی و شیطان دوستی، انہی دو راہوں میں سے کسی ایک کو اختیار کر لیں۔ یہ بالکل فضول کوشش ہے کہ دونوں میں سے کوئی نئی درمیانی راہ پیدا کی جاوے۔ میں نے تو ارادہ کر لیا ہے کہ خواہ کچھ ہی کیوں نہ ہو لیکن اپنے ظاہر و باطن کو ایک رکھوں گا اور جودل میں ہوگا اسی کو زبان کے حوالے کروں گا۔ دعا کرتا ہوں کہ خدا جلد مجھے کسی سخت آزمائش میں ڈالے اور مجھے اپنے دل کی استقامت کے آزمانے کا موقع ملے

وَعَلَى اللَّهِ، فَلْيَتَوَكَّلِ الْمُتَوَكِّلُونَ .

مجھ کو بعض صاحبوں نے روکا کہ اب مخالفت میں تقریر کرنا بے فائدہ ہے۔ نواب اسحاق خاں صاحب نے کہا کہ ایک بات پر اب سب متفق ہوئے ہیں۔ مخالفت سے کیا فائدہ؟ لیکن درحقیقت ان بزرگوں کی غلطی تھی۔ مخالفت اس لئے نہیں کی جاتی کہ موافقت کی صدائیں بلند ہوں، اور لوگ چیز کا ہنگامہ بپا کر کے خیر مقدم کریں بلکہ صرف اس لئے کی جاتی ہے کہ ایمان اور ضمیر کا حکم ہوتا ہے کہ ایسا کر دو۔ یہ حکم بالکل اس سے بے پردا ہے کہ لوگوں کا کیا حال ہے۔ کوئی سچی بات اس لئے نہیں ترک کر دی جاسکتی کہ لوگ اس کا استقبال نہیں کریں گے۔ سچ، سچ ہے اگرچہ تمام عالم میں ایک بھی اس کا دوست نہ ہو البتہ یہ حالات و واردات اور ہیں جن کے سمجھنے سے

اپنے بزرگوں اور دوستوں کو ابھی عرصہ تک مجبور و معذور سمجھتا ہوں۔

حریف کاوش مژگان خوں ریزش نئی ناصح

بدست آورگ جان و نشر انما شاکن

جس چیز کو آپ لوگوں نے ایمان سمجھا ہے اپنے عقیدے میں وہی کفر ہے۔ حق کی پرستش کے لئے اولین شے قربانی ہے اور آپ کا دماغ ابھی اس کا تصور بھی نہیں کر سکتا۔ ساری عمر نفس کی پرستش میں کٹی ہے، اب چند لمحوں کے اندر آپ کو خدا کیسے دکھلا دوں؟ اپنی اپنی راہ ہے، اور اپنا اپنا مذہب :-

وَلِلنَّاسِ فِيمَا يُعَشِّقُونَ مَذَٰهِبَ

آپ لوگ مجبور ہیں لیکن میری راہ میرے لئے چھوڑ دیجئے اور جہاں جا رہے ہوں جانے دیجئے۔ آج نہیں مگر کل تبادلوں کا کہ حقیقت کیا ہے؟ خدا کا ہاتھ سب سے بہتر فیصلہ کرنے والا اور منقول سے بڑھ کر کوئی جج نہیں۔ عنقریب کھل جائے گا کہ میں کس راہ پر تھا اور آپ کہاں جا رہے تھے اور وہ مقلب القلوب اپنے بندوں کے دلوں کو میرے لئے کھولتا ہے یا آپ کے لئے؟ البتہ جن دلوں کو خدا اپنے نور ہدایت کے لئے چن لیتا ہے ان میں اور تم میں یہی فرق ہے کہ وہ آج جس چیز کو دیکھتے ہیں تم کل دیکھو گے اسی معاملے کو دیکھو! جلے میں صرف میں ہی ایک مجرم تھا جس نے مخالفت کی اور سب خاموش رہے۔ یا سرشاری نفاق سے ہی جھوٹے رہے، لیکن آج سینکڑوں ہیں جو سر پیٹ رہے ہیں پھر یہ کیا ہے؟ کیا یہ ایک الہی نشان

نہیں ہے جو حقیقت کے چہرے کو بے نقاب کر رہی ہے اور تہلکہ ہی ہے کہ کس کی زبان اللہ کے ہاتھ میں ہے جو اس کو کھلواتا ہے اور کس کے دل نفس کے قفسے میں ہے، جو انھیں بلنے نہیں دیتا۔ پھر کیا کوئی آنکھ ہے جو دیکھے! کوئی کان ہے جو سنے! اور کوئی داغ ہے جو سوچے؟

(۴)

رات اور زلف کا یہ افسانہ

قصہ کوتاہ، بڑی کہانی ہے

صداقت کی منگولوی کوئی نیا واقعہ نہیں ہے۔ اس پر آزمائش و استبار کے ایسے ایسے ہلاکت خیز وقت آئے ہیں جب خدا کی زمین پر چند لوگوں کے سوا اس کا کہیں نشین نہ تھا لیکن باوجود اس کے سچ بچ رہا اور باطل باطل صداقت اپنی حایموں کی کثرت و قلت اور استقامت و تزلزل سے ہمیشہ بے پروا رہی ہے اور ہمیشہ رہے گی وہ تھا ہے پاس اس لئے نہیں آتی کہ تمہاری محتاج ہے بلکہ اس لئے کہ تم اس کے محتاج ہو۔ اگر تم نے اپنے تئیں اہل ثابت نہیں کیا تو تم سے اپنا رشتہ کاٹ لے گی اور کسی اور مستقل دل کو اپنا نشین بنائے گی۔ اگر ۲۶۔ کی شام تک یونیورسٹی کے بارے میں ہمارا خیال حق تھا، تو ۲۷۔ کی شام کو (ڈر) کے بعد اور دو بجے کی خلوت نیم شبی کی صبح کو وہ باطل نہیں ہو سکتا تھا۔ اگر ۲۶۔ کی سہ پہر کو سچ تھا اور صدا آوازیں اس کا استقبال کرتی تھیں۔ تو ۲۸۔ کی صبح کو بھی وہ سچ تھا گو ایک آواز بھی اس کی حمایت کے لئے نہیں اٹھتی تھی۔ سچ کی کوئی اس کے حایموں

کی کثرت نہیں ہے اس کے لئے اتنا ہی کافی ہے کہ وہ سچ ہے۔ حق کی پریش
 کے ایمان کیف مدعیوں کی استقامت اگر متزلزل ہے تو کیا مضائقہ؟ حق کی
 قوت کا استحکام متزلزل نہیں ہو سکتا حقیقی قوت اسی میں ہے، اور جن مبارک
 ہستیوں کو اس کے علم کے نیچے جگہ مل گئی ہے، انجام کار فتح یابی بھی انھی کے
 حصے میں آئے گی۔

وَتِلْكَ الدَّارُ الْآخِرَةُ نَجْعُهَا
 لِلَّذِينَ لَا يُرِيدُونَ عُلُوًّا
 فِي الْأَرْضِ وَلَا فُسَادًا
 الْعَاقِبَةُ لِلْمُتَّقِينَ

اور یہ آخر کی کامیابیوں کا گھرانہ کے لئے
 ہے جو دنیا میں بڑائی اور پیشوائی نہیں
 چاہتے اور نہ فساد پھیلاتے ہیں، اور
 یاد رکھو کہ انجام کار اللہ سے ڈرنے
 والوں ہی کے لئے ہے۔

آپ دیکھتے ہیں کہ سورج مشرق سے نکلتا ہے اور مغرب میں ڈوبتا ہے
 وَالَّذِي نَفْسِي بِيَدِهِ "میں بھی بعینہ اسی طرح دیکھ رہا ہوں کہ سچائی غربت
 و کس پرستی سے اٹھتی ہے، اور فتح و کامرانی کا علم بن کر لہراتی ہے۔ یہ
 میرا یقین اور میری بصیرت ہے۔ آپ کو نظر نہیں آتا تو میں دکھلا بھی نہیں سکتا۔
 بہر حال میں نے مخالفت میں تقریر کی، اور نرم و خوشنما، پرانٹالی و
 زوجہ ہیں، اور معنی زہر آلود و الفاظ شہد نما کی جگہ، صاف صاف نفلوں میں
 اس کا ردوائی کو ناقابل اعتماد بتلایا۔ یہ پیشتر سے معلوم تھا کہ اس کا نتیجہ کیا
 ہوگا؟ مگر اظہار حق اور امر بالمعروف نہیجے کے خیال سے بے پروا ہی۔ وہ
 ایک فرضی ایمان اور محض تسبیح الہی ہے، اور وقت کے بدلنے اور لوگوں

کے منہ پھیر لینے سے اس کا حکم نہیں پھر سکتا۔ میرے لئے اس قدر کافی ہے کہ آج جبکہ بعد از خرابی بسیار، بڑی بڑی آوازیں ڈیوٹیشن کی مخالفت میں اٹھ رہی ہیں اور طرح طرح کے نقب اس کو دئے جا رہے ہیں۔ الحمد للہ کہ اپنے منیر اور اپان سے شرمندہ نہیں ہوں اور دلوں کی عبرت اور نگاہوں کی بصیرت کے لئے یہ نشانی بس کرتی ہے کہ جس جگہ لوگوں کے قدم آج پہنچے ہیں، وہ عین اس وقت ہی میرے قدموں کے نیچے تھی، اور جو روشنی وقت گزر جانے کے بعد ان کو آج نظر آئی ہے، وہ عین وقت پر میں دنیا کو دکھلا رہا تھا۔ اس وقت تم نے نہیں دیکھا، اور اب اپنی آنکھوں کو مل رہے ہو۔ بہتر ہے کہ سروں کو پیٹو۔
 اِنَّ فِيْ ذٰلِكَ لَآيٰتٍ لِّقَوْمٍ يَعْقِلُوْنَ

میں نے اپنی تقریر میں کہا تھا کہ اس قدر جوش و خروش، جمع و اجتماع، اعداد و شور، اور ہنگامہ رستخیز کے بعد یونیورسٹی کی قسمت پھر چند شخصوں کے ہاتھوں میں دے دینا کیا معنی رکھتا ہے؟ یہ بھی کہا تھا کہ قوم کو اب اپنی قسمت کے فیصلے کے لئے کسی پر اعتماد نہیں کرنا چاہیئے۔

اس آخری فقرے کی چھین بہت سخت تھی۔ بڑے بڑے کرسیوں کے وزنی بوجھ (جن کے لئے قرآن کریم نے بہت اچھی شبیہ دی ہے کہ "کاہنم خشب سندہ") لگے تمللا تمللا کر زانو بد لئے، اور مضطرب ہو ہو کے دیکھنے۔

رَاٰیَتِ الَّذِیْنَ فِیْ فُكُوْهِمْ
 مَّرَضٌ یَّنْتَظِرُوْنَ اِلَیْكَ
 تَنْظُرُ الْمَغْشٰی عَلَیْهِمْ
 جن لوگوں کے دل مرض ضلالت سے
 بیمار ہو رہے ہیں (اعلان حق کے وقت
 تم دیکھو گے، کہ تمہاری طرف مضطرب

الموت !

ہو ہو کے دیکھ رہے ہیں، جیسے کسی پرست
کی بے ہوشی طاری ہو اور اس کی آنکھیں
بھٹی کی پھٹی رہ جائیں۔

(۴۷ : ۳۹)

لیکن یہ بالکل بے فائدہ تھا:

مَنْ جَرَّبَ الْمَجْرِبَ حَلَّتْ بِهِ الْعَذَابَةُ

یہاں محض اشخاص پر اعتماد کا سوال نہیں ہے بلکہ حالات پر اور اگر حالات
پر ہمیں اعتماد نہیں تو یہ کوئی بگڑنے کی بات نہیں ہے۔ اگر یونیورسٹی کی قسمت
کا فیصلہ ان اشخاص کے ہاتھ میں ہوتا ہے جو ہمارے سامنے پیش کئے گئے
ہیں تو باوجود ان کی تمام کمزوریوں کے پہلا شخص میں ہوتا جو کہتا کہ اعتماد کر دو
اور راضی نامہ داخل کرو۔ یہ کہنے میں ہمارا کوئی ہرج نہیں کہ جناب سر دراجہ
صاحب محمود آباد پر ہمیں اعتماد ہے۔ کون کہتا ہے کہ شخصاً میجر سید حسن بنگرامی
اور مسٹر محمد عسلی لائق اعتماد نہیں؟ یہ تو ہمیں اس وقت معلوم نہیں تھا کہ نواب
دقار الملک بہادر ڈیپوٹیشن کی موجودہ صورت کے مجوزین میں شریک نہیں ہیں
ان کا نام ہی فہرست میں شامل تھا پھر قوم میں کون شخص ہے جو کہہ سکتا ہے کہ
نواب صاحب قبلہ لائق اعتماد نہیں؟ لیکن اصلی سوال یہ نہیں تھا۔ سوال یہ تھا
کہ کیا وہ حالات بھی قابل اعتماد ہیں جن میں یہ ڈیپوٹیشن مبتلا ہوگا؟ کیا اس فضائے
آسمانی پر بھی بھروسہ کیا جا سکتا ہے۔ جہاں کی ہوائیں حوصلوں اور عزموں کی
چٹانوں کو سرمہ بنا کر اڑا دیتی ہیں۔

ادرجب رایوں کی تبدیلی و تغیر کی ایسی مثالیں ہم کو دکھلائی جاتی ہیں

کہ ایک رات کے اندر جنگ کے خواستگار صلح کے آرزو مند ہو جاتے ہیں اور جو چیز شام تک سیاہ تھی وہی صبح کو سفید بن جاتی ہے تو پھر ہمارا کیا تصور ہے۔ اگر ہم اعتماد و عدم اعتماد کے سوال کو چھیڑنے ہیں؟ ہم تو اس قدر بے وقوف اور ہر فریب تازہ میں آجانے والے ہیں کہ چک بک کی کیا حقیقت ہے ہم نے تو ایک نگاہ ناز پر اپنے دلوں کو حوالے کر دیا ہے، لیکن آخر تا کیے؟ کب تک نئی نئی آزمائشوں میں ڈالے جائیں گے۔

ہم زمانے کی یہ حالت دیکھتے ہیں کہ چار آدمیوں کی مجلس میں بھی کسی کو جرات نہیں ہوتی کہ جو کچھ دل میں ہے اس کو صاف صاف حوالہ زبان کرے، پھر ہم کہہ سکتے ہیں کہ خواستگاران اعتماد میں وہ نفوس قدسیہ کون ہیں، جو گورنمنٹ ہاؤس میں اس استقامت کو ظاہر کریں گے جس کی مثال ۲۸ دسمبر کو قیصر باغ کی بارہ دریں میں پیش کر سکے؟

ہم کو سب پر اعتماد ہے مگر اعتماد نہیں ہے اپنی بدبختی پر، اعتماد نہیں ہے اپنی محرومی پر، اعتماد نہیں ہے ان واقعات و حالات پر جو اس ڈیموینشن کو پیش آئیں گے، اور جن کے سامنے نہ کسی کی استقامت چلے گی اور نہ دھڑ عزم و آزادی۔ جماعت صغریٰ وسیع ہوتی جاتی ہے، اتنی ہی اس کی قوت بڑھتی جاتی ہے، اور صغریٰ کم ہوتی جاتی ہے، اتنی ہی رستے دینے والوں کے لئے دقتیں بڑھتی جاتی ہیں۔ آپ ایک جلسے میں کھڑے ہو کر اور ایک بہت بڑی جماعت کے صدائے اتفاق سے قوی بہت ہو کر جس طرح گورنمنٹ ہاؤس پر نکتہ چینی کرتے ہیں، کیا حضور وائسرائے کے سامنے بھی اسی طرح کر سکتے ہیں؟ ہاں

کر سکتے ہیں مگر وہ ہستیاں اور ہیں، آپ نہیں ہیں:-
 ہر مدعی کے واسطے وارورسن کہاں
 جو لوگ جلے میں شریک تھے ان کو یاد ہوگا کہ ہمارے آخری الفاظ کیا
 تھے؟ ہم نے کہا تھا:

"تم اس وقت نادانی اور غفلت کے ہاتھ بک گئے ہو مگر وہ وقت دور
 نہیں ہے جب اعتماد" کی اس آخری آزمائش پر بھی تم کو متعصف ہونا پڑے گا
 ابھی وہ وقت نہیں آیا مگر تعصف ابھی سے شروع ہو گیا ہے۔ انشا اللہ
 العزیز اس کا اصلی وقت بھی آ رہا ہے۔ اس وقت ہم پھر یک مرتبہ اپنے انھی
 الفاظ کو دہرائیں گے۔ وَلَٰنْ اَذْرِیْ اَقْرَبُ اَمْ یَعِیْدُ فَاَتُوْعْدُوْنَ
 (اور میں نہیں جانتا کہ جس وقت کا وعدہ کیا گیا ہے وہ قریب ہے یا ابھی اس
 میں دیر ہے؟ ۲۱:۱۰۹)

جلے میں اس وقت تین طرح کے لوگ تھے:- "مجلس نیم شبی" کے مخرمان
 ان کے متبعین جو خود باریاب صحبت نہ تھے مگر ان کے نام احکام جاری ہو گئے
 تھے۔ اور کچھ عام لوگ جو اس ناگہانی انقلاب سے بالکل بے خبر تھے اور سادہ دل
 اور بے خبر حال ہونے کی وجہ سے کوئی آواز اور رائے نہیں رکھتے تھے۔

ان غریبوں کا عجیب حال تھا۔ ان میں بہت سے تعلیم یافتہ اور بہت
 سے سرگرم مدعیان آزادی حریت بھی تھے مگر یہ سب اس تیغ قیز سے زخمی
 ہوئے کہ مسٹر محمد علی کو تحریک کرتے اور مہجر صاحب کو تائید کرتے ہوئے
 دیکھا۔ ایک دن پہلے تک آزادی کا علم انھی کے ہاتھوں میں دیکھ چکے تھے۔

پس سمجھے کہ انھی حضرات کی طرف سے تحریک تائید ہو رہی ہے تو ضرور کوئی اپنے ہی مطلب کی بات ہوگی، گوا بھی ہماری، سمجھ میں نہیں آتی۔

وہی کمبخت مذاق تقلید جو کل تک پرانے لیڈروں کی اندھا دھند اتباع کی صورت میں خانماں سوز عقل و دانش تھا، آج آزادی کے عہد تازہ میں نئے لوگوں کے اتباع کی صورت میں فہم و دراست کی گردن کا طوق بنا۔ درد و اندام کے ساتھ کہنا پڑتا ہے کہ انبائے عصر کی غلامی بھی مقلدانہ تھی، اور اب آزادی بھی مقلدانہ ہے۔ کچھ حصہ نئے دور کا گزر جائے، اور مدتوں کے گرفتار تقلید و مانع (جو بالکل غل اور معطل ہو گئے ہیں) کچھ فکر و اجتہاد کے عادی ہو جائیں، تو پھر شاید ہر شخص اپنی سمجھ سے ہر بات کو سمجھنے کی کوشش کرے۔ دَمَا ذٰلِكَ عَلَى اللّٰهِ بَعْرٌ نِّزْ !

اب قدیم و جدید، اور مستبدین و احرار کی "متحدہ سازش" سخت بدحواس ہوئی کہ کہیں بنا بنایا کھیل بگڑ نہ جائے ہر طرف سرگوشیاں شروع ہو گئیں۔

اِنَّمَّا التَّجْوٰی مِنَ الشَّیْطٰنِ
لِیُخْرِجَ الَّذِیْنَ اٰمَنُوْا
وَلَیْسَ بِصَآرِہِمُ شَیْءٌ
اِلَّا بِاِذْنِ اللّٰهِ وَعَلٰی
اللّٰهِ فَلِیَسْتَوِ کُلُّ الْمُؤْمِنِیْنَ

رازدارانہ سرگوشیاں شیطان کے دوسے اندازی سے ہوتی ہیں، تاکہ مسلمان اس کی وجہ سے آزر دہ خاطر ہوں، حالانکہ بغیر مثبت الہی کے یہ سرگوشیاں کچھ بھی نقصان نہیں پہنچا سکتیں مسلمانوں کو چاہیے کہ ہر طرف

(۵۸ :)

سے ہٹ کر صرف اللہ ہی پر اعتماد کریں۔

معا خواجه غلام الثقلین صاحب کو بھی ڈیپوٹیشن میں شریک کر دیا گیا۔ ان کا بیان ہے کہ مجھے اسٹیج کے اقصائے مغرب سے مشرق ادنیٰ کی طرف کھینچ کر لے گئے۔ وہاں قہیں کھا کھا کر اطمینان دلایا اور منتیں کہیں کہ ان جاؤ کیا کرتا؟ مجھ کو ماننا ہی پڑا:-

اِتَّخَذُوا اٰیٰتِنَا هُجُوًۢمًا
جُنَّةً (۵۸: ۵۳)
انہوں نے ہمارے لئے اپنی قسموں کو ڈھال بنا رکھا ہے۔

گوئے ہے تند و تلخ، پیرہ ساقی ہے دلربا
لے شیخ بن پڑے گی نہ کچھ ہاں کئے بغیر
خواجه صاحب کہتے ہیں کہ جب معاملہ یہاں تک پہنچا، تو میں نے بھی مناسب نہ سمجھا کہ اور زیادہ مخالفت کروں۔ میرے کے بعد کانفرنس میں آیا تھا۔ لوگ کہتے کہ اسی نے چلتی گاڑی میں روڑا اٹکا دیا۔

بہر حال یارانِ طریقت نے خواجه صاحب کو بھی چپ کرا ہی دیا:-
ہا مال اک نظر میں قسار و ثبات ہو
اس کا نہ دیکھنا، نگہ التفات ہو
اب خواجه صاحب سے کیا گلہ شکوہ کریں؟ وہ کہتے ہیں کہ بچے قسموں نے فرصت ہی نہ دی:-

ناز سے، عشوہ سے، غمزہ سے لگا لیتے ہیں
وہ جسے چاہتے ہیں اپنا بننا لیتے ہیں
خواجه صاحب نے بھی دیکھا کہ کسی کی منتیں مفت میں ہاتھ آتی ہیں، یہ

ضد اور ہٹ کا موقع نہیں:-

بڑا مزہ ہو جو محشر میں ہم کریں شکوہ

وہ نیتوں سے کہیں چپ رہو خدا کے لئے

لے دے کے ایک خواجہ صاحب ہمارے ساتھ اٹھے تھے۔ ان کو بھی

ہمارے دوست اسٹیج کے پیچھے لے گئے ابے چارے (میر حسن) کو بھی یہی

شکایت تھی:-

جو کوئی آئے ہے نزدیک ہی بیٹھے ہے ترے

ہم کہاں تک ترے پہلو سے سرکتے جائیں؟

ہم تو اس وقت تقریر کر رہے تھے کیسے معلوم کہ اسٹیج کے گوشے میں

کیا ہو رہا ہے ورنہ خواجہ صاحب کو پہلے ہی خبردار کر دیتے:

غرض نہ ہو بلا ہے سینوں کا التفات

اے دل سنھل، وہ دشمن جاں مہرباں ہوا

خیر بہتر ہے آپ لوگ اپنے سرفقت میں کیوں الزام لیں؟ صلح ہوتی

ہو تو جنگ کیوں کریں۔ الزاموں اور مخالفتوں کے لئے تو ایک زیاں پسند

نفع فراموش محروم عقل و دانش و ماغ مجھ دیوانے ہی کا بناسے اور کوئی کیوں

بدنام ہونے لگا:-

قیمت کیا ہر ایک کو قسام ازل سے

جو شخص کہ جس چیز کے قابل نظر آیا

دنیا کو یہ عقل مندی اور دانش اور مجھ کو اپنا جنون و نفع و دشمنی مبارک

رہے ، میں دعا مانگتا ہوں :

وَيَرْحَمُ اللَّهُ عَبْدًا قَالَ آمِينَ!

(کامل پاشا) نے جب اپنے اعمالِ مخفیہ کو انجام دینا چاہا تو چاروں طرف نظر ڈالی۔ فوجی قوتِ صلح کی مخالفت تھی۔ اس نے سوچا کہ لیٹر (ناظم پاشا) کے ملائے کامیابی نہیں ہو سکتی۔ پہلے ناظم صلح کے اشد شدید مخالف تھے اور جٹلجا سے تار پر تار دیتے تھے۔ لیکن جب ۲۲ جنوری کو (سرائے درملہ باغیچہ) میں قومی مجلس منعقد ہوئی تو اس تماشے کا ہر ایک ٹراپے پارٹ کی مشق کر آیا تھا ناظم پاشا سب سے پہلے کھڑے ہوئے اور کہا کہ جنگ سے کیا فائدہ بہتری اس میں ہے کہ صلح کر لی جائے۔ اب کامل پاشا خاموش تھا اس لئے کہ ناظم کے اندر سے اسی کی صدا نکلتی رہی تھی اس کو لب ہلانے کی ضرورت ہی کیا تھی ؟

یہاں بھی آج قومی مجلس تھی اور صلح کی سعی و اُردوئے شدید نہ تو سر راجہ صاحب کو لب ہلانے کی ضرورت ہوئی نہ ان کے اعوان و انصار کو صرف ایک ہمارے دوست ہی کافی تھے :-

سردوتاں سلامت کہ تو خنجر آزمائی !

غرض کہ کہاں تک اس افسانے کو طول دیکھے۔ زلف یار کی آجنگ کون پیمائش کر سکا ہے۔

ماجرہ ہا ست باں زلف فوں ساز مرا

بالآخر وہی ہوا جس کا ہزاروں تمناؤں اور آرزوؤں کے ساتھ

انتظام کیا گیا تھا:-

یاں لعل فوں ساز بنے باتوں میں لگایا
 دے بیچ ادھر زلف اڑا لے گئی دل کو
 مسٹر ممتاز حسن بیرسٹرا بیٹ لا لکھنؤ نے بولنا چاہا، مگر اب کون بولنے دیتا
 ہے یا ران کار فرما پر ایک ایک منٹ ایک ایک برس کا گزر رہا تھا۔ جلدی تھی کہ
 نہیں معلوم کن کن اعمال مخفیہ اور وظائف نصف اللیل کے بعد اپنا بخت خفتہ
 بیدار ہوا ہے اور لوگوں کی آنکھوں پر غنودگی طاری ہوئی ہے۔ کہیں ایسا نہ
 ہو کہ ادھر ان کی آنکھ کھلے اور ادھر ان کی قسمت پھر چادر منہ پر ڈال لے۔
 یہ ہزار مشکل ان کو نہایت پنا تلا وقت دیا گیا، لیکن ادھر ایک نقطہ منہ
 سے نکلتا تھا ادھر گھڑی دکھلائی جاتی تھی کہ وقت ہو گیا!
 اس کی محفل کی دیکھنا تہذیب
 بات کا انتظام ہوتا ہے!
 تقریر کیا کرتے انھیں وقت کی حساب فہمی سے ہی فرصت نہیں ملتی
 تھی مجبوراً خاموش ہو گئے۔
 جن لوگوں کی کشت امیدیں ۲۶ کی شام تک خاک اڑ رہی تھی آج
 دیکھتے تھے تو گھٹائیں انڈی آرہی ہیں خوف تھا کہ یہاں کی فضا کا کیا ٹھکانا؟
 کہیں پھر موسم بدل نہ جائے۔ یکا یک غل مجا کہ رزولوشن پاس کر دو!
 سر راجہ صاحب نے حضار مجلس سے پوچھا کہ منظور ہے؟۔
 ایں سخن راجہ جواب ست تو ہم میدانی

یہاں خود ہی دست سوال تھا اور خود ہی زبان جواب:

خود کوزہ و خود کوزہ گر و خود گھل کوزہ

بھلا یہ بھی کوئی پوچھنے کی بات تھی؟ اگر حلقہ نیم شبی کا بس چلنا تو اس سوال کا جواب زبان کی جگہ دل کے ٹکڑوں کی پیش کش سے دیتے کہ دل و جان سے منظور ہے کہیں خدا کے لئے پاس بھی کیجئے:

ساتی مے دے کہ اہل مجلس

پانی پانی پکار تے ہیں!

یکایک شورا اٹھا کہ منظور منظور منظور!!! اسٹیج اور اس کے ارد گرد

جو حلقہ تھا وہی منظوری لینے والا تھا اور وہی منظوری دینے والا نہ سوال میں دیر لگی اور نہ جواب میں۔

رزولوشن کے پاس کر دینے کی خوشی سکے ہیجان نے ہوش و حواس

کھو دئے تھے جن نوجوانوں نے برسوں اپنی گلابازی سرگرم تفریروں میں

دکھلائی تھی، آج ان کی گرج اس ہنگامے کے بپا کرنے میں کام آگئی چہچہ

چہچہ گلابیٹھ بیٹھ جاتا تھا، مگر سینوں کے اندر آوازوں کا ایک سمندر بہہ رہا تھا

آواز اگلے اگلے منہ دکھ جاتے تھے مگر برق و رعد کا سیلاب تھا کہ کسی طرح

بند ہی نہیں ہوتا تھا۔ بلغاری محاصرہ کی پلٹیں اس بیکاری سے کچھ اکتا سی

گھنٹی تھیں۔ اب انھوں نے ایک گھنٹے کی خاموشی کی کسریوں نکالی کہ کچھ

دیر کے لئے بارہ دری کے اسٹیج کو ہارمسٹن سرکس کا تماشا گاہ فرض کر لیا

اور لگے بے تکان قلابازیاں کھانے۔

دل از تمکس شود بے ذوق ز بہار

گہے طفلی شود مستانہ می رقص !

جن لوگوں نے ان عجیب و غریب گھڑیوں کو نہیں دیکھا ہے محال ہے کہ انہیں اس کی کیفیت سمجھائی جاسکے۔ چہرے جوش دہیجان سے سُرخ گردن کی رگیں ابھری ہوئی، گلے شدت شور و ہنگامے سے پڑے ہوئے ہاتھ میں اچھلتی ہوئی ٹوپیاں، اور پاؤں کو اضطراب رقص سے قرار نہیں۔ منہ سے گف اڑ رہی تھی اور چونکہ قریب قریب کھڑے تھے اس لئے آپس ہی میں ایک دوسرے کے چہرے پر پڑ رہی تھی۔ رد مال نکال کر منہ پوچھتے اور پھر کف اڑاتے منتظرین جلسہ کو کیا معلوم تھا کہ بارہ دری کے اسٹیج سے میدان رقص کا کام لیا جائے گا ورنہ اس کی رعایت ملحوظ رکھتے نتیجہ یہ تھا کہ جوش تو اجد میں گردش رقص کی جگہ نہیں ملتی تھی، اس لئے جو رقص جہاں کھڑا تھا وہیں اپنے پاؤں سے اسٹیج کے چوبیس تختوں کو کوٹ رہا تھا!!

یہ ایک رقص مغلوبہ کا اصلی ایکٹ تھا۔ اگر (سرہنری اور رنگ) زندہ ہوتا اور اس مجمع کو دیکھتا تو یقین ہے کہ ان پر جوش نوجوانوں کی ایک کھپ تو ضرور اپنے ساتھ لے جاتا۔

لیکن اس عجیب الخلق تماشے کا ایک خاص منظر تو رہ ہی گیا۔ جوہی رزولوشن کے پاس کرنے کا غل مچا ہم نے دیکھا کہ معاصر راجہ صاحب محمود آباد اپنی کرسی سے مضطربانہ اٹھے اور نواب وقار الملک بہادر کے ہاتھوں کو بے اختیارانہ چوم لینا چاہا۔ نواب صاحب قبلہ کی جو سچی عظمت

قوم کے دل میں ہے اس کے لحاظ سے اگر راجہ صاحب ان کے قدم بھی چوم لیتے تو یہ کوئی بڑی بات نہ تھی لیکن رزولیوشن کے پاس کرنے کے ساتھ ہی اس مضطربانہ اور بخودانہ تعظیم کا ہم مطلب نہ سمجھے کہ دست بوسی کی قیمت نقد کے لئے کوئی متاع نقد بھی ہونی چاہیئے۔ مگر اب خود نواب صاحب قبلہ کی تحریر گرامی سے یہ عقدہ حل ہو گیا اور معلوم ہو گیا کہ واقعی اس وقت راجہ صاحب اپنی بے اختیارانہ اظہار ممنونیت میں حق بجانب تھے۔

یاد ہو گا کہ نواب صاحب قبلہ نے اپنی تحریر میں ایک جگہ ارقام فرمایا ہے بعض معزز دوستوں نے پرائیویٹ طور پر مجھ سے پوچھا کہ کیا آپ رزولیوشن کی تائید کریں گے؟ میں نے عرض کیا کہ میرے مرتبہ مسودہ اور اس میں اختلاف ہے۔ اس لئے میں ترمیم پیش کروں گا۔ اس پر مجھ سے بہت اصرار کیا گیا کہ میں ایسا نہ کروں ورنہ جلسے میں بہت گڑبڑ ہو جائے گی مسٹر محمد علی نے رزولیوشن پیش کرتے ہوئے کہا کہ رات کو بڑی رات گئے تک اس رزولیوشن کے متعلق مشورہ ہوتا رہا اور فلاں فلاں صاحبوں کے اتفاق سے (جن میں میرا نام بھی انہوں نے لیا) اس کا مسودہ مرتب ہوا ہے حالانکہ یہ صحیح نہ تھا کیونکہ نواب صاحب کے مجلس سے چلے آنے کے بعد بعض لوگوں کو موٹر کاریں بھیج کر بلوایا گیا اور خود ہی اس رزولیوشن کا مسودہ اور ممبران ڈیپوٹیشن کی فہرست مرتب کی۔ نواب صاحب قبلہ کے سامنے یہ بات قرار پائی تھی کہ صبح کو خود ایک مسودہ رزولیوشن مرتب کر کے پیش کریں چنانچہ بقیہ رات جاگ کر اور سخت تکلیف و مشقت برداشت کر کے انہوں نے

مرتب فرمایا لیکن صبح کو کسی نے بوچھا تک نہیں کہ وہ مسودہ کہاں ہے۔
 اس پر میں نے ان معزز دوست کو جھٹوں نے خاموش رہنے کی تاکید کی
 تھی مآ توجہ دلائی کہ اس رزولوشن کی ذمہ داری اب میرے اوپر بھی آتی ہے
 مگر انھوں نے اس وقت سکوت فرمایا اور کوئی جواب نہیں دیا۔ اس وقت میں نے
 اپنے آپ کو سخت مشکل میں پایا۔ جلے میں ایک طرف تو میرا نام مجوزین فہرست میں
 خلاف واقعہ لیا گیا اور جلے کو دھوکہ دیا گیا دوسری طرف اس بات کی کوشش
 کی گئی کہ میں جلے میں بالکل سکوت اختیار کروں۔

اب اس ”عقدہ دست بوسی“ کا حل بالکل سامنے ہے۔ یہ مضطربانہ اٹھنا
 تعظیم و تکریم اس لئے تھا کہ اگر آپ خاموش نہ رہتے تو یہ کشتی طوفانی کیونکر ساحل
 مراد تک پہنچتی۔ حریفان خلوت نے صحبت نیم شبی کی مجلس خاص کے مزے
 لوٹے لیکن اس بارہ گسارانہ فیاضی کا اعتراف کرنا چاہیے کہ صلح کی مجلس
 عام کو بھی سرشاری و بیخودی سے محروم نہ رکھا۔ کیونکہ بارہ دری سے نکل کر
 جو کچھ گزری اس کی ذمہ داری تو کوئی نہیں لے سکتا اور کیوں لے؟ لیکن
 اس میں شک نہیں کہ بارہ دری کے اندر تو سب ہی مست تھے:-

بیخود اس دور میں ہیں سب حاتم

ان دنوں کیا شراب سستی ہے؟

لیکن ہم کہہ چکے ہیں کہ ہمارے ساتھی مآب دوست نے پلائی تو
 ضرور کوئی ایسی ہی شے جس کا رنگ سرخی مائل اور نظروں کے لئے دلولہ
 انگیز تھا، لیکن اس میں شک ہے کہ کہیں پانی تو زیادہ نہیں ملا دیا تھا،

کیونکہ ہم نے ۲۸ رہی کو دیکھا کہ شام ہوتے ہوتے جمائیاں آنی شروع
 ہو گئی تھیں اور چہرے اکثر بے حال تھے۔ بارہ دری سے نکلنے کے بعد ہی
 چند مدعیان آزادی ملے جن سے ہم نے پوچھا کہ یہ کیا ہنگامہ تھا، لیکن
 رزولوشن کا مطلب بھی نہ بتا سکے۔ جب کہا کہ بے سمجھے بوجھے آپ نے
 بھی تو رقص مغلوثہ میں حصہ لیا تھا تو یکایک ان کے سر میں خارش شروع
 ہو گئی۔ حالانکہ اب ہاتھ کی جگہ سر نہیں بلکہ پیشانی تھی۔
 گھبراہٹ ہو سانس نکل اب لکیر پٹا کر

عالم اسلام

الہلال ۲۱ مئی ۱۹۱۳ء

” ۴ اپریل ”

” ”

” ۲۱ مئی ۱۹۱۳ء

۱۔ عظیم الشان ادرنہ

۲۔ سقوط ادرنہ

۳۔ تسخیر ادرنہ

۴۔ بطل ادرنہ

عظیم الشان ادرنہ مختصر حالات

نام اور حدود اور رقبہ

روسی (یورپین ٹرکی) میں ایک صوبہ ہے جس کی حد بندی شمال کی طرف سے اینہ طارغ اور بلقان، مشرق کی طرف سے بحر اسود، جنوب کی طرف سے استنام علیہ، بحیرہ مرمرہ، دریدانیال، جزائر ارضیل، اور مغرب کی طرف سے دستیوٹاغ کرتا ہے۔ رقبہ ۶۲۷۸۸-۳۶-۳۶ ضلع اور قسمیں ہیں۔ قسموں کے نام یہ ہیں۔
(۱) ادرنہ (۲) فلبہ (۳) اسلمہ (۴) تکفور طارغ (۵) گلی یولی۔
کل آبادی ۲۵۳،۰۵۹ ہے۔ صوبے کا دارالحکومت ادرنہ ہے۔ پہلے اس صوبہ کا نام ٹرافٹ (تھرافٹ) تھا، مگر اب یہ اپنے دارالحکومت کے نام سے موسوم ہے۔
مناظر طبیعی

یورپ میں یورپین ٹرکی، اور یورپین ٹرکی میں ادرنہ اُن مقامات میں سے ہے جن کے لیے قدرت نے کشادہ دستی کو زیادہ کام فرمایا ہے (دامنہائے کوہ جن)

اس صوبہ میں کمی نہیں، لذیذ میوؤں، عطر بیز کھولوں، اور خوش منظر درختوں کے
 کج، اور لفظ کش و باصرہ افزا مزاروں سے معمور ہیں۔ پہاڑوں سے گرنے والے
 لطف انگیز و نغمہ طراز آبشاروں کے علاوہ شیریں، خوشگوار، اور شفاف پانی کی
 نہروں کا ایک روپلی جال ہے جو تمام صوبے میں بچھا ہوا ہے، اور ہر گوشہ میں سیراب
 و شاداب کرتا رہتا ہے جو ابھی معتدل مگر لطیف و خوشگوار ہے مختصراً یہ کہ یہاں کے
 مناظر طبعی بے حد صحت پرور، فرحت انگیز اور لطف آگیز ہیں۔

پیداوار

خاک اور نہ جس طرح فرحت پرور اور نظرنواز ہے، اسی طرح مایہ دار اور زریر
 بھی ہے۔ نباتات میں روئی، افیون، بادام، فندق، کاپی، سیب، ناشپاتی
 خرپڑہ، اور جادات میں پشمینہ، لوہا اور سنگ مرمر برآمد ہوتا ہے۔ ان خداداد سر
 چشمہ کے دولت کے علاوہ یہاں تمول کا وہ ذریعہ بھی ہے جو گنجانے کی کلید اور
 قدرت کی فیاضیوں سے محروم ممالک کا مدار زندگی ہے۔ میری مراد اس سے صنعت
 ہے۔ اصناف صنعت میں سے یہاں پشمینہ و پنپہ بانی اور اسلح سازی زیادہ
 رائج ہیں۔ تینوں قسم کے کارخانوں کی ایک تعداد موجود ہے جو کامیابی کے
 ساتھ چل رہی ہے۔ یہاں کی مصنوعات میں سے جانمازیں، پردے اور عبا ئیں
 اپنی گلکاری، خوش رنگی، اور پائندگی کی وجہ سے مشہور ہیں۔ غرض کہ اور نہ
 ایک شاداب، سیر حاصل، اور مایہ دار صوبہ ہے، اور اسی لیے یورپین ٹرکی
 میں قسطنطنیہ کے بعد اسی کا نمبر ہے۔ شاید اب کہنا چاہیے کہ ”کھانا“ اور نہ لمحاظ
 دار الحکومت ہونے، نیز طبعی اور صناعتی دونوں حیثیتوں سے اس صوبہ کا واسطہ

الحق ہے۔ یہ قسطنطنیہ سے شمال و مغرب ۳۰ میل دور اس سنگھم پر واقع ہے جہاں
 مرجع، طنجه، اوداروا، تین نہریں ہم آغوش ہو کر ایک نظر باغ و عین سطح آب
 پیدا کرتی ہیں۔ شہر کے گرد ایک پُرانی شہرِ پناہ ہے جس سے سنگھم کی موجیں ٹکراتی ہیں
 تمام شہر دلکش باغوں، اسلامی اور غیر اسلامی تاریخی عمارتوں سے معمور ہے،
 جو زبان خاموشی سے اسلاف کی جنگ آرائی، نفاست دوستی، رفعت پسندی
 اور شکوہ نمائی کی داستان سناتی ہیں۔ یہیں وہ قصر بلند ہے جس کو (اسکی سرے) کہتے ہیں۔
 اسی قصر میں بیٹھ کے عثمانی سلاطین ششہ ہجری میں "باب مسیحیت" پر جسے سب سے پہلے
 ایک صحابی نے اپنی شمشیر جہاد سے کھٹکھٹایا تھا، جا بجا زانہ و مسلسل حملے کرتے رہے
 یہاں تک کہ ششہ ہجری میں وہ کھل گیا، اور اسلام کی دیرینہ آرزو پوری ہو گئی۔
 شہر اور نہ میں چالیس سے زائد مساجد ہیں، جن میں نو خاص سلاطین
 عثمانیہ کی بنوائی ہوئی ہیں۔

جامع سلیم

ان مساجد میں سب سے زیادہ قابل ذکر جامع سلیم ہے جیسا کہ اُس کے نام
 سے معلوم ہوتا ہے، جامع سلیم کا بانی سلطان سلیم ثانی تھا، جو خاندان عثمانیہ کا
 گیا دھواں تاجدار تھا اور ۹۸۲ھ سے ۹۸۳ھ تک حکمراں رہا۔ اس مسجد کی
 رفعت کا اندازہ اس سے ہو سکتا ہے کہ یہ جامع ایسا صوفیہ سے ۲۰ قدم بلند تر ہے اس
 میں ایک عظیم الشان گنبد ہے، جو سنگ ساق کے دو کھنبوں پر ٹیکا ہوا ہے۔ چار منار
 ہیں، ہر منارے میں ایک زینہ ہے، جس سے موزن سرباز نہ تک جاتا ہے۔ صحن
 کے تین گوشوں میں قبة ہیں، جو مسجد کی عظمت و جلال کو افزوں تر کرتے ہیں۔

اپنی عظمت، استحکام، اور خوشنمائی کے لحاظ سے جامع سلیم کا شمار عثمانی فن تعمیر و تمدن کے بہترین نمونوں میں ہے۔

ان مساجد کے علاوہ دو بہت بڑے بازار ہیں، جن میں سے خوشنما تر وہ بازار ہے، جس کو علی پاشا کہتے ہیں۔ یہ اس قدر طویل ہے کہ ایک متوسط رفتار آدمی ۱۵ منٹ سے کم میں پورے بازار کا چکر نہیں لگا سکتا۔

دیگر عمارات

ادرنہ میں بڑے فندق (ہوٹل) ۵۲ ہیں۔ نہر پنجہ پر ایک پل بھی ہے۔ ان عمارتوں کے علاوہ متعدد حمام، مدارس، قہوہ خانے اور شفا خانے ہیں۔ ایک مطبع بھی ہے۔ سرکاری پارک بانی کے کئی کارخانے ہیں، جن میں ریشمی اور ادنی کپڑے بنے جاتے ہیں۔

گلشن آباد عالم

زمین نہایت درجہ سرسبز و زرخیز ہے، باغوں کی یہ کثرت ہے کہ ادرنہ گلشن آباد ہو رہا ہے۔ صرف نہر مرتج کے ساحل پر ۵۰۰ باغ ہیں۔ ان میں سے اکثر صرف گلاب کے لیے وقف ہیں۔ گلاب کی اس درجہ کثرت کی وجہ غالباً یہ ہے کہ یہاں عرق کشی کے کئی کارخانے ہیں، جن میں فقط عرق گلاب کشید کیا جاتا ہے، اور اس کے لیے ادرنہ مشہور ہے۔ یہاں کا عطر روح گلاب تمام دنیا میں اول درجہ کا تسلیم کیا جاتا ہے

آبادی

آبادی ۱۵۰۰۰ ہے، جس میں ایک تہ بیلغاری دیونانی، اور بقیہ ڈولت

میں یہود، ترک، ارمینی اور عام فرنگی ہیں۔
قدیم تاریخی معرکے۔

فن تاریخ کا یہ ایک راز آشکار ہے کہ جن ممالک پر قدرت کا ابرکرم زیادہ برستا ہے، اُن میں خون کی بارش بھی زیادہ ہوتی ہے۔ صوبہ ادرنہ پر قدرت کی اس درجہ کرم گستری کا یہ لازمی نتیجہ تھا کہ وہ آماجگاہ جنگ ہوتا۔ رومیوں کے زمانہ سے اس وقت تک صد ہا ہولناک جنگیں ہوئیں، اور بار بار خون کے سیلاب، بکھرے ہوئے اعضاء اور خون آلود انسانی پکیروں سے ادرنہ کے دلکش مرغزاروں کو ایک ایسا لالہ گون نقش زار بنا دیا جسے دیکھ کے دل دھکار اور آنکھیں خونبار ہوتی تھیں۔ ۱۲۳۳ء میں قسطنطین اور لیکینوس میں ایک خونریز معرکہ ہوا، جس میں ہزار ہا انسان کام آئے۔ ۱۳۷۸ء میں پھر میدان کارزار گرم ہوا۔ فریقین جنگ گاتھ اور شاہنشاہ فالمن تھے۔ میدان گاتھ کے ہاتھ رہا۔ ۱۳۷۸ء میں پھر آتش جنگ روشن ہوئی۔ سلاوی اور بیزنطینی سپاہ معرکہ آرا بھی ہوئی۔ لیکن بیزنطینی فوج کو شکست ہوئی۔ ۱۳۷۵ء میں بلغاریوں نے فوج کشی کی اور بزرگ شمشیر شہر میں داخل ہو گئے۔ ۱۳۸۹ء میں انگریز داخل ہوئے مگر چلے گئے۔ ۱۴۰۵ء میں بورڈین نے حملہ کیا، اس وقت شہر ادرنہ بلغاریوں کے قبضہ میں تھا۔ میدان کا زار آراستہ ہوا، مگر حملہ آور فوج نے مدافع فوج کو شکست دی، اور بادشاہ کو قید کر لیا۔ ۱۳۷۱ء میں خاندان عثمانیہ کے تیسرے تاجدار سلطان مراد اول نے اس کو فتح کیا اور وہ مشہور محل شاہی بنایا، جس کا ذکر عمارات کے سلسلہ میں آچکا ہے۔ ۱۳۷۵ء میں روسی فوج داخل ہوئی مگر بعد کو

معاہدہ ادرنہ کے بموجب روسیوں نے شہر کو خالی کر دیا تھا۔
اب اس کا حسرت انگیز حال سامنے اور مستقبل مجہول ہے!

سقوطِ ادرنہ

وَلَا تَهِنُوا وَلَا تَحْزَنُوا ۚ
 أَنْتُمْ أَلَا عَلَوْنَ إِنْ كُنْتُمْ
 مُؤْمِنِينَ ۚ إِنْ يَمْسَسْكُمْ
 قَرْحٌ فَقَدْ مَسَّ الْقَوْمَ قَرْحٌ
 مِثْلُهُ ۚ وَتِلْكَ لَآيَاتُ اللَّهِ
 يُدَوِّلُهَا
 بَيْنَ النَّاسِ ۚ

ہمت نہ ہارو اور نہ اس شکست کی خبر سن کر غمگین دل شکستہ
 ہو۔ یقین کرو کہ اگر تم سچے مومن ہو، تو آخر کار تمہارا ہی بول
 بالا ہو۔ اگر تم کو اس لڑائی میں سخت زخم لگے، تو ہمت
 نہ ہارو کہ طرفِ ثانی کی قوت بھی اسی طرح مجروح
 ہو چکی ہے اور یہ وقت کے نتائج و حوادث ہیں جو نوبت
 بہ نوبت سب لوگوں کو پیش آتے رہتے ہیں۔

إِنَّهَا النَّفْسُ الْجَمَلَىٰ جَزَعًا
 فَإِنْ مَا تَحْذَرِينَ قَدْ قَعَا

بالآخر ایڈریا ناپل فتح ہو گیا اور واقعات و حوادث کے آگے انسانی سعی
 جیسی کہ ہمیشہ ناکام رہی ہے اس معرکہ میں بھی ناکام رہی اِنَّا لِلّٰهِ وَاِنَّا اِلَيْهِ رَاجِعُونَ
 اے اوس بن حجر کا مشہور شعر ہے یعنی اے نفسِ مخزوں! اب رونا دھونا موقوف کر کیونکہ جس
 حادثہ کے خیال سے ڈرتا تھا وہ تو ہو چکا ۱۶۔

بہت سعی کیجئے تو مر رہیے میرے بس اپنا تو اتنا ہی مقدور ہو
وَمَا تَشَاءُونَ إِلَّا أَنْ يَشَاءَ اللَّهُ - إِنَّ اللَّهَ كَانَ عَلِيمًا حَكِيمًا (۳۰: ۷۶)

صبح تمنا اور شام حسرت

اس اُمید آباد عالم میں ہر لمحہ اور ہر آن کتنی اُمیدیں ہیں جو پیدا ہوتی ہیں
اور کتنے دلوں میں جو اٹھتے ہیں؟ پھر اُن میں کتنے ہیں جن کے نصیب میں فیروز مندی
و کامرانی ہو، اور کتنے ہیں جن کے لیے حسرت و یاس کے سوا کچھ نہیں! بیکس
انسان جو آرزوؤں کا بندہ اور حسرتوں کے خمیر کا پتلہ ہر شاید صرف اس لیے بنایا
گیا ہو کہ نصف عمر اُمیدوں کے پالنے میں صرف کر دے۔ اور بقیہ نصف نامرادی
کے ماتم میں کاٹ دے۔ یحییٰ برکی نے صحرا میں ایک اعرابی کو دیکھا تھا کہ میدان
سے پتھروں کے ٹکڑوں کو جمع کرتا ہو اور جب ایک ڈھیز جمع ہو جاتا ہو تو پھر ایک
ایک ٹکڑے کو اٹھاتا ہو اور جہاں سے لایا تھا اسی طرف پھینکنے لگتا ہو۔ کیا انسانی
ہستی کی پوری تاریخ اس مثال میں پوشیدہ نہ تھی؟ ہماری زندگیاں جن کے ہنگامہ
حیات سے کارگاہِ عالم میں شورش و کشمکش کے طوفان اٹھتے رہتے ہیں، غور کیجئے
تو ایک تاریک بکوت، اور حسرت کے ایک جلتے ہوئے تنکے سے زیادہ کیا ہستی
رکھتی ہیں؟ ساری عمر وہی کاموں میں بسر کر دیتے ہیں، یا صحرائے دجلہ کے اعرابی
کی طرح صبح تمنا میں اُمیدوں کے شکر پزیرے جمع کرتے ہیں، یا پھر شام نامرادی
میں جہاں سے لائے تھے، وہیں پھینک دیتے ہیں کہ ہمیشہ کے لیے مدفنوں ہو جائیں

مثال یہ میری کوشش تھی کہ مرغِ امیر
کسے قفس میں فراہم خس آشیاں کے لیے

کارِ سازِ قدرت کی بھی کیا کرشمہ سازیاں ہیں! کچھ خاکِ اُمید کی لی اور کچھ
 خاکِ حسرت کی، دونوں کی آمیزش سے ایک پتلا بنایا، اور انسان نام رکھ
 کر اس ہنگامہ زار ارضی میں بھیج دیا۔ کبھی اُمید کی روشنی سے شگفتہ ہوتا ہے کبھی اُمید
 کی تاریکی سے گھبرا جاتا ہے۔ کبھی دلوں کی بہاریں زمزمہ ساز نغمہ انبساط ہوتا ہے
 اور کبھی حسرت و افسوس کی خزاں میں اُمیدوں کے پژمردہ پتوں کو گنتا ہے۔ کبھی
 ہنستا ہے اور کبھی روتا ہے۔ کبھی رقصِ نشاط ہے اور کبھی سینہ ماتم، ایک لمحہ سے جمع
 کرتا ہے اور دوسرے سے کھوتا ہے۔

سراپا رہنِ عشق و ناگزیرِ لغتِ ہستی
 عبادتِ برق کی کرتا ہوں اور افسوسِ حاصل کا

پس اے ساکنانِ غفلت آبادِ ہستی! دائے رہروانِ سفرِ مدہوشی و فراموشی! مجھے
 بتلاؤ کہ تمہاری ہستی کی حقیقت اگر یہ نہیں ہے تو پھر اور کیا ہے؟ اور اے نیرنگ آرائے
 تماشا گاہِ عالم! کیا یہ ہنگامہ حیات، یہ شور و شریںِ زندگی، یہ رنجِ کشاکشِ ہستی
 تو نے صرف اتنے ہی کے لیے بنائی ہے؟

مکند کو تہ و بازوئے سُست و بامِ بلند
 بمنِ حوالہ و نومیدیم گنہ گسارند
 رَبَّنَا! مَا خَلَقْتَ هَذَا بَاطِلًا

نہیں معلوم آغازِ عالم سے آج تک یہ سوال کتنے دلوں کے اضطرابِ التباب
 کا باعث ہوا ہوگا؟ مگر سچ یہ ہے کہ اپنے کان ہی پر رہے ہیں ورنہ کاساتِ عالم
 کا ذرہ ذرہ اس سوال کا جواب نفی میں دے رہا ہے

محرم نہیں ہے تو ہی نواہائے راز کا
یاں در نہ جو حجاب ہے پردہ ساز کا

وَكَائِنٌ مِّنْ آيَةٍ فِي السَّمَوَاتِ وَالْأَرْضِ لِمَن يَمُرُّونَ عَلَيْهَا وَهُمْ عَنْهَا مُعْرِضُونَ (۱۲: ۱۰۶)

یہ سچ ہے کہ مصائب و ناکامی کا ہجوم انسان کے دل میں ایسے خیالات پیدا کر دیتا ہے، مگر حقیقت یہ ہے کہ اس صنعت گاہ عالم کا یہ ساز و سامان صرف اتنے ہی کے لیے نہیں ہو سکتا وہ عالم انسانیت کبریٰ جو تاج خلافت الہی سر پر اور خلعت کرمات (وَلَقَدْ كَرَّمْنَا بَنِي آدَمَ) اپنے روشن عظمت پر رکھتا ہے، کیونکہ ممکن ہے کہ صرف اُمیدوں کے پالنے اور پھران کی موت و احتضار کا تماشہ دیکھنے کے لیے بنایا گیا ہو اَلْحَبِطَةُ اَنَّمَا خَلَقْنَاكُمْ عَبَثًا وَاَنْتُمْ اِلَيْنَا لَا تُرْجَعُونَ ؟

الَّذِينَ يَدْكُرُونَ اللَّهَ قِيَامًا وَقَعُودًا وَاَوْعَىٰ اَعْلَىٰ جُنُوبِهِمْ وَتَتْلُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ
جو ادب و فکر و حکمت اللہ تعالیٰ کا ہر حال میں ذکر کرتے ہیں، اور آسمان اور زمین کے ملکوت و آثار قدرت پر تفکر و تدبر کی نظر ڈالتے ہیں، ان کی زبانوں سے تو یہ عالم صنعت دیکھ کر مے سُبْحَانَكَ فَقِنَا عَذَابَ النَّارِ اختیار صد اسکل جاتی ہے کہ خدایا یہ تمام کارگاہ صنعت تو نے بیکار و عبث نہیں پیدا کی ہے۔ (۱۸۹: ۳)

بہار و خزاں اور اُمید و بیم

اس میں تو شک نہیں کہ جس قدر کاوش سے غور کیجیے گا، جذبات انسانی کی تحلیل و تفرید کے آخری عناصر بھی دو چیزیں اُمید و حسرت نظر آئیں گی۔ وہ جو کچھ کرتا ہو

یا آئندہ کی اُمید ہو اور یا رفتہ پر حسرت، البتہ یہ ضرور ہو کہ اُمید و یاس کی تقسیم کو صرف افراد و اشخاص میں محدود نہ کیجیے بلکہ اس میں دراصل قوموں اور ملکوں کی تاریخ پوشیدہ ہے۔ باغ و چمن میں بہار و خزاں دو موسم ہیں جو یکے بعد دیگرے آتے ہیں اور اپنی اپنی آمد کے متضاد و مخالف آثار چھوڑ جاتے ہیں۔ اسی طرح اُمید اور حسرت کو دو مختلف موسم تصور کیجیے، جو قوموں اور ملکوں پر بھی آتے ہیں اور وہ نامرادی و کامرانی کی تقسیم ہے جو اپنے اپنے وقتوں پر قوموں میں ہو جاتی ہے بعض قومیں ہیں جن کے حصّہ میں اُمید کی بہار آئی ہے اور بعض میں جواب صرف یاس و حسرت کے خزاں ہی کے لیے رہ گئے ہیں موسم بہار زندگی و شگفتگی کا موسم ہوتا ہے اور انسان کی رگوں کے اندر دوڑنے والے خون سے لے کر درختوں کی شاخوں اور ٹہنیوں تک ہر چیز میں جوشِ حیات اور ولولہ انبساط پیدا ہو جاتا ہے یہی حال ان قوموں کا ہوتا ہے جو اپنے دورِ اُمید سے گذرتی ہیں۔ تمام دنیا ان کے لیے ایک بہشتِ اُمید بن جاتی ہے اور اس کی ہر آواز ان کے کانوں کے لیے ایک نرا لہ اُمید کا کام دیتی ہے وہ اپنے اندر دیکھتے ہیں، تو دل کا ہر کونہ اُمیدوں اور ولولوں کا آئینہ نظر آتا ہے اور باہر نظر ڈالتے ہیں تو دنیا کا کوئی حصّہ عروسِ اُمید کی مسکراہٹ سے خالی نہیں ہوتا۔ اس ظلمِ زار بہت و نیست میں انسان سے باہر نہ غم کا وجود ہے اور نہ خوشی کا۔ زندگی مکی تمام کامیابیاں اور مستزین دراصل دل کی عشرت کامیوں سے ہیں جب تک آپ کے دل کے طاقِ حقیقی میں اُمید کا چراغ روشن ہے اس وقت تک دنیا بھی عیش و مسرت کی روشنی سے خالی نہیں۔ لیکن اگر بادِ صرصر نامرادی کا کوئی جھونکا وہاں تک پہنچ گیا، تو پھر خواہ آفتاب نصف النہار پر

درخشاں کیوں نہ ہو مگر یقین کیجیے کہ دنیا کا یہ تمام نظام منور آپ کے لیے
ظلمت سرائے تاریک ہے۔

یہ وہ خوش نصیب قومیں ہیں کہ ان کے دل کے اندر امید کا چراغ
روشن ہوتا ہے اس لیے جہاں جاتے ہیں اقبال و کامرانی کی روشنی استقبال
کرتی ہے چونکہ ان کے دل کے اندر سلطانِ امید قہیاب ہوتا ہے، اس لیے زمین کے
اوپر بھی نامرادی و ناکامی کی صفوں پر فحیاب ہوتے ہیں جس ہاتھ میں اُمید
کا غلم ہو پھر دنیا کی کوئی قوت اس ہاتھ کو زیر نہیں کر سکتی۔ ان کی اُمید حسرت و
آرزو نہیں ہوتی جو محض ناکامی و نامرادی کے ماتم کے لیے ہے۔ بلکہ کامیابیوں کا
ایک پیغامِ دعوت ہے جو دل میں اُمید بن کر اور دل کے باہر عیش و مراد کی کامرانی
و فیروز مندی کی صورت بن کر جلوہ آرا ہوتی ہے۔

لیکن اسی سطحِ ارضی کے اوپر جو اُمید کی کام بخشوں سے خوش
نصیب قوموں کے لیے عیش مراد کا ایک چمن زار نشاط ہے وہ بد نصیب قومیں بھی
بستی ہیں جن کے دامن حیات میں اُمید و یاس کی بخشش کے وقت، اُمید کے
پھولوں کی جگہ صرف نا اُمیدی کے کانٹے ہی آئے ہیں جو خزاں کے افسردہ
د افسردہ کن موسم کی طرح دنیا میں صرف اس لیے زندہ رہتے ہیں کہ بہارِ گذشتہ
پر ماتم کریں اور خزاں کے جھونکوں سے اپنے درختِ اُمید کی پت جھڑ دیکھ
دیکھ کر آنسو بہائیں، وہ دنیا جو اوردوں کے لیے اپنی ہر صدا میں ایک پیغام
اُمید رکھتی ہے، ان کے لیے یکسر ماتم کدہِ یاس بن جاتی ہے۔ دل جب مایوس
ہو تو دنیا کی ہر چیز میں مایوسی ہے۔ ان کے دلوں میں اُمید کا چراغ بجھ جاتا ہے

تو دل کے باہر بھی کہیں روشنی نظر نہیں آتی۔ دنیا کے وہ وسیع صحرا جن پر قدرت
 نے طرح طرح کی نباتاتی نعمتوں کا دسترخوان چن دیا ہے، وہ خوشنما اور عظیم الشان
 آبادیاں، جن کو انسانی اجتماع اور مدنی محنتوں نے زمین کے عیش و نشاط
 کا بہشت بنا دیا ہے وہ عظیم الشان اور بے کنار سمندر جن کی حکمرانی کی طاقت حاصل
 کرنے کے بعد پھر شکی کے ٹکڑوں پر حکمرانی کی ضرورت باقی نہیں رہتی، غرض کہ
 اس زمین اور زمین پر نظر آنے والی تمام چیزیں ان سے اس طرح منہ پھیر لیتی ہیں
 گویا وہ اس زمین کے فرزند ہی نہیں ہیں۔ بلکہ بڑی بڑی آبادیاں قوموں اور
 جماعتوں کی فاتحانہ آمنگوں کا بولا نگاہ ہوتی ہیں تو ان بد نصیبوں کے لیے صحراؤں
 کے بھٹ اور پہاڑوں کے غاروں میں بھی کوئی گونہ عافیت نہیں ہوتا۔ صحراؤں
 کی فصاحت، ہوا کی سنسناہٹ اور دریاؤں کی صدائے روانی، اوروں
 کے لیے پیامِ اُمید ہوتی ہے، مگر ان کے کانوں میں ان سب سے نامرادی فنا
 کی صدائیں اٹھ اٹھ کر طعنہ زن ہوتی رہتی ہیں۔ دنیا میں اگر بہار و خزاں، اُمید
 یاس، شادی و غم، نعمہ و نوحہ، خندہ و گریہ، اور فنا و بقا ڈوہری چیزیں ہیں جن
 کی زمین کے بسنے والوں میں بخشش ہوئی ہے تو مختصریوں سمجھ لیجیے کہ پہلی قوموں
 کو بہار و اُمید اور شادی و نشاط کا حصہ ملا ہے، اور دوسروں کو کیسریاس و حزن
 و نوحہ و ماتم اور گریہ و فنا کا۔

ماخانہ رسیدگان ظلمیم پیغام خوش از دیار مانیت

وَمَا ظَلَمَهُمُ اللَّهُ وَلَكِنْ كَانُوا أَنْفُسَهُمْ يَظْلِمُونَ

لیکن یہ حالات و نتائج کا ایک دور ہے جو نوبت بہ نوبت دنیا کی تمام قوموں

بلکہ کائنات کی ہر شے پر طاری ہوتا ہے، قرآن کریم نے اسی طرف اشارہ کیا ہے۔
 وَتِلْكَ آيَاتُ الْيَوْمِ الَّذِي الْوُفِّيَتْ لَهُمْ أَشْهُدُكُمْ بِمَا كُنْتُمْ تَعْمَلُونَ
 بَیِّنَ السَّائِسِ .
 ایام ہیں جو نوبت بہ نوبت انسانوں پر گزرتے رہتی ہیں
 دنیا میں کوئی شے نہیں جس نے غم سے پہلے اپنی شادی کے دن
 بھی نہ دیکھے ہوں، اور باغ میں کونسا زمذہ درخت ہے جس نے خزاں کے
 جھونکوں کے ساتھ کبھی نسیم بہار کی لذتیں بھی نہیں لوٹی ہیں؟ دنیا عالم اسباب
 ہے اور یہاں کا ایک ذرہ بھی قوانین فطریہ و سلسلہ علل و اسباب کی ماتحتی سے
 باہر نہیں۔ پس یہ انقلابِ حالت بھی ایک قانونِ الہی اور ناموس فطری کے
 ماتحت ہے، جس نے ہمیشہ اس عالم میں یکساں نتائج پیدا کئے ہیں اور ان
 میں تبدیلی ممکن نہیں۔

وَلَنْ يَجْعَلَ اللَّهُ لِلنَّاسِ عَلَى النَّاسِ مَقَرًّا يَبْذُلُونَ مَالَهُمْ بَيْنَهُمْ ظَاهِرًا وَبَاطِنًا
 اُس کے بنائے ہوئے قانون میں تم کبھی تبدیلی
 نہ دیکھو گے۔

بلغ و چمن میں بہار و خزاں کا انقلاب ہو، دریاؤں میں جزر و مد کا اتار چڑھاؤ
 ہو سمندروں میں سکون و ہوجان کا تغیر ہو، افراد حیوانی کی حیات و ممات اور
 شباب و کھولت کا ایاب و ذہاب، افراد کی صحت و علالت، اور اقوام کا
 عروج و زوال، یہ تمام حالتیں فی الحقیقت انہی قوانینِ الہیہ اور نوا میں فطریہ
 کے ماتحت ہیں، جن کو فاطر السموات والارض نے اس عالم کے نظام و قوام کے
 لیے روزِ اوّل ہی سے مقرر کر دیا ہے۔ پھر جن افراد و اقوام نے ان قوانین کے مطابق
 راہِ امید اختیار کی ہے، ان کے لیے امید کی زندگی ہے اور جنہوں نے اس سے

روگردانی کی ہر اُن کے لیے نامرادی و ناکامی کی مایوسی ہے۔ قانون جرم کی سزا دیتا ہے، پر مجرم کو جرم کرنے کے لیے مجبور نہیں کرتا۔ پس شکایت کا رسا نہ قدرت کی نہیں، بلکہ خود اپنی ہوتی چاہیے۔ خدا نے اُمید کا دروازہ کسی پر بند نہیں کیا، ہر اور زمین کی راحت کسی ایک قوم کے ورثے میں نہیں دے دی ہر اُس نے پھول اور کانٹے دونوں پیدا کیے ہیں۔ اگر ایک بہشت کا تنوں پر چٹا ہر گر پھولوں کو دامن میں جمع نہیں کرتا، تو اُسے اپنی محرومی پر رونا چاہیے۔ باغبان کا کیا قصور؟

فَمَا كَانَ اللَّهُ لِيَظْلِمَهُمْ ۚ خُذَا كَافَّةً مِّنْهُم مَّا كَانُوا يَفْعَلُونَ
 لَكِنَّ كَانُوا أَنفُسَهُمْ يَظْلِمُونَ
 (۳۰: ۴۸) انہوں نے اپنے نفسوں پر ظلم کیا۔

دوسری جگہ فرمایا:-

ذَٰلِكَ بِمَا قَدَّهْتَ آيَاتٍ يَّكْفُرُ
 أَنَّ اللَّهَ لَا يَسِيءُ بِظِلَالِهِمُ لِلْعَبِيدِ
 (۵۷: ۲۸) یہ سب بہادیاں تم نے خود اپنے ہاتھوں مل لیں، ورنہ اللہ تو اپنے بندوں کے لیے کبھی ظالم نہیں۔

اس نے دنیا کے آرام و راحت، اور عیش و کامرانی کو انسان کے ماتحت نہیں بلکہ انسانی اعمال کا محکوم بنایا ہے، اور جب تک کوئی قوم خود اپنے اعمال میں تبدیلی پیدا نہیں کر دیتی، اس پر زمین کی راحتوں کا دروازہ بھی بند نہیں ہوتا۔

ذَٰلِكَ بِأَنَّ اللَّهَ لَمْ يَكُ مُغَيِّرًا
 ان قوموں کو نامرادی و ایوسی کی یہ سزا اس لیے

نِعْمَةً أَنْعَمَهَا عَلَىٰ قَوْمٍ حَتَّىٰ يُغَيِّرُوا مَا بِأَنْفُسِهِمْ وَأَنَّ اللَّهَ سَمِيعٌ عَلِيمٌ (۵۵:۸) دی گئی کہ ایسا ہی اس کا قانون ہر جو نعمت خدا نے کسی قوم کو دی ہو پھر وہ کبھی واپس نہیں لیجاتی تاکہ خود وہ قوم اپنی صلاحیت اور قابلیت کو بدل نہ ڈالے

ماضی و حال

یہ انقلابات قدرتی ہیں، اور ہمیں معلوم اس دنیا میں کتنے دور قوموں اور ملکوں پر اس کے گزر چکے ہیں؛ آج اُمید و کامیابی کے جس آفتاب سے غیروں کے ایوان اقبال روشن ہو رہے ہیں، کبھی ہمارے سروں پر بھی چمک چکا ہے، اور جس بہار کے موسم عیش و نشاط سے ہمارے حریف گزر رہے ہیں، ایک زمانہ تھا کہ ہمارے بلخ و چین ہی میں اس کے جھونکے آیا کرتے تھے۔ اب کس سے کہیے کہ کہنے کا وقت ہی چلا گیا!

گزر چکی ہر فصل بہار ہم پر بھی

ہم ہمیشہ سے ایسے نہیں ہیں، جیسے کہ اب نظر آرہے ہیں۔ زمانہ ہم سے ہمیشہ گزشتہ نہیں رہا۔ مدتوں اُمید کا ہم میں آشیانہ رہا ہے، بلکہ ہمارے سوا اس کا کہیں ٹھکانہ نہ تھا۔ اب دنیا میں ہمارے لیے ماتم و نا اُمیدی، دو ہی کام کرنے کے لیے باقی رہ گئے ہیں، لیکن زیادہ دن نہیں گزرے کہ ہماری زندگی کے لیے اسی دنیا میں اور بھی بہت سے کام تھے!

وَبَلَّوْنَا هُم بِالْحَسَنَاتِ اَوْرَشَكْتَ دُنُوں حالتوں میں ڈال کر آزمایا کہ شاید یہ اَوْرَشَكْتَ دُنُوں سے توبہ کریں اور راہ حق اختیار کر لیں۔ (۱۶:۷)

وَإِنَّ فِي ذَلِكَ لَآيَاتٍ ۖ
وَمَا كَانَ أَكْثَرُهُمْ
مُؤْمِنِينَ (۶۸:۲۶) کی دولت سے محروم تھے۔

ہجوم یاس و اخلال نظام امید

مَنْ كَانَ يَتَّقِ اللَّهَ لَآتِ
يَتَّصِرْهُ اللَّهُ فِي الدُّنْيَا وَ
الْآخِرَةِ ۖ فَلْيَمْدُدْ بِسَبَبٍ
إِلَى السَّمَاءِ ثُمَّ لْيَقْطَعْ
فَلْيَنْظُرْ هَلْ يُدْهِبَنَّ
كَدُّهُ مَا يَغْنِظُ ۖ وَكَذَلِكَ
أَنْزَلْنَاهُ آيَاتٍ بَيِّنَاتٍ ۖ وَ
أَنَّ اللَّهَ يَهْدِي مَن يُوَدِّعُ
(۱۵:۲۲)

جو شخص مایوس ہو کر اللہ کی نسبت ایسا ظن بدرکھتا ہو
کہ اب دنیا و آخرت میں خدا اس کی مدد کرے ہی گا
نہیں، تو پھر اس کو چاہیے کہ اوپر کی طرف ایک
رستی تانے اور اس کا پھندا بنا کر اپنے گلے میں پھانسی
لگا لے اور اس طرح زمین سے (جہاں اب وہ اپنے
لیے مایوسی ہی سمجھتا ہے) اپنا تعلق قطع کر لے، پھر
دیکھے کہ آیا اس تدبیر سے اس کی وہ شکایت جس کی
وجہ سے مایوس ہو رہا تھا دور ہو گئی یا نہیں؟ اسی طرح
ہم نے قرآن کریم میں ہدایت و فلاح کی روشنی دلیلیں

آماری ہیں کہ تم ان پر غور کرو اور اللہ جس کو چاہتا ہے اس کے ذریعہ سے ہدایت بخشا ہے۔

ایک ہم ہیں کہ ہوئے ایسے پشیمان کہ بس

ایک وہ ہیں کہ جنہیں چاہ کے ارماں ہونگے

موجودہ جنگ بلقان یا جنگ اسلام و فرنگ کی اگر تاریخ لکھی جائیگی تو

اس میں شاید سب سے زیادہ موثر اور درد انگیز باب مسلمانانِ عالم کے اضطراب

امید و بیم کا ہو گا یہ سچ ہے کہ میدان جنگ میں صرف مجاہدین ترک تھے، جن کی

لاشیں دشمنوں کی گولیوں سے تڑپتی تھیں، لیکن دنیا میں کروڑوں قلوب بھی تھے جن کی لاشیں نہیں، مگر پہلو میں دل ہمیشہ تڑپتے رہتے تھے۔

واقعات نے جلد جلد اپنے اوراق اُلٹے۔ اُمیدوں کو عموماً شکست ہوئی اور توقعات میں بالعموم ناکامی۔ جنگ کے التواء کے بعد صلح کے مہلک اور خانماں سوز شرائط سن کر وہ مضطرب تھے، مگر خود دارانہ مخالفہ میں ایک جماعت آخری سعی و مجاہدہ کے لیے اٹھ کھڑی ہوئی، اور دوبارہ اجرائے جنگ نے پھر ایک شعاع اُمید دکھلائی۔ حالات گو بدستور تھے، نئی وزارت آئندہ کے لیے باوجود بے سروسامانی کچھ نہ کچھ سامان کر سکتی تھی، مگر جنگ کے گزشتہ ایام میں اس کے پیشرو جو کچھ کر چکے تھے، ان کی تلافی محال تھی۔ وہ محصور مقامات کو رسد نہیں پہنچا سکتی تھی، اور محصور قلعوں میں نئی فوج بھی نہیں بھیج سکتی تھی۔ بائیں ہمالی مشکلات کا انتظام کیا گیا، اور مذہب تک اس جنگ کو جاری رکھا، جس کو ایک ہفتہ اور جاری رکھنے کی قوت بھی تسلیم نہیں کی جاتی تھی!

اس عرضہ میں اُمید تھی کہ حالات میں اور تغیرات ہونگے، اور ایڈریانوئل کے محاصرہ میں دشمن کے لیے مشکلات پیدا ہو جائیں گی۔ اسباب و بواعث کی بحث کا یہ موقع نہیں ان کی تفصیل کسی دوسری جگہ پر طے گا، مگر نتیجہ یہ نکلا کہ حالات کے عین مطابق مگر ہماری اُمیدوں اور آرزوؤں کے خلاف ایڈریانوئل بھی مفتوح ہو گیا اور بظاہر ہر شخص نے محسوس کیا کہ آخری رشتہ اُمید جو باقی رہ گیا تھا، اُس نے بھی بے وفائی کی۔

فان ماتخذہن قد وقعاً

میں دیکھتا ہوں کہ ایڈریانو پل کے سقوط کی خبر نے ابتائے ملت کی ہمتوں کو پست کر دیا ہے، لوگ عموماً نا اُمید ہو گئے ہیں اور اکثروں کے دل بیٹھ گئے ہیں پاس و اضطراب کا لشکر جب آتا ہے، تو اُس کا پہلا حملہ عقل و دماغ پر ہوتا ہے۔ لوگ حیران ہیں کہ اب کیا کریں؟ اور ایوس ہیں کہ اب کچھ نہیں کر سکتے۔ مروجہ غالب نے اسی عالم کی تصویر کھینچی ہے۔

فرصت زد دست رفتہ و حسرت نشدہ پایے
کار از دو گذشتہ و افسوں نکرده کس

حسن مصائب رحمت الہی ہے

مصیبت کا احساس غم و ماتم کی صورت میں جس قدر شدید ہو بہتر ہے کیونکہ زخم کی تکلیف جتنی سخت ہوتی ہے، اتنی ہی مرہم کے بنانے میں بھی جلدی کی جاتی ہے اور قدرت الہی کی نیرنگیوں نے اکثر ایسا دکھلایا ہے کہ پاس و نا اُمیدی جب حد انتہا کو پہنچ گئی ہے تو اسی کی زمین میں اُمید کی از سر نو تخم ریزی ہوتی ہے۔

پس موجودہ مصائب کا جس جس قدر درد انگیز ہو، اس کو فال نیک سمجھنا چاہیے، اور دراصل سچ پوچھیے تو ہماری زبانوں کے آہ و فغاں دیکھتے ہوئے جس درجہ درد و الم دلوں میں ہونا چاہیے تھا، افسوس ہے کہ نہیں ہے۔ ہم میں کتنے ہیں جنہوں نے چند لمحوں کے اضطراب و تشویش سے زیادہ اپنی زندگی اس غم میں تلخ کی ہے؟ اور پھر کتنے ہیں جن کے حلق سے ایک وقت کا کھانا بھی کسی بے چینی کے بعد اترتا ہے؟

میں سفر میں تھا جب سقوطِ ادرنہ کی خبر آئی مجھے اس کے بعد متعدد مقامات میں جانے کا اتفاق ہوا، اور میں نے مسلمانوں کے مختلف طبقات و درجات کی بہت سی آبادیاں دیکھیں۔ میں نے دیکھا کہ جو گزرنا تھا گزر گیا لیکن ہماری غفلت و مدہوشی کے اعمال، اور عیش جوئیوں اور راحت پسندیوں کے اشتغال بدستور جاری ہیں یہ کہتے ہوئے خود اپنے تئیں مذمت اور تکلیف ہوتی ہے مگر افسوس کہ کہنا پڑتا ہے۔ تاہم یہ ضروری ہے کہ دلوں کی بچینی میں شک نہیں، اور ایک ٹیس جو پہلے نہ تھی اب شاید لاکھوں پہلوؤں میں محسوس ہو رہی ہے۔ اگر ہزاروں ہیں جنہیں خوابِ غفلت سے ہمت نہیں تو ان کی تعداد بھی کم نہیں جو گلاب تک بستروں پر لیٹے ہیں مگر اضطراب کی کروٹیں بھی بدل رہے ہیں، اور یہ یقیناً کارفرمائے قدرت کی ایک سب سے بڑی توفیق بخشی ہے۔ اگر موسم کے بدلنے کا وقت آگیا ہے تو اتنے آثار بھی کم نہیں۔ ہم نے بڑے بڑے آتشکدوں اور تنوروں کو دیکھا ہے کہ ان کے اندر سے آگ کے ہیبت شعلے اٹھ رہے تھے، حالانکہ چند گھنٹے پیشتر ان کی تہ میں چند جھپٹی ہوئی چنگاریوں کے سوا اور کچھ نہ تھا۔ انہی خاکستر کے تودوں میں چھپی ہوئی چنگاریوں کو جب باد تند و تیز کے چند جھونکے میسر آ گئے، تو چشمِ زدن میں دہکتے ہوئے انگاروں اور اچھلتے ہوئے شعلوں سے تنور بھر گیا۔ پھر کیا عجب ہے کہ سوز و تپش، جو چنگاریاں اس وقت دلوں میں بجتی ہوئی نظر آرہی ہیں، توفیقِ الہی کی بادِ شعلہ افروز انہی سے اس آتشکدہٗ حیات کو گرم کر دے جو افسوس ہے کہ روز بروز خاکستر سے بھرتا جاتا ہے!!

ذٰلِكَ بَآئَاتُ اللّٰهُ يَوْمَ لُجَّةِ الْبَلِّ
فِي النَّهَارِ وَيَوْمَ لُجَّةِ الْبَلِّ
فِي الْبَلِّ وَآتِ اللّٰهُ سَمِيعٌ
بَصِيرٌ (۲۲:۶۰)

یہ اُمید اس لیے ہر کہ قدرتِ الہی کی نیرنگیوں سے
ایسا ہونا کچھ بعید نہیں۔ وہ رات کی ظلمت سے دن کی
روشنی کو اور دن سے رات کو پیدا کرتا رہا اور ہماری تمام
اُمیدوں کو دیکھتا اور دعاؤں کو سنتا رہا۔

لیکن مایوسی پیام موت ہر

لیکن ساتھ افسوس ہر کہ موجودہ حس مصائب اور استیلائے غم و اندوہ
کا بخ تنبہ و اعتبار کی طرف نہیں ہر، بلکہ عموماً مایوسی اور نا اُمید ہی کی صورت
میں ہر جس طرف دیکھتا ہوں، سقوط ایڈریانوئل کے حادثہ پر یاس قنوط کے
جذبات کو احاطہ کیے ہوئے پاتا ہوں لوگ کہتے ہیں کہ اب کیا باقی رہ گیا ہر
جس کے لیے اُمید کی جائے؟ اور قسمت نے کیا چھوڑا ہر، جو مہنتوں میں
مستعدی پیدا کرے؟ اب یا تو ماتم کی صفیں بچھائیے یا سیلابِ بدبختی کی رو
پر اپنے تئیں چھوڑ دیجیے کہ جب ڈوبنا ہی ہو تو ہاتھ پاؤں ہلانے سے کیا فائدہ؟
پھر کیا آخری سوالات کا وقت آگیا؟

بہتر ہر کہ اس بارے میں میری زبان پر صاف صاف سوالات ہوں،
پھر کیا وقت آگیا ہر کہ ہم ہمیشہ کے لیے مایوس ہو جائیں؟ کیا ہم یہ سمجھ لیں
کہ اُمید و یاس کی تقسیم میں اب ہمارے لیے صرف یاس ہی رہ گئی ہر، اور
تکمیل فنا میں جس قدر وقت باقی رہ گیا ہر، اُس میں صرف رفتہ کا ماتم، اور
آئندہ کی نا اُمیدی دو ہی کام کرنے کے لیے باقی رہ گئے ہیں؟ کیا یہ جو کچھ ہو رہا
ہر، ہماری زندگی کی آخری ساعات اور موت کے احتضار کی آخری حرکت ہر؟

کیا چراغ میں تیل ختم ہو گیا اور بجھنے کا وقت قریب ہے؟ اور سب سے آخر
یہ کیا اعداء اسلام اور اسلام کا آخری مقابلہ ہو چکا، اور دیسورع کی مصلوب
اور مردہ لاش نے خدائے حی و قیوم پر فتح پالی؟

میں سمجھتا ہوں کہ یہ سوالات مختلف شکلوں میں آج بہتوں کے سامنے
ہونگے، ممکن ہے کہ مایوسی کا غلبہ میرے اعتقاد کو مغلوب کر لے اور اس لیے
ممكن ہے کہ میں تسلیم کر لوں کہ ہمارے رٹنے کا وقت آگیا ہے، مگر میں نہیں سمجھتا
کہ کوئی مسلم قلب جس میں ایک ذرہ برابر بھی نور اسلام باقی ہے، ایک منٹ
ایک لمحہ، ایک دقیقہ اور ایک عشر دقیقہ کے لیے بھی اس کو مان سکتا ہے کہ
اسلام کے رٹنے کا وقت آگیا ہے۔

انسانوں ہی نے ہمیشہ انسانوں کو مغلوب کیا ہے اور نئی قوموں نے
ہمیشہ پرانی قوموں کی جگہ لی ہے۔ اس کا حریف اس عالم میں دیو نہیں بلکہ
انسان ہی ہے پس یہ کوئی عجیب بات نہیں اگر ہم کو ہمارے سیزدہ صد سالہ
دشمن آج مغلوب کر کے فنا کر دیں، مگر اسی خدا کی رحمت کی توہین کرنے والوں
میں یہ کیونکر مان لوں کہ ایک مصلوب لاش حی و قیوم خدائے ذوالجلال کو مغلوب
کر سکتی ہے؟ اور مایوسی خواہ کتنی ہو، مگر کیونکر تسلیم کر لوں کہ انسانی گروہ خدائے
قادر و ذوالجلال کی جبروت و کبریائی کو شکست دے سکتے ہیں؟

حیران ہوں کہ آج مسلمان مایوس ہو رہے ہیں، حالانکہ میں تو کفر

مایوسی کے تصور سے کانپ جاتا ہوں، کیونکہ یقین کرتا ہوں کہ مایوس ہوتا
اُس خدائے ذوالجلال و الاکرام کی شانِ رحمت و ربوبیت کے لیے سب سے بڑا

انسانی کفر اور اس کی جناب میں سب سے بڑی نسل آدم کی شوح چشتی ہو۔ تم
جوان بربادیوں اور شکستوں کے بعد مایوس ہو رہے ہو تو بتلاؤ کہ تم نے خدا
اسلام کی قوت و رحمت کو کس پیمانہ سے ناپا ہو؟ وہ کونسا کاہن ابلیس ہو جس
نے خدا کے خزانہ رحمت کو دیکھ کر تمہیں بتلا دیا ہو کہ اب اس میں تمہارے لیے
کچھ نہیں؟ اَظْلَمَ الْغَيْبِ اَمْ اَتَّخَذَ عِنْدَ الرَّحْمَنِ عَهْدًا (۸۲: ۱۹) اَھ
عِنْدَ هُمُ الْغَيْبِ فَهُمْ يَكْتُمُونَ (۵۲: ۳۲) پھر تم کو کیا ہو گیا ہو کہ تم مایوس
ہو رہے ہو اور کیوں تم نے خدا کی طرف سے منہ پھیر لیا ہو؟ تم کہتے ہو کہ اب
ہمارے لیے مایوسی کے سوا کچھ نہیں، حالانکہ ایک مسلم دل کے لیے تو ناامیدی
سے بڑھ کر کوئی کفر نہیں ہو۔

لَقَدْ جِئْتُمْ شَيْئًا اِذَا تَكَادُ السَّمَوَاتُ يَتَّقَطُرْنَ مِنْهُ وَتَنْشَقُّ الْاَرْضُ وَتَخِرُّ الْجِبَالُ هَدًا !! (۱۹: ۹۳)
یہ تو تم نے ایسی بڑی سخت بات منہ سے نکالی
ہو جس کی وجہ سے عجب نہیں کہ آسمان پھٹ
پڑے، زمین شق ہو جائے اور پہاڑ ریزے
رہیں۔ ہو کر زمین کے برابر ہو جائیں۔

اُمید و ہم
وَمَنْ يَقْنَطُ مِنْ رَحْمَتِي اِلَّا الْكَافِرُونَ؟
ما یوس ہو سکتا ہو؟

انسان شاید یاس و اُمید کے بارے میں کچھ فطرتاً عاجل ہو اس کی
فطرت سادہ بچوں کی مثال سے واضح ہوتی ہو۔ بچوں کا قاعدہ ہو کہ ہر حالت
کا اثر بغیر فکر و تدبر کے دفعۃً قبول کر لیتے ہیں دروئے بچے کو مٹھائی کا

ایک ٹکڑا پکڑا دیجیے تو ہنسنے لگتا ہے، اور چھین لیجیے تو فوراً چل جاتا ہے۔
 بعینہ یہی حال عقل و فکر کے نشوونما کے بعد بھی انسان کا ہوتا ہے۔

البتہ تاثر و نتائج کی صورت بدل جاتی ہے۔ قرآن کریم نے اسی فطرت انسانی کی عجلت پسندی کی طرف اشارہ کیا ہے۔ جبکہ کہا ہے کہ خُلِقَ الْإِنْسَانُ مِنْ عَجَلٍ انسان کی خلقت میں جلد بازی اور تعجل کا رہا ہے۔

مصائب کے حس اور شادمانی کے غور میں بھی دیکھیے تو اس کی یہی جلد بازی اور زود اثری ہر موقع پر کام کرتی ہے۔ وہ کس قدر جلد غمگین

ہو جاتا ہے اور پھر ایک روتے ہوئے بچے کی طرح جس کے ہاتھ میں مٹھائی کا ٹکڑا دیدیا گیا ہو، کس قدر جلد خوش ہو جاتا ہے؟ اس کی مایوسی اور امیداری دونوں کا یہی حال ہے۔ جب کبھی وہ اپنی کسی توقع میں ناکامی دیکھتا ہے تو فوراً

مایوس ہو کر بیٹھ رہتا ہے۔ اور پھر جب کبھی کوئی کامیابی کی خبر سن لیتا ہے تو اُمید و مسرت کے ضبط سے عاجز ہو کر اچھل پڑتا ہے۔ حالانکہ نہ تو اس کو

اُن اسباب کی خبر ہے جو غم و ناامیدی کے پیچھے ظاہر ہونے والے ہیں، اور نہ اُن عواقب و نتائج کی خبر ہے جو بشارت اُمید کے بعد پیش آنے والے

ہیں۔ اس کی خدا پرستی بھی اس جلد بازانہ یاس و بیم سے شکست کھا جاتی ہے۔ اگر کوئی خوشی حاصل ہوتی ہے تو سمجھتا ہے کہ خدا میرے ساتھ ہے، اور اگر نتائج

حالات اور مشیت الہی کسی ابتلا، مصیبت میں ڈال دیتی ہے تو دیوانہ وار مایوس ہو جاتا ہے کہ خدا نے مجھ کو چھوڑ دیا۔ سورہ العنکبوت کی طرف اشارہ کیا ہے اور تمہارے اندر وہ کونسی شے ہے جس کی طرف قرآن نے اشارہ نہیں کیا؟

فَأَمَّا الْإِنْسَانُ إِذَا مَنَّ
 ابْتَلَاهُ رَبُّهُ فَأَكْرَمَهُ
 وَنَعَّمَهُ فَيَقُولُ رَبِّي
 أَكْرَمَنِي ۖ وَآمَّا إِذَا مَنَّ
 ابْتَلَاهُ فَقَدَّرَ عَلَيْهِ
 سِرْفَةً فَيَقُولُ سَرِيفٌ
 أَهَآئِنَ (۸۹: ۱۵)
 ہو کر کہنے لگتا ہے کہ میرا پروردگار تو مجھے ذلیل کر رہا ہے اور میرا کچھ خیال نہیں کرتا

حیاتِ اُمید و موتِ قنوط

منجملہ اس حالت کے سب سے زیادہ خطرناک مگر اسی انسان کی
 وہ مایوسی ہے، جو مصائب و آلام کا ہجوم دیکھ کر اپنے دل میں پیدا کر لیتا ہے
 اور اس طرح خود اپنے ہاتھوں اپنے مستقبل کے لیے نامرادی و ناکامی
 کی بنیاد رکھ دیتا ہے۔

مایوسی سے بڑھ کر کوئی شر، انسانیت کے لیے قاتل و مہلک نہیں
 اور دنیا کی تمام کامرانیاں صرف اُمید کے قیام پر موقوف ہیں۔ یہ اُمید
 ہی ہے جس نے زمینوں پر قبضہ کیا ہے، پہاڑوں کے اندر سے راستہ پیدا
 کیا ہے، سمندر کی قہاری کو مغلوب کیا ہے اور جب چاہا ہے اُس میں اپنی
 سواری کے مرکب چلائے ہیں اور جب چاہا ہے اس کے کناروں کو
 میلوں اور فرسخوں تک خشک کر دیا ہے۔ پھر اُمید ہی ہے جس نے مردہ

قلوب کو زندہ کیا ہے، بستر مرگ سے بیماروں کو اٹھایا ہے، ڈوبتوں کو کناروں تک پہنچایا ہے، بچوں کو جوانوں کی تیزی سے دوڑایا ہے اور پوڑھوں کو جوانوں سے زیادہ قوی و طاقتور بنا دیا ہے۔

جبکہ قوتیں جواب دے دیتی ہیں، جبکہ زمانہ منہ پھیر لیتا ہے، جبکہ زمین کے کسی گوشہ سے صدائے ہمت نہیں آتی، اور جبکہ تمام اعضائے عمل جواب دیدیتے ہیں تو اُمید ہی کافرشتہ ہوتا ہے، جو مسکراتا ہوا آتا ہے، اپنے پروں کو کھولتا ہے، اور اس کے سایہ میں لے کر قوت و طاقت، ہمت و مستعدی، چستی و چالاکی کی ایک روح تازہ دلوں میں پیدا کر دیتا ہے!

دنیا میں کامیابی اعمال کا نتیجہ ہے اور اعمال کے لیے پہلی چیز اُمید ہے۔ جب تک انسان کے اندر اُمید قائم ہے، مصیبتوں اور بلاکتوں کے اگر عفریت بھی سامنے آکھڑے ہوں، تو بھی اس کو شکست نہیں دیکتے۔ اگر خون اور اس کا دوران انسان کی جسمانی حیات کے لیے ضروری ہے تو یقین کیجیے کہ اخلاقی و ادبی حیات کے لیے اُمید اس کے اندر منزلہ روح کے ہے، جب تک اس کا دوران دل سے اٹھ کر یا باصطلاح حال دماغ سے نکل کر جسم کے تمام گوشوں میں حرارتِ عمل پیدا کر رہا ہے اس کی قوتِ عمل زندہ، اس کے اعضائے کار متحرک اور پائے مستعدی سرگرم تھکا پو ہیں، لیکن جہاں یہ روح حیاتِ دل سے نکلی، پھر جسم انسانی کے لیے قبر کے سوا کہیں ٹھکاتا نہیں۔

ایک شخص جب مایوس ہو گیا، جب اُس نے یقین کر لیا کہ اب

اس کے لیے دنیا میں کچھ نہیں، جب اُس نے فیصلہ کر لیا کہ اب خدا
اُسے کچھ نہ دیگا، تو ظاہر ہے کہ اُس کا دماغ کیوں نہ سوچے؟ دل میں انگ
کیوں پیدا ہو؟ ہاتھ کیوں ہلے؟ اور پاؤں بڑھنے کے لیے کیوں متحرک ہوں؟
قوموں کی زندگی کی ایک بہت بڑی علامت یہ ہے کہ ان کا
دل اُمید کا دائمی آشیانہ ہوتا ہے، اور خواہ نا کامی اور مصائب کا کتنا ہی
ہجوم ہو مگر اُمید کا طائر مقدس ان کے دل کے گوشے سے نہیں ہڑتا۔
وہ دنیا کو ایک کارگاہِ عمل سمجھتے ہیں، اور اُمید کہتی ہے کہ یہاں جو کچھ ہے
صرف تمہارے ہی لیے ہے۔ اگر آج تم اس پر قابض نہیں ہو تو غم نہیں
کیونکہ عمل و جہد کے بعد کل کو وہ تمہارے ہی لیے ہونے والی ہے۔
مصیبتیں جس قدر آتی ہیں، وہ ان کو صبر و تحمل کی ڈھال پر روکتی
ہیں، اور غم و اندوہ سے اپنے دماغ کو معطل نہیں ہونے دیتے، بلکہ
مصیبتوں کو دور کرنے اور ان کی صفوں پر غالب آنے کی تدابیر پر غور
کرتے ہیں۔ نامرادی ان کے دلوں کو مجروح کرتی ہے، پر مایوس نہیں
کرتی، اور غم کے لشکر سے ہزیمت اٹھاتے ہیں، پر بھاگتے نہیں۔
دنیا ایک میدانِ کارزار ہے، اور جس چیز کو تم عمل کہتے ہو دراصل
یہ ایک حریفانہ کشمکش اور مقابلہ ہے۔ پس جس طرح جنگ میں رہنے والے
سپاہیوں کو فتح و شکست سے چارہ نہیں، وہ کبھی زخمی کرتے ہیں اور
کبھی خود زخمی ہوتے ہیں، اسی طرح دنیا میں بھی جو مخلوق بستی ہے اُسے
کامیابی اور ناکامی اور فیروز مندی و نامرادی سے چارہ نہیں۔ کیا

ضرور ہے کہ ہمیشہ ہماری تلوار اور دشمن کی گردن ہو؛ کیوں نہ ہم اپنے سر
سینے میں بھی زخم کے نشان پائیں؛ بستر پر آرام کرنے والوں کو رونا
چاہیے کہ پاؤں میں کانٹا چبھ گیا، لیکن سپاہی کو زخموں پر زخم کھا کر بھی اُف
نہیں کرنا چاہیے، کیونکہ اس کی جگہ تو بستر نہیں، بلکہ میدان جنگ ہے۔

شکست و زخم کا خوف ہے تو میدان جنگ میں قدم ہی نہ رکھو،
اور تلواروں کو بچانا چاہتے ہو تو تمہارے لیے بہتر جگہ پھولوں کی سیج ہے۔
چلو گے ٹھوکر کھاؤ گے اور لڑو گے تو زخم سے چارہ نہیں۔ پس اگر ٹھوکر
لگی ہے تو آنکھیں کھولو اور بیٹھ کر رونے کی جگہ تیزی سے چلو، کیونکہ جتنی
دیر بیٹھ کر تم نے اپنا گھٹنا سہلایا، اتنی دیر میں قافلہ اور دور نکل گیا۔

پھر اگر دشمن کی کاٹ نے زخمی کیا ہے تو بھاگتے کیوں ہو؟ مایوسی
خودکشی ہے اور اُمید زندگی، اور زیادہ چابک دستی سے پیکار جنگ کے لیے
تیار ہو جاؤ، کیونکہ جب تک دوسروں کو زخمی کرتے تھے، زیادہ ہمت
مطلوب نہ تھی، لیکن زخم کھا کر تم نے معلوم کر لیا کہ دشمن توقع سے زیادہ
قوی ہے اور اب پہلے سے زیادہ ہمت اور مستعدی مطلوب ہے۔

میں نے کہا کہ قومی زندگی کی سب سے بڑی علامت یہ ہے کہ اس
کا ہر فرد ایک پیکر اُمید ہوتا ہے، اور اپنے دل کو اُمید کی جگہ سمجھتا ہے نہ کہ
مایوسی کی۔ لیکن اتنا ہی نہیں بلکہ یوں کہنا چاہیے کہ زندہ قوموں کے
لیے مایوسی کے اسباب ہی میں اُمید کا پیغام ہوتا ہے اور مصیبتیں جتنی بڑھتی
ہیں، اتنی ہی وہ اپنی اُمید کو اور زیادہ محبت اور پیار سے پالتے ہیں

مصیبتیں ان کو مایوس نہیں کرتیں، بلکہ عفت سے ہشیار کر دیتی ہیں اور عبرت و تنبیہ کی صورت میں ان کے سامنے آتی ہیں۔ وہ مصائب کے سیلاب کو دیکھ کر بھاگتے نہیں بلکہ اُس راہ کو ڈھونڈھ کر بند کرنا چاہتے ہیں، جہاں سے اُس نے نکل کر بہنے کی راہ نکالی ہو۔

پس مصائب اُن کے لیے رحمت ہو جاتے ہیں، اور نامرادی اُن کے لیے کامیابی کا دروازہ کھول دیتی ہو، وہ جس قدر کھوتے ہیں اتنا ہی زیادہ پالتے ہیں، اور جس قدر گرتے ہیں اتنا ہی زیادہ مستعدی سے اٹھتے ہیں۔ وہی دنیا جو کل تک ان کے لیے نامرادیوں کا دوزخ تھی یکایک کامیابیوں کا بہشت بن جاتی ہو، اور جس طرف دیکھتے ہیں، تخت فتحیابی بچھے ہوئے اور انہار کا مرانی بہتی ہوئی نظر آتی ہیں۔ یہی بہشت اُمید ہو جس کے رہنے والوں کی نسبت کہا گیا ہو کہ :-

مُتَكَيِّئِينَ فِيهَا عَلَى الْأَرَائِكِ کامیابی و فیروز مندی کے تخت پر تکیے رکھے
لَا يَرَوْنَ فِيهَا شَمْسًا وَلَا بیٹھے ہونگے، غم و اندوہ کی سوزش و تپش کا
زَهْرًا (۷۶۱۲) انہیں حسرت تک نہ ہوگا۔

کیونکہ وہ اللہ کی رحمت سے مایوس نہیں ہوتے، پس دنیا بھی ان کو مایوس نہیں کرتی۔

ہلاکت اُمید اور موت قنوط

لیکن اسی طرح قومی زندگی کے ایام حیات، اور انسانی ارتقاء کے حیات کا سد باب اُس دن سے شروع ہوتا ہو جس دن کا شانہ دل

سے اُسید کا جنازہ اٹھتا، اور مایوسی کا لشکر فنا آمنتا ہے جس فرد یا جس قوم کو مصیبتوں اور نا کامیابیوں کے عالم میں مایوس دیکھو، یقین کرو کہ اس کا آخری دن آگیا۔ مصیبتیں تو اس آیتے تھیں تاکہ غفلت کو شکست اور ہمت کو تقویت ہو، لیکن جو لوگ اللہ کی رحمت سے مایوس ہو جاتے ہیں، دنیا کے اعمال و تدابیر کا دروازہ اپنے اوپر بند کر لیتے ہیں، اور یہ سمجھ لیتے ہیں کہ اب ہمارے لیے دنیا میں کچھ نہیں رہا، وہ تو خود اپنے لیے زندگی کے بدلے موت کو پسند کرتے ہیں۔ پھر دنیا کی کامیابی زندگی کو لڑ کر لینے والوں کے لیے ہر مٹ جاسنے کے متلاشیوں کے لیے نہیں ہے، دیکھو قرآن کریم نے کیسے جامع الفاظ میں ایسے لوگوں کی حالت اور ان کی مایوسی کے نتائج کی طرف اشارہ کیا ہے، اور اس نے کس چیز کی طرف اشارہ نہیں کیا، مگر افسوس کہ بہت کم لوگ ہیں جو اس کی صداؤں پر کان لگاتے ہیں!

وَمِنَ النَّاسِ مَن يَتَّخِذُ
اللَّهُ عَلَىٰ حَرْفٍ مِّنَ
أَمْرٍ أَتَىٰ بِهِ خَيْرًا أَطْعَمَ
يَهُ وَيَؤْتِيهِ اللَّهُ خَيْرًا مِّنْ
أَلْفِ نَسِيبٍ مِّنْ عَمَلٍ خَيْرٍ
وَأَلْفُ نَسِيبٍ مِّنْ عَمَلٍ خَيْرٍ
مِّنْ أَلْفِ نَسِيبٍ مِّنْ عَمَلٍ خَيْرٍ
مِّنْ أَلْفِ نَسِيبٍ مِّنْ عَمَلٍ خَيْرٍ

اور انسانوں میں بعض ایسے ہیں جو خدا کی پریش تو کرتے
ہیں مگر ان کے ذہنوں میں استقامت نہیں ہوتی، اگر
ان کو کوئی فائدہ پہنچ گیا تو مطمئن ہو گئے اور اگر کبھی
مصیبت آپڑی تو جدھر سے آئے تھے اُٹھ پڑے
اُدھر ہی کو لوٹ گئے (یعنی مایوس ہو کر ایمان سے
ہاتھ اٹھالیا) یہ وہ لوگ ہیں کہ جنہوں نے اپنی دنیا
بھی کھوئی اور آخرت بھی اور یہی سب سے بڑا اور صریح

نقصان ہے۔

(۱۱:۲۲)

فرمایا کہ ”خسر الدنیا والآخرۃ“ کیونکہ مایوسی کے بعد انسان کی قوت عمل معطل ہو جاتی ہے۔ پھر نہ وہ صرف دنیا ہی میں ناکام و نامراد رہتا ہے بلکہ عاقبت کی خوشحالی سے بھی اُسے ناامیدی ہی ملتی ہے۔ انسان کا فرض سعی و تدبیر ہے۔ اور وہ جب تک اس دنیا کی سطح پر باقی ہے، اس کو سعی و کوشش سے باز نہیں آنا چاہیے۔ ہمارا کوئی عزیز بیمار ہوتا ہے، اور اس کی حالت صحت کی طرف سے مایوس کر دیتی ہے، ڈاکٹر بھی جواب دے دیتے ہیں اتنا ہم سعی و علاج سے آخری ساعات نزع تک باز نہیں آتے جب افراد کے ساتھ ہمارا حال یہ ہے، تو تعجب ہے کہ قوم و ملت کے ساتھ نہ ہو؟ کس کو معلوم ہے کہ کب دروازہ رحمت کھلنے والا ہے؟ اور کب بارش ہونے والی ہے؟ دہقان کا کام صرف یہ ہے کہ تخم پاشی کرتا رہے چوں دہم غنایت توفیق ممکن است در تنگنائے نزع نہ کوشد کسے چسرا؟

فتح و شکست کا اصلی میدان

دل کے اندر ہے نہ کہ اُس سے باہر

یہاں تک میں نے جو کچھ لکھا، یہ عام انسانی حالت کے اعتبار سے تھا، لیکن اب سوچنا چاہیے کہ بہ حیثیت اسلام کے اس وقت ہمیں کیا کرنا چاہیے؟

پھر میں نہیں سمجھتا کہ اگر موجودہ جنگ میں ہر طرف نتیجہ شکست ہی ہو

اور مسلمانوں کو اپنے آخری دنوں میں ایک سب سے بڑی نقصان رسا
 شکست اٹھانی پڑی تو اس سے فرزندِ انِ اسلام مایوس کیوں ہو جائیں؟
 اگر ایڈریانو پل چھ مہینے کی عدیم النظیر مدافعت اور آخر کے محیر العقول مقابلہ
 و مقابلہ کے بعد بالآخر قدرتی اسباب و حالات کی بنا پر مفتوح ہو گیا تو پھر
 چالیس کروڑ فرزندِ انِ اسلام کی حسن اُمید لشکر مایوسی سے کیوں مفتوح
 ہو جائے؟ یہ سچ ہے کہ ہمارے دشمنوں نے میدانِ جنگ میں ہمیں شکستیں
 دیں لیکن ابھی وہ اس اُمید کو تو شکست نہیں دے سکتے جو ہر مسلم دل کو اسلام
 کے خدائے قادر و قیوم سے ہونی چاہیے؟

ایک لاکھ سے زیادہ سروی و بلغاری لشکر توپوں کے دہانے
 کھول کر اگر ایڈریانو پل کی مٹی کی دیواروں کو ڈھا دیتا ہے تو یہ کونسا دنیا
 کا نیا اور عجیب واقعہ ہے؟

اُس قوم کے لیے کونسی شرم کی بات ہے جس نے سترہ ہزار فوج
 کے ساتھ ایک بے پناہ اور مٹی کی دیواروں سے بنے ہوئے مقام میں
 چھ مہینے تک مدافعت کی ہو؟ اس پر ہمیں ماتم نشین ہونے کی ضرورت
 نہیں ہم ایک لمحے کے لیے بھی نہیں مان سکتے کہ بلغاری دسویوں نے
 ہماری جرأت و شہامت کو شکست دے دی۔ اور اُس خاندانِ اسلام کے
 ماتم گسارو! جس کے چالیس کروڑ فرزند اس وقت سطحِ ارضی پر چلتے پھرتے
 ہیں! اگر یہ سچ ہے کہ تمہارے دل بھی مایوس ہو گئے ہیں اور تمہارے دل کے
 اندر خدائے ابراہیم و محمد (علیہما الصلوٰۃ والسلام) نے جو چراغِ امید روشن

کیا تھا وہ بھی بچھ گیا ہی، تو پھر اس میں کوئی شک نہیں کہ واقعی سردی اور
بلغاری مجاہدین نے تم کو شکست دے دی، اور تیرہ سو برس کے اندر
دنیا کی بڑی بڑی طاقتیں اور انسانوں کے بڑے بڑے لشکر جس دشمن
کو گرانہ سکے تھے، آج واقعی بلقان کی چند ریاستوں کے اجماع نے اُسے
گرا دیا!!

ہاں اگر یہ سچ ہو تو بیشک تمہاری لافنا زندگی کو جسے قیصر روم
اور کسراے فارس موت سے بدل نہ سکا تھا، اس نے مجروح کر دیا ہے۔
تمہارے ان آہنی جسموں کو جنہیں یرموگ کے میدان میں متمدن رومیوں
کے لاکھوں تیردوں کے نسل نے زخمی نہ کر سکے تھے، یقیناً اس نے خاک و
خون میں تڑپا دیا ہے اور تمہارے ان نشانہائے توحید اور علمہائے دین الہی
کو جسے آٹھ صلیبی حملوں کے لاکھوں نیزے بھی نہیں گرا سکے تھے، سچ یہ ہے
کہ سرویا کے سورچرانے والوں نے آج پارہ پارہ کر کے گرا دیا ہے۔ پھر اس
میں شک نہیں کہ تم مر گئے، تم جو کبھی نہیں مر سکتے تھے، یقیناً مر گئے تم، کہ
تمہاری رگوں کے اندر خدا کی روح جلال جاری و ساری تھی، اور اُس کی
نصرت و حمایت کے ملائکہ مستوین تمہارے آگے دوڑتے تھے، یقیناً آج
مر گئے۔ پس جس قدر تم کو ماتم کرنا ہو کر لو، اور جس قدر جلد اپنی قبر گھود سکتے ہو گھود
لو، کیونکہ خدا کی رحمت اور دنیا کی زندگی صرف اُمید رکھنے والوں کے لیے ہے
اور بایوسی کا نتیجہ موت کے سوا اور کچھ نہیں۔ خدا تم کو نہیں چھوڑتا پر تم اُسے
چھوڑ رہے ہو۔ وہ تمہاری طرف دیکھتا، لیکن تم نے نا اُمید ہو کر اس کی طرف

سے منہ موڑ لیا، تم کو معلوم نہیں کہ یہی مایوسی ہر جس کو تمہارے خدا نے کفر کی خودکشی سے تعبیر کیا ہے۔

مَنْ كَانَ يَنْظُرُ إِلَى الْآيَاتِ
يَنْصُرُهُ اللَّهُ فِي الدُّنْيَا
وَالْآخِرَةِ فَلْيَمْدُدْ
بَسَبَبِ إِلَى السَّمَاءِ
ثُمَّ لِيَقْطَعْ فَلْيَنْظُرْ
هَلْ يُذْهِبَنَّ كَيْدُهُ
مَا يَعْظُمُ وَكَذَلِكَ
أَنْزَلْنَاهُ آيَاتٍ
بَيِّنَاتٍ وَأَنَّ اللَّهَ
يَهْدِي مَن يُرِيدُ

جو شخص مایوس ہو کر اللہ کی نسبت ایسا ظن بدرکھتا ہو کہ اب دنیا و آخرت میں خدا اس کی مدد کرے ہی گا نہیں، تو پھر اس کو چاہیے کہ اوپر کی طرف ایک رستی تانے، اور اس کا پھندا بنا کر اپنے گلے میں پھانسی لگالے اور اس طرح زمین سے (جہاں اب وہ اپنے لیے صرف مایوسی سمجھتا ہے) اپنا تعلق قطع کر لے، پھر دیکھے کہ آیا اس تدبیر سے اس کی وہ شکایت جس کی وجہ سے مایوس ہو رہا تھا، دور ہو گئی ہے۔ اسی طرح ہم نے قرآن کریم میں ہدایت و فلاح کی روشن دلیلیں اتاری ہیں، تاکہ تم اس پر غور کرو اور اللہ جس کو چاہتا ہے اس کے ذریعہ سے ہدایت بخشا ہے۔ (۱۵: ۲۲)

ہنوز آل ابرہہ رحمت درفشانت

سب سے پہلے تو ہم مایوسی کے اس حصہ ہی کو تسلیم نہیں کر سکتے کہ دولت عثمانیہ اور ترکوں کی طرف سے بالکل مایوس ہو جائیں اور سمجھ لیں کہ اس جنگ نے انہیں اب بالکل عضو معطل کر دیا۔ جو کچھ ہو چکا ہے، ابھی اس کے بعد سمجھنے کے لیے کئی میدان باقی ہیں اور اگر عبرت اور تنبیہ کی یہ سب سزائیں بے اثر نہ رہیں اور بقیہ قوائے عالمہ کو ابھرنے اور کام کرنے کی توفیق

مل جائے تو اب بھی یہ قوم جس کی شمشیر آٹھ سو برس سے علم اسلامی کے لیے مدافعت کر رہی ہے، پنپ سکتی ہے اور حالات فوراً متغیر ہو جاسکتے ہیں۔
 دنیا میں ہمیشہ واقعات کا مطالعہ کرنے کے لیے دو طرح کی نظریں رہی ہیں ایک اُمید کی اور دوسری مایوسی کی۔ حکمائے یونان کی نسبت سنا ہوگا کہ آثار و نتائجِ عالم پر بحث کرتے ہوئے ان میں دو مختلف مذاہب اُمید اور مایوسی کے تھے۔ پھر جس طرح کی نظر سے تم دنیا کو دیکھو گے، وہ اسی رنگ میں نظر آئیگی۔ مایوسی کی نظر سے دیکھو تو اس کے دلائل بے شمار ہیں، اور اُمید کا مذہب اختیار کرو تو اس کے پہلو مایوسی سے کم نہیں۔ اسلام ہم کو ہمیشہ اُمید کی تلقین کرتا ہے، پس کیوں نہ ہم اُمید کے پہلوؤں ہی پر نظر ڈال لیں؟

اس اعتبار سے دیکھا جائے تو
 بائیں ہمہ حالات ترکوں کی طرف سے مایوس ہو جانے کی کوئی وجہ نہیں پاتا۔ اور اگر پھر یہ تسلیم بھی کر لیا جائے کہ اب ترکوں کی قوت کا بالکل خاتمہ ہو گیا تو مجھ کو خدا کے لیے جواب دو کہ کیا تمہارے خدا کی قوت کا بھی خاتمہ ہو گیا؟ مان لو کہ ترکوں کی تلوار رنگ آلود ہو گئی تھی اور اب ٹوٹ کر ان کے ہاتھوں سے گر گئی ہے، لیکن کس کو معلوم ہے کہ ابھی خدا کے لازوال خزانہ قدرت میں اور کتنی غیر مستعمل تلواres پڑی ہیں، جن کو وہ اپنے دینِ بین اور کلمہ محبوب کی ہدایت کے لیے چمکا سکتا ہے؟ اسلام ایک قوتِ الہیہ ہے، جس کی زندگی انسانوں اور قوموں سے وابستہ نہیں ہے، بلکہ قوموں کی

زندگی اس کی متابعت اور معیت وابستہ ہے۔ پھر تو میں مٹ سکتی ہیں اور انسان کے فانی جسم مٹ سکتے ہیں، پر وہ نہیں مٹ سکتا۔ وہ اپنے خدائے لازمہ وال کی غیر فانی قوت کے ساتھ ہمیشہ سے ہے اور ہمیشہ رہے گا۔ کیونکہ وہ صداقت ہے، اور صداقت کب نہ بھٹی اور کب نہیں رہے گی؟

اسلام کا ظہور ترکوں کے ظہور کے ساتھ نہیں ہوا ہے، بلکہ ترکوں نے اُس کے دم سے اپنی ہستی کو برقرار رکھا ہے۔ کیا تیرہ سو برس پہلے جب غارِ حرا کے غاروں سے حق کی روشنی چمکی، تو اُس وقت ترکوں کا اٹھ اس کا محافظ تھا؟ کیا ”بدر“ اور ”حنین“ کے میدانوں میں ترک تھے جن میں سے تین سو فائدہ مستیوں نے تین ہزار جوانانِ عرب کو خاک و خون میں ملا دیا تھا؟ کیا ”یرموک“ اور ”قادسیہ“ کے معرکہ ہائے خون میں وہ ترک ہی تھے، جنہوں نے رومیوں اور ایرانیوں کی ہزاروں لاشوں سے صحرائے شام و مدائن کو بھر دیا تھا؟ وہ قوم جس نے تختِ کسریٰ کی ہزار ہا سالہ عظمت کا خاتمہ کر دیا تھا، ترکوں کی تو نہ تھی۔ وہ جس نے سپہ سالارِ روم کے سامنے اپنے نیزے کو ریشمین قالین کے اندر سے زمین میں چھو دیا تھا، یقیناً کوئی ترک تو نہ تھا۔

پھر ”دمشق“ اور ”بغداد“ کے تخت پر کون تھا؟ اور کن کے گھوڑے تھے، جنہوں نے (بحرِ الکابل) کے مہلک طوفان سے گذر کر جبلِ الطارق پر علمِ توحید بلند کر دیا تھا؟ ترکوں کو تختِ خلافتِ اسلامی پر قدم رکھنے کتنے دن گذرے ہیں؟ خدا کے لیے ان سوالوں کا جواب دو! ترکوں

سے پہلے جس قوت نے ہمیشہ علم توحید کی حفاظت کی ہر کیا وہ آج
 ترکوں کے بعد کسی دوسری قوم کو بچھ کر نہیں کر سکتی؟ نادانوں! تم نے اگر
 اللہ کی بخشی ہوئی حکومت و عزت کو کھو دیا ہے تو غم نہیں، لیکن یہ کیا
 بدبختی ہے کہ اپنے دلوں اور دلوں کی رُوح اُمید کو بھی کھو رہے ہو؟
 اس تیرہ سو برس کے اندر کتنی قومیں آئیں اور اپنی اپنی باری میں
 حفاظت اسلام کی خدمت انجام دے کر چلی گئیں۔ جب تک انہوں
 نے اسلام کا ساتھ دیا اور اپنے اعمال و اعتقادات میں اس سے منہ
 نہیں موڑا، اس وقت تک وہ بھی ان کے ساتھ رہا، لیکن جب انہوں
 نے اپنی صلاحیت اور قابلیت کھو دی، اور اس مقصد کو بھول گئے،
 جس کی انجام دہی کے لیے زمین کی وراثت ان کو دی گئی تھی، تو
 ان کا دور کار فرمائی ختم ہو گیا اور اللہ نے اپنے دین کی حفاظت کی امانت
 کسی دوسری جماعت کے سپرد کر دی۔ وہ اپنے کلمہ مقدس کی حفاظت
 کے لیے ہمارا محتاج نہیں ہے، بلکہ ہم اپنی زندگی کے لیے اس کے دین مبین
 کی خدمت گزاری کے محتاج ہیں

يَا أَيُّهَا النَّاسُ أَنْتُمُ الْفُقَرَاءُ
 إِلَى اللَّهِ وَاللَّهُ هُوَ الْغَنِيُّ
 الْحَمِيدُ إِنْ يَشَأْ يُذْهِبْكُمْ
 وَيَأْتِ بِخَلْقٍ جَدِيدٍ وَمَا
 ذَلِكَ عَلَى اللَّهِ بَعِيزٌ
 اے لوگو! تم اللہ کے دروازہ فضل و توفیق کے محتاج
 ہو اور اللہ تو بے نیاز اور بے نیازی کی تمام صفتوں
 سے متصف ہے۔ اگر وہ چاہے تو تم کو چھوڑ دے اور
 تمہاری جگہ اپنی دوسری مخلوقات کو بے بس دے۔
 اور یا کرنا اس کے لیے کچھ مشکل نہیں۔

دوسری جگہ سورہ نسا میں ارشاد ہوا ہے۔

وَإِنْ تَكْفُرُوا فَإِنَّ اللَّهَ
مَا فِي السَّمَوَاتِ وَمَا فِي
الْأَرْضِ وَكَانَ اللَّهُ غَنِيًّا
حَمِيدًا ۖ وَيَلِلَهُ فِي السَّمَوَاتِ
وَمَا فِي الْأَرْضِ مِنْ شَيْءٍ
بِاللَّهِ وَكَذَلِكَ إِنْ تَشَاءُ
يَذُوبُكُمْ أَيُّهَا النَّاسُ
وَيَأْتِي بِآخِرِينَ ۚ وَكَانَ
اللَّهُ عَلَىٰ ذَٰلِكَ قَدِيرًا

اور اگر تم اس کے آگے نہ جھکو گے تو وہ تمہارا کچھ
محتاج نہیں ہے، کیونکہ آسمانوں اور زمینوں میں
جو کچھ ہے، سب اللہ ہی کے زیرِ حکم ہے اور وہ بے
نیاز اور ہمہ صفت موصوف ہے۔ اگر وہ چاہے تو
ایم غفور انسانوں! تم سے اپنی زمین کو حالی
کر دے اور اس کی جگہ دوسری قوموں کو لا
سکے اور وہ ایسا کرنے کی پوری قدرت
رکھتا ہے۔

لَا تَأْسُوا مِنْ سُرُوحِ اللَّهِ

نومید مشو، کہ نا امیدی کفر است

پھر یہ ممکن ہے کہ اس کائنات ارضی کا ہر مخلوق نا امید ہو جائے
یہ بھی محال نہیں کہ دنیا کی تمام قومیں اور تمام انسانی جماعتیں مایوسی کو
اپنا قبلہ مقصود بنالیں لیکن جن لوگوں کے دلوں کو اسلام کی امانت
سپرد کی گئی ہے وہ تو کبھی مایوس نہیں ہو سکتے۔ اسلام سترتا سر امید ہے، اور
اور وہ جب کبھی کسی انسان کا ہاتھ پکڑتا ہے تو پہلی چیز جو اسے دیتا ہے وہ
امید ہی ہے۔ اس کی اصطلاح میں ایمان امید کا نام ہے اور مایوسی کفر
کا مبداء ہے۔ حضرت یعقوب نے اپنے بیٹوں کو نصیحت کی تھی کہ :-

لَا تَأْيِسُوا مِنَ رَوْحِ اللَّهِ ۖ هَذِهِ رَحْمَةٌ مِنْ رَبِّهِمْ ۚ يَٰٓأَيُّهَا الَّذِينَ آمَنُوا لَا تَقْنَطُوا مِنْ رَحْمَةِ اللَّهِ ۚ إِنَّهُ لَا يَإْيِسُ مِنَ رَوْحِ اللَّهِ إِلَّا الْكَافِرُونَ ۚ

دلوں کو کفر کا آشیانہ بنا لیا ہے۔ (۱۸: ۱۳)

اس کی پہلی آواز اپنے ہر پیرو کے لیے یہ ہے کہ ”لا تقنطوا من رحمة الله!“ وہ مایوسی کو کسی حال میں ایک مومن کے لیے جائز نہیں رکھتا اور کہتا ہے وَمَنْ يَّقْنُطْ مِنْ رَحْمَةِ إِلَّا الْكَافِرُونَ دنیا میں مسلمان مایوسی کے لیے نہیں پیدا کیے گئے ہیں، وہ صرف اُمید کے لیے ہیں، اور جس دن اس کے لیے نہ ہوں، اس دن وہ مسلم بھی نہیں۔ یہ موقع اس کی تفصیل کا نہیں ہے، مگر اس آیت کریمہ کو یاد کرو جس سے اس مضمون کا افتتاح ہوا ہے خدا نے مایوس ہو جانے والوں کی نسبت فرمایا کہ اگر وہ مایوس ہو گئے ہیں تو ان کے رہنے کے لیے میری پیدا کی ہوئی دنیا موزوں نہیں ”فليمد بسبب الى السماء فليقطع ان کو چاہیے کہ رسی کا پھندا گلے میں ڈال کر خودکشی کر لیں، کیونکہ مایوسی کی دوسری منزل خودکشی ہے۔

”الہلال“ اپنی ہر شاعت میں اس صدائے الہی کو دہراتا ہے
لَا تَهِنُوا وَلَا تَحْزَنُوا ۚ وَأَنْتُمْ الْأَعْلَوْنَ ۚ إِن كُنْتُمْ مُؤْمِنِينَ

تسخیر اور نہ

صبح اُمید کہ بد مُتکف پر دہ غیب
گو بروں آئے کہ کار شب تار آخر شد

اور نہ مسخر ہو گیا۔ فاتحانِ عثمانی شہر میں داخل ہو گئے۔ دُنیا نا اُمید ہو چکی تھی، یورپ سمجھ چکا تھا کہ ترک جاں بلب ہیں، اب وہ اقدام کے قابل ہی نہیں رہے، لیکن قدرت کاملہ کے دستِ اعجاز نے اسی بیمار سے تندرستوں کو شکست دلائی۔ ترکوں کا اجتماع ہوتے ہی بلغاری مرعوب ہو کر بھاگ نکلے۔ اپنے استو کا مات جو بڑی کوششوں سے استوار کیے تھے، اور ان کو ناقابلِ تسخیر سمجھے ہوئے تھے، آپ ڈھا دیے، اور خدا کا وعدہ پورا ہو گیا کہ قانونِ الہی کے حدود توڑنے والے اور تعلیم رسالت کی بے حرمتی کرنے والے انجامِ کار تباہ و برباد و خستہ و خراب ہو کر رہیں گے۔

هُوَ الَّذِي أَخْرَجَ الَّذِينَ كَفَرُواْ
مِنْ أَهْلِ الْكِتَابِ مِنْ دِيَارِهِمْ لَوَ أَنَّهُمْ
وہ خدا ہی ہے جس نے اہل کتاب کی اس عت
کو کہ انتقامِ الہی کی منکر ہو چکی تھی، اس کے گھر

لَا قَوْلَ الْحَشِشِ مَا ظَنَنْتُمْ أَنْ
يَخْرُجُوا، وَظَنُّوا أَنَّهُمْ قَانِعَتُهُمْ
حُصُونُهُمْ مِنَ اللَّهِ فَأَتَاهُمُ
اللَّهُ مِنْ حَيْثُ لَمْ يَحْتَسِبُوا وَ
قَذَفَ فِي قُلُوبِهِمُ الرُّعْبَ
يُخْرِبُونَ بُيُوتَهُمْ بِأَيْدِيهِمْ
وَأَيْدِي الْمُؤْمِنِينَ، فَاعْتَبِرُوا
يَا أُولِي الْأَبْصَارِ وَلَوْ لَا أَنْ
كَتَبَ اللَّهُ عَلَيْهِمُ الْجَلَاءَ
لَعَذَّبَهُمْ فِي الدُّنْيَا، وَلَهُمْ
فِي الْآخِرَةِ عَذَابُ النَّارِ
ذَلِكَ بِأَنَّهُمْ شَاقُّوا اللَّهَ
وَرَسُولَهُ وَمَنْ يُشَاقِقِ اللَّهَ
فَإِنَّ اللَّهَ شَدِيدُ الْعِقَابِ ۝

(۲: ۵۹)

ہدایت سحت ہو۔

سے مسلمانوں کے پہلے ہی اجتماع میں نکال باہر کیا۔
مسلمان سمجھے تھے کہ نہ نکل سکیں گے اور خود ان کو بھی
گمان تھا کہ ان کے قلعے خدا سے ان کو بچا لیں گے۔
آخر اس طرح غضب الہی نازل ہوا کہ ان کے دہم
وگمان میں بھی نہ تھا۔ ان کے دلوں پر رعب و
ہیبت چھا گئی۔ اپنے گھروں کو اپنے ہاتھوں ہی
دیران کرنے لگے مسلمانوں نے بھی اس دیرانی
میں انہیں مدد دی۔ جن لوگوں کے آنکھیں ہل
انہیں اس واقعہ سے عبرت حاصل کرنی چاہیے
خدا اگر ان کی قسمت میں اخراج نہ لکھ دے تو
دنیا ہی میں ان کو عذاب دیتا، اور آخرت میں تو
ان کے لیے آگ کا عذاب ہو۔ سبب یہ کہ خداؤ
رسول کی تعلیم سے انہوں نے منہ موڑ لیے اور جو
اب کرتا ہو اسے یقین کر لینا چاہیے کہ خدا کا عذاب
ہدایت سحت ہو۔

ایڈریانوپل کو جب بلغاریوں نے فتح کیا تو اپریل کے فورٹ نائٹلی ریویو
میں ایک مشہور انگریز مسٹر ہربٹ دیوین نے لکھا تھا کہ "ایک لاسکی پیغام اناتول
کے صحرا و جبل میں اس خبر کو مشہور کرتا ہوا گذرا کہ پُرانے حبیب فرنازوا (ترک)
کی حاکمانہ زندگی کا آفتاب ڈھل گیا، عجیب و غریب طلسماتی قلعہ ٹوٹ گیا، جہاد

اسلامی اتحاد، اور بے شمار مسلمان جنگجو یوں کے غیظ و غضب کے دھوکے کھل گئے۔
 لیکن اب ان کو یقین کرنا چاہیے کہ اسلام کی طاقت کو فریب سمجھنے میں وہ خود
 دھوکے میں تھے۔ اسلام اپنی قہاری کے نتائج دکھانے میں کبھی ناتوان و ضعیف
 نہ نکلیگا۔ اس نے ایک مدت سے پیغام دے رکھا اور یہ پیغام پورا ہو کر رہ گیا کہ:
 سَيُهَنِّمُ الْمُجْرِمُ وَيُؤْكُوْنَ الدُّبُرَ، کفار کی جمیعت عمقریب منہزم ہو جائیگی اور وہ پیٹھ
 بِلِ السَّاعَةِ مُوْعِدُهُمْ وَ السَّاعَةُ اَذْهَىٰ وَاَمْرٌ، اِنَّ
 الْمُجْرِمِيْنَ فِي ضَلَالٍ وَّ سُعُرٍ دکھا کر بھاگینگے بلکہ ابھی ان کا وعدہ ہو اور وہ گھڑی
 يَوْمَ يُسْحَبُوْنَ فِي النَّارِ عَلٰی بڑی مصیبت کی تلخ ترین گھڑی ہے۔ یہ گنہگار ہیں، یہ
 وَجُوْهِهِمْ ذُقُوْا مَسَّ سَقَرٍ گمراہی اور آگ میں ہیں وہ دن آنے والا ہے جبکہ منہ
 اِنَّا كُلَّ شَيْءٍ خَلَقْنٰ بِقَدَرٍ کے بل یہ آگ میں کھینچے جائینگے، اور ان سے کہا
 وَمَا اَمْرُنَا اِلَّا وَاحِدَةٌ كَلَمْحٍ جائیگا کہ عذاب دوزخ کا مزہ چکھو۔ ہم نے ہر چیز
 بِالْبَصَرِ وَلَقَدْ اَهْلَكْنَا اشْیَا عَمَّكُمْ فَهَلْ مِنْ مُّذَكِّرٍ کو اندازے سے پیدا کیا ہے۔ ہمارے حکم کو ایک ذرا
 بھی تم میں کوئی غور و فکر سے کام لینے والا نہیں؟

بطل اور نہ

ثبت ست بر جریده عالم دوام ما

ایک چراغ سے ہزاروں چراغ روشن ہو جاتے ہیں، آگ کی ایک چنگاری بڑے بڑے آتشکدوں اور نمودوں کو شعلوں سے بھر دیتی ہے، ایک بیج صد ہا شاخیں اور ہزاروں پھل پیدا کر دیتا ہے، بارانِ رحمتِ الہی کا ایک شاداب دن پوری فصل کو سرسبز کر دینے کے لیے کافی ہوتا ہے، موتی کا ایک بڑا دانہ پورے ہار کی عزت بڑھا دیتا ہے، ہیرے کا ایک درخشندہ ٹکڑا پورے تاج کے حسن و جمال کے لیے بس کرتا ہے، کیوڑے کا ایک درخت پورے بارغ کے معطر ہونے کے لیے، گلاب کا ایک قیمتی پھول پورے ایوان و منزل کی رونق کے لیے اور تمثیلِ سادہ تر ایک چراغ پورے کمرے کی روشنی کے لیے کافی ہوتا ہے۔

یہی حال قوموں اور ملکوں کا بھی ہے۔ قوموں میں جب زندگی آتی ہے تو ہزاروں افراد کے ذریعہ نہیں بلکہ ہمیشہ سرشتِ حیات ایک یا ایک سے زیادہ چند نفوسِ قلیلہ و عہدہ ہی میں ہوتا ہے۔ اس عالم کی زندگی قوموں سے ہے مگر قوموں کی زندگی صرف اشخاص کے دم سے وابستہ ہے۔ سرزمینِ انسانیت

میں جب ایک عمدہ بیج بار آور ہو کر سر اٹھاتا ہے تو اس سے صد ہا شاخیں پھوٹتی ہیں اور ان میں ہزار ہا تر و تازہ پھل لٹکنے لگتے ہیں۔

پس باغ کی زمین کی طرح اس سر زمین کی شادابی کے لیے بھی بہت سی غار دار اور بے شرم چھاڑیوں اور درختوں کی ضرورت نہیں ہے بلکہ صرف ایک ہی درخت کی۔

ایک ہی انسان چاہے جو انسان ہو اور ایک پوری قوم اور ایک پورے ملک کو زندہ کر دے۔ اس عالم کی رونق اقوام کے دم سے ہے مگر اقوام کی زندگی ہر شخص ہی کے دم سے وابستہ ہے۔ قومیں مرتی ہیں اور زندہ ہوتی ہیں، لیکن ان کی موت و حیات سب کے ہی معنی ہیں کہ پہلی صورت میں ان نفوس عالیہ سے خالی ہو جاتی ہیں جن کے دم سے ان کی زندگی وابستہ تھی، اور دوسری حالت میں ان کے اندر ایسے وجود قدسیہ موجود ہوتے ہیں جو اپنی زندگی کے سرچشمے سے پوری قوم کے کشت اقبال کو سرسبز و شاداب کر دیتے ہیں۔

کیا نہیں دیکھتے کہ کتنے آدمی ہیں جن کا مرنا قوموں کا مرنا ہوتا ہے اور کتنے ہیں جو اپنے ظہور کے اندر ایک پوری قوم اور ملک کی زندگی کو پوشیدہ رکھتے ہیں؟

قیس سا پھر کوئی اٹھانہ بنی عامرے
فخر ہوتا ہے گھرانے کا سدا ایک ہی شخص۔

یہ ایک قاعدہ طبعی ہے کہ کوئی زمین خواہ کسی ہی بخر نظر آئے اور خواہ کتنی ہی اسباب و وسائل کشت کاری اور تربیت و پرورش زرعی سے محروم ہو، لیکن اگر اس کی قوت نشو و نما بالکل معدوم نہیں ہوگئی ہے تو اس کا کوئی نہ کوئی

گوشہ سرسبز اور کسی نہ کسی کوئی میج سربر آورد نظر آئیگا اور ایسا ہونا اس امر کی دلیل سمجھا جائیگا کہ گو اس زمین کو اپنے خزاہنہائے بنانا قی کے ظہور کے وسائل حاصل نہیں اور اسباب و ذرائع سے محروم ہو کر بنجر اور غیر شاداب سی ہو گئی ہوتا ہم اس کی قوت نشوونما اب تک آمادہ ظہور و ارتقا ہو اور اگر وہقان کا ہاتھ اور باران رحمت کی نظر ہم پر آجائے تو فوراً اس کی حالت میں انقلاب عظیم ہو جاسکتا ہے۔

بعینہ یہی حال سرزمین حیات ملت کا بھی ہو گا اس کی تمام سطح سرسبز و شگفتگی کی جگہ خشکی و وحشت کا منظر ہوتا ہم اگر کسی ایک گوشہ میں بھی چند سبز شاخیں اور پتے نظر آ رہے ہوں تو نا اُمید نہ ہونا چاہیے اور سمجھنا چاہیے کہ اس کی قوت نشوونما ابھی تک فنا نہیں ہوئی اور وہقان کی محنت اور آب کی بخشش اگر ساتھ دیں تو کچھ بعید نہیں کہ یہی وحشت کہہ ارضی ایک جنت بنائی

نہجائے

آج صدیوں سے سرزمین اسلام پر جو تنزل و انحطاط قلب و دماغ پر طاری ہے، اس کا منظر یقیناً درد انگیز ہے لیکن اس مایوسی میں جو چیز اُمید لانے والی ہو وہ صرف یہ ہے کہ یا این ہمہ خشک سالی اور قحط کے آثار کو ہر طرف ہیں مگر زمین اب تک بنجر اور شور ثابت نہیں ہوئی ہے۔ یہ ضرور ہے کہ وہ زمانہ شاداب اور وہ موسم نم و خیزاب چلا گیا جب ہماری سرزمین کے ایک ایک ذرے سے ناموران عالم اور ابطال ملت اٹھتے تھے، اور دنیا کی تاریخ کے بڑے بڑے صفحوں پر قابض ہو جاتے تھے۔ تاہم اب بھی جب کبھی اسباب و وسائل ظہور جمع ہو جاتے ہیں تو کہیں نہ کہیں سے صدائے ابطال و امجاد کانوں میں آ جاتی

ہو اور عالم اسلامی کا کوئی نہ کوئی گوشہ اوصاف و خصائل گرانمایہ کا نمونہ پیش کر دیتا ہو اور اس طرح یقین ہو جاتا ہو کہ زمین کی قوت نشوونما اب تک معدوم نہیں ہوئی، اور یاس و قنوط کے وقت میں ابھی دیر ہے۔ اب بھی اگر اس زمین کی درستی کی جائے اور وسائل زراعت مہیا ہو جائیں تو اس کا چہ چہ گلہائے عطر نیز اور درختہائے شاداب سے لہلہا سکتا ہو۔

ذٰلِكَ بَآئِ اللّٰهُ هُوَ اَسْیَے كَرَامَتِہٖ اِس كِی پُر اسرار قوتیں برحق ہیں اور اس لیے الْحَقُّ وَ اَنَّهُ مُجِی الْمَوْتِ كہ وہ مردوں کو زندہ کر دیتا ہو اور نیز اس لیے كہ وہ ہر مشكل وَ اَنَّهُ عَلٰی كُلِّ شَیْءٍ سے مشكل بات پر قادر ہے۔
قَدِيرٌ (۲۲: ۷۰)

فیضِ رَحْمۃِ الْفَدَسِ اُو بارِ مدد فرماید
دیگراں ہم بکنند انچہ سیحامی کرد

موجودہ دور اسلام کا ایک ایسا ہی فرزند جلیل و وجود نبیل، سرنامہ صحیفہ عظمت و اجلال و رافع منار الملت و ابلا سلام، الرجل العالم بطل ادرہ غازی شکری پاشا (متع اللہ المسلمین، بطول حیاتہ و حفظ وجودہ من شر اعدائہ) ہے جب کہ جنگ بلقان کی پوری تاریخ ہمارے لیے درد انگیز و جانگاہ تھی جب کہ ملکوں پر ملکوں کے نکلنے اور شکستوں کے کھانے کی خبریں مسلسل و غیر منقطع تھیں، جبکہ مایوسی کی ایک گھٹا تھی جس نے ہر طرف سے ہیں گھیر لیا تھا، جب کہ حسرت کے ساتھ تاریخ کے گذشتہ صفحات کو ہم پڑھتے، اور اپنی موجودہ نامرادیوں کے ساتھ ان کا مقابلہ کرتے تھے جبکہ تاریخ عثمانی کی

تحمید و ستائیں ہیں یاد آتی تھیں، اور ہم متعجب ہو ہو کر ایک دوسرے سے
پوچھتے تھے، کہ اگر آج محمد فاتح، سلیم ثالث، اور بایزید لیدرم دنیا سے نابود ہو گئے
ہیں، تو کیا کوئی عمر پاشا، احمد طوسون، اور عثمان پاشا بھی ترکوں میں باقی نہیں
رہا؟ یعنی جب کہ غیروں کی فتح مندیوں نے ہمارے دلوں کو دو نیم اور اپنی
نامرادیوں نے ہماری عزت ہزار سالہ کوسرنگوں کو دیا تھا، تو پھر جنگ کے آخری
ایام میں ایک اسی پیکر شجاعت و بسالت، ستون آہنیں، عزم و ثبات و فعت
قہرمان دفاع ملی، بلند ساز لوائے عزت اسلامی، اسلام پرست ارجمند و غیور،
و جانفروش ملک و وطن محبوب کا وجود عظیم و جلیل تھا، جو ظلمت ناکامی میں نیر
درخشندہ حرب دفاع و استقلال، اور ضیاء تابان عظمت و جبروت و اجلال
بن کر سما، مجد خالد پر نظر افروز نگار گیان عالم ہوا، اور اپنے حیرت انگیز خوارق
دفاع، اور معجز العقول عزم و ثبات سے اس دور ناکامی و نامرادی میں عزت
اسلامی و مجد عثمانی کو نابود و فنا ہونے سے بچا لیا! فالسلام علیک یا
قدوة الابطال! والسلام علیک یا زیدۃ الاحقاد!!

قوموں کی زندگی اپنے ناموران ابطال کی عزت و یاد سے وابستہ ہے۔
محاصرہ ادرنہ نہ صرف تاریخ اسلام بلکہ باتفاق موافق و مخالف، تمام تاریخ
حرب عالم میں درجہ اعزاز سے نمایاں ہے۔ تاریخ قریب کے مشہور محاصرے
مثل پیرس، باسٹوپول، پلیوتا، لیڈی اسمتھ، پورٹ آر تھر ہارے سے
ہیں، اور جب تمام حالات و واقعات کا مقابلہ کرتے ہیں، تو یہ آخری محاصرہ
محاصرے کے ہر پہلو، بلکہ عام جزئیات تک میں اپنا نظیر و مماثل نہیں رکھتا۔

اس واقعہ کی عظمت نے یورپ کے ارباب منیش و انصاف کی گردنیں
بھکادی ہیں۔ فرانس اور جرمنی کی فوجی حلقوں اور مشہور اخبارات نے تحریکیں
شروع کر دی ہیں کہ اس قلعہ عظیم کے اعتراف کے ثبوت میں ان کے ملک
قوم کی طرف سے غازی شکری پاشا کو تحائف دئے جائیں۔ مصر میں بھی اس
کی تجویز ہو چکی ہے اور ترکوں نے تو اس کا سامان بھی کر لیا ہے۔